



ترتیب و تحریر

صفحہ

۳	اداریہ سانحہ گھوٹکی ❖ حسبہ بل ❖ بلدیاتی انتخابات ❖ چودہ اگست مفتی محمد رضوان
۱۰	درس قرآن (سورہ بقرہ قسط ۱۲، آیت نمبر ۱۳) منافقین کا طرز عمل مفتی محمد رضوان
۱۳	درس حدیث نکاح کی فضیلت و اہمیت اور اس کے تقاضے (قسط ۱) مفتی محمد یونس
	مقالات و مضامین: تزکیہ نفس، اصلاح معاشرہ و اصلاح معاملہ
۱۸	حضرت مولانا ابرار الحق صاحب رحمہ اللہ (قسط ۲) مفتی محمد رضوان
۲۱	ماہِ رجب کے مختصر فضائل و منکرات // //
۲۴	ماہِ جمادی الاخریٰ: پہلی صدی ہجری کی اجمالی تاریخ کے آئینے میں مولوی سعید افضل / مولوی طارق محمود
۳۱	ماہِ رجب: دوسری صدی ہجری کی اجمالی تاریخ کے آئینے میں مولوی طارق محمود
۳۵	حضرت صالح (علیہ السلام) اور قوم صالح (قسط ۵) مفتی محمد امجد
۴۱	صحابی رسول حضرت عکرمہ بن ابی جہل (رضی اللہ عنہ) (قسط ۱) طارق محمود
۴۴	آداب تجارت (قسط ۵) مفتی منظور احمد
۴۷	صدقہ، خیرات کی فضیلت و اہمیت حافظ محمد ناصر
۵۱	کھانے پینے کے آداب (قسط ۳) مفتی محمد رضوان
۵۵	حقیقی و رسمی تصوف // //
۵۹	مکتوبات مسیح الاُمّت (بنام حضرت نواب قیصر صاحب) (قسط ۱۶) ترتیب: مفتی محمد رضوان
۶۱	علماء کا جہلاء کے ماتحت ہونا (تقیات حکیم الامت کی روشنی میں) // //
۶۴	علم کے مینار حکیم محمد بن زکریا الرازی مولوی طارق محمود
۶۷	تذکرہ اولیاء: ... حضرت خواجہ معین الدین چشتی رحمہ اللہ (پانچویں و آخری قسط) مفتی محمد امجد
۷۲	پیاریے بچو! پیسے اور صحت کی بربادی مفتی محمد رضوان
۷۵	بزمِ خواتین شادی کو سادی بنائیے (قسط ۳) مفتی محمد رضوان
۷۹	آپ کے دینی مسائل کا حل عمامہ کے رنگ سے متعلق تفصیل دارالافتاء
۸۴	کیا آپ جانتے ہیں؟ مفید معلومات، احکامات و تجزیات مفتی محمد رضوان
۸۶	عبرت کدہ ہندوستان کا اسلامی عہد (قسط ۵) مفتی محمد امجد
۹۱	طب و صحت نیند و بیداری مفتی محمد رضوان
۹۵	اخبارِ ادارہ ادارہ کے شب و روز مفتی محمد امجد
۹۷	اخبارِ عالم قومی و بین الاقوامی چیدہ چیدہ خبریں ابو جویریہ
۱۰۰	Claim of cleanliness of heart and sight مولوی ابرار حسین

سناخہ گھوٹکی • حسبہ بل • بلدیاتی انتخابات • چودہ اگست

مؤرخہ ۱۸/ جمادی الاولیٰ ۱۴۲۶/ 26 جون 2005ء بروز اتوار میں اپنے چند رفقاء کے ساتھ صبح کی ریل کار سے لاہور کا سفر کر رہا تھا، گرمی کی شدت کی وجہ سے ہمارے رفقاء نے کارنے ریل کار کے ایئر کنڈیشن (اے۔سی) ڈبہ میں سیٹ کا انتظام کیا تھا، سفر کے دوران تھوڑی تھوڑی دیر کے بعد بار بار ایئر کنڈیشن بند ہو جایا کرتا تھا، جس کی وجہ سے ڈبے میں موجود مسافر گھٹن اور گڑھن محسوس کرتے تھے، آپ کو معلوم ہے کہ ہمارے یہاں ایئر کنڈیشن ڈبوں میں قدرتی ہوا کی آمد و رفت کا بھی کوئی انتظام نہیں ہوتا اور کھڑکیوں کے شیشے بھی نہیں کھل پاتے، اس لئے ایئر کنڈیشن بند ہو جانے کی صورت میں بہت زیادہ پریشانی کا سامنا کرنا پڑتا ہے، جب بار بار اس صورتحال سے دوچار ہونا پڑا تو ہمارے بعض رفقاء نے انتظامیہ کے لوگوں کے بارے میں معلومات حاصل کر کے اُن سے رابطہ کیا اور اس کی وجہ معلوم کی، جس کے جواب میں معلوم ہوا کہ ابھی صبح کا وقت ہے اس لئے ایئر کنڈیشن پر تھوڑی دیر کے بعد برف جم جاتی ہے، اسے ختم کرنے کے لئے ایئر کنڈیشن بند کرنا پڑتا ہے، اور وہ لاہور جانے کے بعد ایئر کنڈیشن کی اصلاح و مرمت کرائیں گے، اور تھوڑی دیر کے بعد جب کچھ گرمی بڑھ جائے گی وہ مستقل طور پر ایئر کنڈیشن چلا دیں گے، اگرچہ انتظامیہ کی اس بات میں زیادہ وزن اور صداقت اس لئے نظر نہیں آ رہی تھی کہ ہمارے ملک میں عام طور سے مسافروں کو اس قسم کی شکایات پیش آتی رہتی ہیں، اگر کوئی اتفاقی مسئلہ ہوتا تو پھر شاید ان کی بات پر اطمینان ہو جاتا، بہر حال کافی دیر تک یہ سلسلہ جاری رہا، جب لاہور قریب آ گیا اور صبح کا ٹھنڈا وقت بھی گزر گیا تو دوبارہ اُن سے رابطہ کیا گیا کہ کم از کم اب تو ایئر کنڈیشن چلا دیا جائے، سفر مکمل ہونے والا ہے اور دو پہر کی گرمی بھی شروع ہو گئی ہے، ہمارے کہنے سننے پر ایئر کنڈیشن چلا دیا گیا، مگر تھوڑی ہی دیر میں دوسرے بندہ نے آ کر اُسے بند کر دیا، اور کیونکہ سفر کے آغاز ہی سے یہ سلسلہ جاری تھا کہ ایک بندہ ایئر کنڈیشن چلا کر جاتا، پیچھے سے دوسرا بندہ آ کر اُسے بند کر دیتا تھا، جس سے لگتا تھا کہ شاید دو بندوں کی ذمہ داری اسی لئے لگائی گئی ہے کہ ایک آ کر چلائے اور دوسرا بند کر دے، اب ہمارے رفقاء کو بھی کچھ غصہ آ گیا تھا، انہوں نے موقع پر ذمہ دار کو پکڑ کر جب اس سے مؤاخذہ کیا تو اس نے اصل صورتحال سے

آگاہ کیا کہ:

دراصل بات یہ ہے کہ یہ انٹر کنڈیشن تقریباً بارہ سال پرانا ہے، اور اپنی مدت بہت پہلے پوری کر چکا ہے اب اس میں زیادہ دم خم نہیں ہے، بارہ سال کے عرصہ میں دوسرے کاغذوں میں انٹر کنڈیشن تبدیل ہو چکے ہیں مگر یہاں تک نہیں پہنچ سکے، اوپر کے افسران نے ہڑپ کر لئے، اور اب جبکہ اس کی حالت بہت خستہ ہو چکی ہے، اس لئے بار بار چلانے اور بند کرنے کی ضرورت پیش آتی ہے تاکہ بالکل ہی نہ جواب دے دے، اس غرض کے لئے خاص طور پر دو ملازم رکھے گئے ہیں جن کو تنخواہ ریلوے کا محکمہ ادا کرتا ہے، اور ہم اس سلسلہ میں بے بس اور مجبور ہیں۔

جب ہمارے رفقاء کو اصل صورتحال کا علم ہوا تو سخت افسوس اور دکھ کا اظہار کیا، اور سوچا کہ جب صرف ایک انٹر کنڈیشن کا یہ معاملہ ہے تو ریلوے کے دیگر معاملات کا کیا حال ہوگا؟ بس اللہ تعالیٰ ہی اس نظام کو کسی نہ کسی طرح چلوار ہے ہیں، ورنہ ہمارے کردار کے سامنے اس نظام کا چلنا از بس مشکل ہے۔

ابھی اس واقعہ کو 17 دن کا عرصہ ہی گزرا تھا، کہ گھونگی میں اکٹھی تین ریلوں کے خطرناک اور ہولناک تصادم کی خبر نے پورے ملک بلکہ پوری دنیا میں تشویش پھیلا دی، تفصیل کے مطابق مورخہ 13 جولائی کی صبح 3 بجکر 52 منٹ پر گھونگی کے قریب ”سرحد“ اسٹیشن پر بیک وقت تین ٹرینوں کا تصادم ہوا، جس کے نتیجے میں دوسو سے زائد مسافر جاں بحق اور لگ بھگ ایک ہزار افراد زخمی ہو گئے، یہ حادثہ اپنی نوعیت کے اعتبار سے دنیا کا پہلا اور نقصانات کے لحاظ سے پاکستان میں ریلوے کا سب سے خوفناک حادثہ قرار دیا جا رہا ہے، اس حادثہ کا گہرائی سے جائزہ لیا جائے تو یہ بھی ہمارے ریلوے کے بدترین نظام کا ہی ایک حصہ ثابت ہوگا، ان تین ٹرینوں میں سے ایک ”تیز گام“ نامی ٹرین تھی، جو کراچی سے راولپنڈی آرہی تھی، دوسری ٹرین ”نارٹ کوچ“ تھی جو لاہور سے کراچی جا رہی تھی، جبکہ تیسری ٹرین کوئٹہ ایکسپریس لاہور سے کوئٹہ جانے والی تھی، جو فی خرابی کے باعث مذکورہ اسٹیشن پر کھڑی تھی، اس حادثہ میں مجموعی طور پر تینوں ٹرینوں کی 26 بوگیوں کو نقصان پہنچا، جن میں 18 بوگیاں مکمل طور پر تباہ ہو گئی ہیں، اس حادثہ کا ایک اہم پہلو یہ بھی ہے کہ کراچی ایکسپریس اور کوئٹہ ایکسپریس کے درمیان تصادم کو پندرہ منٹ کا عرصہ گزر جانے کے باوجود تیز گام کو حادثہ کی اطلاع نہیں دی گئی، جس کے نتیجے میں تیز گام کا بڑا تصادم رونما ہو گیا، قابل افسوس بات یہ ہے کہ ہمارے ریلوے کا اکثر نظام ایک لمبا عرصہ گزر جانے اور دوسرے ملکوں کی مجموعی صورتحال بدل

جانے کے باوجود ابھی تک اسی ایک ٹریک پر چل رہا ہے جس پر نصف صدی سے زائد پہلے انگریز چھوڑ کر گئے تھے، اور اُس وقت آج کل کی طرح کے جدید ذرائع ابلاغ و وسائل بھی نہیں تھے، اب جبکہ مواصلات اور رابطوں کے ایسے سستے ترین ذریعے پیدا ہو گئے ہیں جو ایک جمع دار، موچی اور کھوتہ ریڑھی چلانے والے کے پاس بھی موبائل فون کی شکل میں موجود ہیں۔

اس کو ریلوے انتظامیہ کی غفلت، عیاشی، اور لاپرواہی کی انتہاء نہ کہا جائے تو اور کیا کہا جاسکتا ہے؟ پچھلے دنوں حکومت نے پی ٹی سی ایل کے 26 فیصد حصص نیلام کر کے ابوظہبی کے ایک ٹیلی کام گروپ ”اتصالات“ کو 12 ارب 59 کروڑ 8 لاکھ ڈالر (تقریباً ایک سو پچپن ارب روپے) میں فروخت کر دیئے تھے، اور اب پاکستان ریلوے کی نیلامی و نجکاری کی خبریں بھی گردش کر رہی ہیں، اس وقت ہمارے ملک کے عوام اتنے تنگ آ چکے ہیں کہ انہیں اس قسم کی نجکاریوں سے زیادہ اپنے حقوق حاصل کرنے کی فکر ہے، جو کسی بھی طرح سے حاصل نہیں ہو رہے، اور وہ ہر شعبے میں مشکلات سے تنگ آ چکے ہیں۔

ہمارے نا اہل حکمرانوں سمیت ریلوے انتظامیہ کے بڑے افسران اربوں کھربوں روپے جیب میں بھر کر گھر لے جاتے ہیں اور عوام کے خون پسینے سے حاصل کردہ کمائی کو مالِ مفت دل بے رحم کی طرح اپنی عیاشیوں میں اڑا کر تین پانچ کر دیتے ہیں۔

اور سانحہ گھوٹکی جیسے حادثات و سانحات کے خون سے ہولی کھیل کر بھی ان کی پیاس کو تسکین نہیں پہنچتی، معلوم نہیں ملک و ملت کے مال و جان کا یہ کھیل کب تک کھیلا جاتا رہے گا؟ ہم تو یہی دعا کر سکتے ہیں کہ اللہ تعالیٰ ان نا اہل ذمہ داروں کی اصلاح فرمائیں، ورنہ ان سے نجات دلا کر بہتر متبادل افراد مہیا فرمائیں۔

☆.....حسبہ بل

پاکستان حزب اختلاف کی بڑی جماعت متحدہ مجلس عمل نے عام انتخابات میں عوام سے کئے گئے وعدوں کے مطابق اپنے منشور پر عمل درآمد کرتے ہوئے سرحد اسمبلی میں شریعت بل کی متفقہ منظوری کے بعد مورخہ 15 جولائی 2005ء حسبہ بل کو کثرت رائے سے منظور کر کے صوبے بھر میں 57 سالہ استحصالی نظام کے خاتمے اور عوام کو سستا انصاف اور معاشرہ کو اسلامی نظام کے ڈھانچے میں ڈھالنے کے لئے قدم اٹھایا ہے۔

لیکن دوسری طرف حزب اقتدار حکومت نے اس بل کو سپریم کورٹ کی عدالت میں چیلنج کرنے کا فیصلہ

کیا ہے، ہمارے خیال میں اگر حکومت کا یہ اقدام نیک نیتی پر مبنی اور عدلیہ کی طرف سے آزادانہ و خود مختارانہ طریقہ پر ملکی آئین کے مطابق جائزہ کے لئے ہو تو اس حد تک اس میں زیادہ قباحت اور برائی محسوس نہیں ہوتی، لیکن اس موقع پر عدلیہ کی یہ ذمہ داری ہے کہ مقتنہ اور حکومت کی طرف سے بار بار صوبوں کی خود مختاری کا نعرہ لگانے کے تناظر میں اس بل کا جائزہ لیا جائے، اور اس موقع پر حکومت سمیت کسی خارجی دباؤ یا اثر و رسوخ سے متاثر نہ ہوا جائے، جو کہ خود عدلیہ کی شرعی و آئینی ذمہ داری بھی ہے۔

لیکن اگر حکومت کی طرف سے یہ اقدام مخالفت برائے مخالفت کے بے سرو پا روایتی اصول کو عملی جامہ پہنانے یا اسلامی اصولوں سے انحراف پر مبنی ہے تو یہ نہ صرف پورے ملک کی سلامتی کے لئے نقصان دہ ہے، بلکہ اسی کے ساتھ ایک مسلمان ہونے کی حیثیت سے آخرت کی تباہی و بربادی کا بھی بہت بڑا پیش خیمہ ہے، جس کا وبال بسا اوقات دنیا میں بھی سامنے آ جاتا ہے، اس لئے ضرورت اس بات کی ہے کہ تمام ذمہ دار حلقے اس سلسلہ میں سنجیدگی اور نیک نیتی کے ساتھ اس معاملہ کو پایہ تکمیل اور انتہا تک پہنچانے کی کوشش کریں

لیکن ان تمام باتوں سے قطع نظر قابل افسوس بات یہ ہے کہ ہمارے یہاں صرف بلوں کی منظوری اور قانون بنادینے سے زیادہ مسائل حل نہیں ہوتے، اصل چیز ان بلوں اور قوانین کا نفاذ ہے، جو کسی بھی بل اور قانون کی منظوری سے زیادہ اہم اور ضروری ہے، ورنہ وطن عزیز میں ایسے سابقہ بلوں اور قوانین کی جن پر مقتنہ، عدلیہ اور حزب اختلاف سمیت عوام کو بھی کوئی اختلاف نہیں، کوئی کمی نہیں، جو آج تک سرد خانے میں پڑے ہوئے ہیں اور ان کا کوئی پُرساں حال نہیں، نفاذ تو دور کی بات ہے۔

اس موقع پر حاصل تمنائی کی وہ رباعی بھی قابل توجہ ہے جو ”کاش“ کے عنوان سے مورخہ ۸/ جمادی الاخریٰ ۱۴۲۶ھ 16 جولائی/ 2005ء بروز ہفتہ کے روزنامہ اسلام راولپنڈی میں شائع ہوئی:

ہے مبارک باد کے قابل یہ امر ہو گیا منظور حسبہ ایکٹ، ہلک
اہل ایمان کی یہی ہے آرزو کاش اب ہونے لگے اس پر عمل

☆..... بلدیاتی انتخابات

18 اگست 2005ء کو ملک بھر میں بلدیاتی انتخابات کا اعلان ہو چکا ہے، اور ملک بھر میں انتخابات میں حصہ لینے والے نمائندوں کی طرف سے بھرپور تیاریاں عروج پر ہیں، شاید آئندہ چند روز میں اس میں مزید

تیزی آجائے، مختلف اہل علم حضرات کی طرف سے بار بار ہمارے موجودہ جمہوری مروجہ سیاسی نظام اور طرز انتخاب نیز مروجہ ووٹنگ سسٹم کے مفاسد اور خرابیوں کی نشاندہی اور قابل اصلاح امور کی تقریر ہو چکی ہے، اس لئے اسے بالتفصیل بار بار دہرانے کی ضرورت نہیں، البتہ موقع کی مناسبت سے ”جمہوریت اور ووٹ کی شرعی حیثیت“ کے نام سے بندہ کے ترتیب دئے اور شائع شدہ ایک رسالہ کا مختصر اقتباس پیش خدمت ہے، جو عوام کے لئے اس موقع پر فائدہ مند معلوم ہوتا ہے۔

”عیسائیت کا یہ باطل نظریہ بہت مشہور ہے کہ ”قیصر کا حق قیصر کو دے اور کلیسا کا حق کلیسا کو“ جس کا مطلب یہ ہے کہ مذہب کا سیاست میں کوئی عمل دخل نہیں ہے، اور دونوں کے عمل کا میدان مختلف ہے، دونوں کو اپنے اپنے میدان میں ایک دوسرے کی مداخلت کے بغیر کام کرنا چاہئے، دین و سیاست کی تقریق کا یہی نظریہ ترقی کر کے ”سیکولرزم“ کی شکل اختیار کر گیا، جو آج کے نظام ہائے سیاست میں مقبول ترین نظریہ سمجھا جاتا ہے اور اس نظریہ کے تحت سیاست کے تمام معاملات مذہب کی پابندیوں سے آزاد ہو کر انجام دیئے جاتے ہیں اس کے بالکل برعکس بعض لوگ اس حد تک چلے گئے کہ انہوں نے سیاست اور حکومت کو اسلام کا مقصود اصلی اس کا حقیقی نصب العین اور بعثت انبیاء کا مطمح نظر، بلکہ انسان کی تخلیق کا اصل ہدف قرار دے دیا، اور اسلام کے دوسرے احکام مثلاً عبادات وغیرہ کو نہ صرف ثانوی حیثیت دے دی، بلکہ انہیں اسی مقصود اصلی، یعنی سیاست کے حصول کا ایک ذریعہ اور اس کی تربیت کا ایک طریقہ قرار دے دیا، ان لوگوں نے سیاست کو اسلامی بنانے کے بجائے اسلام کو سیاسی بنا دیا، کہنا یہ تھا کہ ”سیاست“ کو دین سے الگ نہ ہونا چاہئے، لیکن کہا یہ کہ دین کو سیاست سے الگ نہیں ہونا چاہئے، اس کا نتیجہ اس نقصان کی شکل میں ظاہر ہوا کہ دین کی مجموعی تصویر اور اس کی ترجیحات کی ترتیب الٹ کر رہ گئی۔ حالانکہ ان دونوں انتہاء پسندانہ نظریوں کے برعکس اسلام کا صحیح معتدل نظریہ ہے کہ سیاست شریعت کا حصہ ہے لیکن شرعی سیاست، نہ کہ شریعت سے آزاد گندی سیاست۔ ہمارا مروجہ سیاسی جمہوری نظام و طرز انتخاب اور ووٹنگ سسٹم اگرچہ پوری طرح اسلامی اصولوں کے مطابق نہیں اور اس میں بے شمار اصلاحات ضروری ہیں اور اس نظام کی خامیوں کو دور کرنے اور اس کی اصلاح کے لئے ہر شخص کو اپنی اپنی حیثیت کے مطابق ممکنہ حد تک کوشش کرنا ضروری ہے لیکن جب تک اس میں مطلوبہ اصلاح نہ ہو اور پوری طرح اس کی خامیاں دور نہ ہوں اس وقت تک موجودہ نظام (جو کہ ہمارے نہ چاہتے ہوئے بھی چل رہا ہے اور اس کے نتیجے میں منتخب ہو کر وزراء اور حکمران ہمارے اوپر مسلط ہو رہے ہیں) کے مطابق ووٹ کا صحیح استعمال ایک اہم اور نازک ذمہ داری ہے، جس کا صحیح مصرف میں استعمال ضروری اور اس کے غلط استعمال نیز اس کو ضائع

کرنے سے، بچانا لازم ہے اور اس کو ایک دنیاوی معاملہ سمجھ کر اس بارے میں کوتاہی برتنا سخت گناہ اور سنگین جرم ہے جس کے نتائج ملک و ملت اور آخرت کے اعتبار سے تباہ کن ہیں، اگر کسی کے سامنے پورے معیار کے مطابق قابل اطمینان دیانت و امانت دار امیدوار نہ ہو اور سارے امیدوار دین کے لحاظ سے کمزور ہوں تو ان میں سے بھی کم درجے کے ضرر والے شخص کے حق میں ووٹ کا استعمال ضروری ہے، یہ سمجھ کر نہیں کہ یہ پوری طرح اس منصب کا اہل ہے بلکہ اس نیت سے کہ اس کے حق میں ووٹ کے استعمال سے زیادہ مضر اور بڑے ظلم و ستم والے شخص کی طاقت کمزور ہوگی، بعض لوگ سمجھتے ہیں کہ ہمارے ایک ووٹ کے نہ دینے سے کون سا فرق پڑتا ہے، حالانکہ بسا اوقات تو ایک ہی ووٹ فیصلہ کن ثابت ہو جاتا ہے، دوسرے اگر ہر شخص اپنے متعلق یہی سمجھنے لگے کہ ایک ووٹ کے استعمال نہ ہونے سے کون سا فرق پڑتا ہے، تو اس طرح تو کوئی شخص بھی ووٹ کو استعمال کرنے والا نہ ملے گا، تیسرے اگر کسی کے ایک ووٹ سے کوئی فیصلہ نہ ہو سکا تب بھی انسان اس کے صحیح استعمال سے اپنی ذمہ داری سے سبکدوش ہو جاتا ہے اور اس سے قیامت کے روز اس کے نتیجے اور فیصلہ کا سوال نہ ہوگا۔ ہاں اگر استعمال نہ کرتا یا غلط استعمال کرتا تو ضرور سوال ہوتا۔ بعض لوگ سمجھتے ہیں کہ ووٹ کا استعمال شریف لوگوں کا کام نہیں ہے، اس لئے شریف اور نیک لوگ تو اپنے گھروں میں ہاتھ پر ہاتھ رکھ کر بیٹھ رہتے ہیں اور دنیا دار وادباش قسم کے لوگ اپنے ووٹ کو غلط استعمال کر کے باطل کو پوری طرح تقویت پہنچاتے ہیں، جس کا نتیجہ یہ ہے کہ دنیا داروں کے لئے میدان بالکل خالی ہے اور وہ اس میں اپنی من مانی کرتے نظر آتے ہیں، بعض لوگ ووٹوں کو نوٹوں کے ساتھ جوڑ دیتے ہیں اور جہاں سے مال ڈبی ملنے کی توقع وابستہ ہوتی ہے اس کے حق میں ووٹ کا استعمال کرتے ہیں خواہ وہ ممبر دین و دنیا کے لحاظ سے نااہل اور دوسروں کے لئے نقصان دہ ہی کیوں نہ ہو، اس قسم کی تمام خرابیوں سے خود بچنا اور دوسروں کو بچانے کا اہتمام کرنا اور ووٹ کا صحیح استعمال ضروری ہے“

☆.....چودہ اگست

ملک پاکستان میں ۱۴/۱۱/۱۴ اگست کی تاریخ کو اس حیثیت سے خاص شہرت حاصل ہے کہ اس تاریخ میں پاکستان کا قیام وجود میں آیا تھا، ۱۴/۱۱/۱۴ اگست کو ملک میں مختلف قسم کی سرکاری و غیر سرکاری سطح پر تقاریب منعقد ہوتی ہیں، اور اس دن کو ”یومِ تشکر“ کے عنوان سے یاد کیا جاتا ہے۔

بلاشبہ اس اعتبار سے تو یہ تاریخ خاص اہمیت کی حامل ہے کہ اس میں پاکستان کو الگ ملک کی حیثیت سے

وجود ملا تھا، اور طویل جدوجہد کے نتیجہ اور لامتناہی قربانیوں کے صلہ میں ”مملکتِ پاکستان“ کی شکل میں اسلام کے نام پر ایک ملک وجود میں آیا تھا۔

لیکن نصف صدی سے زائد عرصہ گزر جانے کے بعد ہر سال اس تاریخ کے حوالے سے مختلف پروگرام منعقد کرتے وقت عام طور پر پاکستان کے قیام کے اصلی اور حقیقی مقصد کو حاصل کرنے کی طرف توجہ نہیں کی جاتی، اور مزید برآں اس موقع پر ہر سال ایسی حرکات و سکنات کا مظاہرہ کیا جاتا ہے جو قیامِ پاکستان کے حقیقی مقصد کے بالکل برخلاف ہیں، چنانچہ زرخیر لگا کر آتش بازی، بے حیائی، شور شرابے اور ناچ گانے کی اجتماعی یا انفرادی وہ محفلیں سجائی جاتی ہیں، جن سے ایک باحیا اور ایمان دار مسلمان کی روح کانپ اٹتی ہے، یقیناً ان حرکات سے ہمارے اُن آباء و اجداد کی روحوں کو بھی ناگواری ہوتی ہوگی، جنہوں نے اسلام کی خاطر اپنی جانوں کے نذرانے پیش کر کے یہ ملک حاصل کیا اور کرایا تھا، لہذا چودہ اگست کی تاریخ مملکتِ پاکستان کے حقیقی جانشینوں اور باشندوں کو اس ملک کے قیام کے اصلی اور روحانی مقاصد کو حاصل کرنے اور ان کو ترقی دینے کی طرف متوجہ کرتی ہے۔

دس قرآن (سورہ بقرہ قسط ۱۲، آیت نمبر ۱۳)

مفتی محمد رضوان

منافقین کا طرزِ عمل



منافقین کی تیسری بری خصلت ”مؤمنوں کو بے وقوف کہنا“

”وَإِذَا قِيلَ لَهُمْ آمِنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ط

أَلَا إِنَّهُمْ هُمُ السُّفَهَاءُ وَلَكِنْ لَا يَعْلَمُونَ ﴿۱۳﴾

ترجمہ: اور جب ان (منافقین) سے کہا جاتا ہے کہ تم بھی ایسا ہی ایمان لے آؤ جیسا کہ ایمان لائے ہیں اور لوگ (یعنی صحابہ) تو (یہ منافقین اس کے جواب میں) کہتے ہیں کہ کیا ہم ایمان لائیں گے، ایسا جیسا کہ (یہ) بے وقوف (لوگ) ایمان لائے ہیں، یاد رکھو! بلاشبہ یہی ہیں بے وقوف، لیکن (یہ) اس کا علم نہیں رکھتے

مذکورہ آیت میں منافقین کی تیسری بری خصلت و حرکت یہ بیان فرمائی گئی کہ جب ان سے کہا جاتا ہے تم صحیح معنی میں ویسا ایمان لے آؤ جیسا کہ دوسرے صحابہ کرام سچے دل سے ایمان لائے ہیں تو یہ منافقین اس کے جواب میں کہتے ہیں کہ تم جن لوگوں کی طرح کے ایمان لانے کا ہمیں سبق دے رہے ہو وہ لوگ تو بے وقوف ہیں، اور ہم عقلمند ہیں لہذا ہم بے وقوفوں والا کام کیوں کریں؟ منافقین نے صحابہ کرام کو ”سُفَهَاءُ“ یعنی بے وقوف بتلایا، مگر قرآن مجید نے واضح طور پر فیصلہ فرما دیا کہ اس طرح کا دعویٰ کرنے والے درحقیقت خود ہی بے وقوف ہیں۔

ہر زمانے کے گمراہ لوگوں کا یہی طریقہ رہا ہے کہ جو لوگ انہیں صحیح راستہ بتلاتے ہیں وہ انہیں انہیں کو بے وقوف اور جاہل قرار دیتے ہیں، آج بھی بعض خارجی اور رافضی صحابہ کرام کو احمق، کافر یا منافق کہتے ہیں، قرآن مجید کے واضح اعلان کی رو سے ایسے لوگ خود ہی احمق ہیں ”سُفَهَاءُ“، جمع ہے ”سَفِيه“ کی اور سفیہ ایسے شخص کو کہا جاتا ہے جو اپنے نفع و نقصان کو نہ پہچانتا ہو، منافقین اپنی دوزخی روش اور پالیسی کی وجہ سے یہ سمجھتے تھے کہ ہم دونوں طرف سے فائدہ اٹھاتے ہیں اور ہم مؤمن و کافر دونوں طبقوں کے ساتھ ہیں، جب جیسی ضرورت ہوگی اسی کے ساتھ ہولیں گے اور اس طرح دنیا کے نقصان سے بچ کر فائدہ اٹھانے والوں میں

سے ہو جائیں گے، اس لئے ہم ”عقلاء“ عقلمند ہیں کہ اپنے نفع و نقصان کو پہچانتے ہیں۔ اور یہ مؤمن ایسے ہیں کہ دین کی خاطر دیوانے بنے ہوئے ہیں اور زمانہ کے انقلابات سے نہیں ڈرتے اگر کافروں کا غلبہ ہو گیا تو سارے دنیا کے فوائد و مصالح سے محروم ہو جائیں گے، اور مغلوب ہو کر ذلیل و خوار ہو جائیں گے، اور اس طرح دنیا کا نقصان اٹھائیں گے، اس لئے یہ ”سفہاء“ بے وقوف ہیں کہ اپنے نفع و نقصان کو نہیں پہچانتے؟ اللہ تعالیٰ نے منافقین کی پرزور تردید فرمائی کہ خبردار ہو جاؤ، یہ منافقین ہی درحقیقت خود بے وقوف ہیں کہ دنیا کے عارضی و فانی نفع و نقصان کو تو سامنے رکھتے ہیں مگر آخرت کے دائمی اور باقی نفع و نقصان کی پرواہ نہیں کرتے، اور اس کے برخلاف صحابہ کرام اور مؤمنین دنیا کے عارضی و فانی نفع و نقصان کے مقابلہ میں آخرت کے دائمی اور باقی نفع و نقصان کو ترجیح دیتے ہیں، اس لیے حقیقی نفع و نقصان کو جاننے، پہچاننے اور اختیار کرنے والے مؤمنین اور صحابہ کرام ہیں، لہذا وہ بے وقوف نہیں بلکہ عقلمند ہیں اور ان کے مقابلہ میں منافقین حقیقی نفع و نقصان کو نہیں جانتے لہذا وہ بے وقوف ہیں۔

منافقین کا مؤمنین مخلصین کو بے وقوف کہنا بھی دراصل مؤمنین کے عقل مند اور سمجھدار ہونے کی دلیل ہے کیونکہ ناقص عقل والے کا کسی کی برائی کرنا دوسرے کے کامل عقل والا ہونے کی دلیل ہوا کرتا ہے اسی مضمون کو ایک عربی شاعر نے اپنے شعر میں اس طرح بیان کیا ہے۔

وَإِذَا اتَّكَ مَذْمُومٌ مِنْ نَاقِصٍ فَهِيَ الشَّهَادَةُ لِي بِأَنِّي كَامِلٌ

(یعنی ناقص عقل والے کا میری برائی کرنا، یہی میرے کامل عقل والا ہونے کی گواہی ہے)

اسی لئے ایک حدیث میں حضور ﷺ کا ارشاد ہے کہ ”عقلمند اور سمجھدار وہ ہے کہ جس نے اپنے نفس اور اپنے آپ کو اللہ تعالیٰ کا مطیع اور فرمانبردار بنایا اور آخرت کے واسطے عمل کیا اور عاجز (بے وقوف و احمق) وہ ہے کہ جس نے نفسانی خواہشات کی پیروی کی اور (اوپر سے) اللہ پر آرزوئیں اور تمنائیں باندھیں“ (کنز

العمال ج ۳ حدیث نمبر ۷۰۳۶، بحوالہ مسند احمد، ترمذی، حاکم، بطرائی)

اور مؤمنین و منافقین میں یہی فرق تھا کہ مؤمنین نے اپنے آپ کو اللہ تعالیٰ کا مطیع و فرمانبردار بنایا ہوا تھا اور آخرت کو سامنے رکھ کر عمل کرتے تھے، اور منافقین اپنی نفسانی خواہشات کی اتباع و پیروی کرتے تھے اور دنیا کی فاسد اغراض کو سامنے رکھ کر عمل کرتے تھے اس لئے اللہ تعالیٰ نے مؤمنین کے مقابلہ میں منافقین کو بے وقوف قرار دیا۔ پھر ایک بے وقوف اور احمق تو وہ ہے جو اپنی بے وقوفی اور حماقت کو

جانتا ہو (یہ پھر بھی غنیمت ہے) اور ایک بے وقوف وہ ہے جو اپنی بے وقوفی اور حماقت کو بھی نہ جانتا ہو، بلکہ اپنی حماقت و سفاهت کو فراست و ذکاوت اور عقلمندی سمجھتا ہو، اس سے بڑھ کر بے وقوف اور کون ہوگا؟ اسی وجہ سے ایسے بے وقوف کا مرض لا علاج ہوتا ہے (معارف القرآن اور یسی بتیر)

صحابہ کرام حق و باطل کا معیار

مذکورہ آیت میں منافقین کے سامنے سچے، پکے اور صحیح ایمان کا ایک معیار اور کسوٹی رکھی گئی کہ ”آهِنُوا اَكْمَا اَمَنَ النَّاسُ“، یعنی ”تم اسی طرح ایمان لاؤ جس طرح کا ایمان اور لوگ لائے ہیں“ اس جگہ لفظ ”ناس“ ”لوگوں“ سے مراد تمام مفسرین کے نزدیک ”صحابہ کرام“ ہیں۔

اس سے معلوم ہوا کہ اللہ تعالیٰ کے نزدیک صرف وہی ایمان لانا معتبر ہے جو صحابہ کرام ؓ کے ایمان کی طرح ہو، صحابہ کرام کا ایمان ایک کسوٹی اور معیار ہے جس پر ساری امت کے ایمان کے کھرا اور کھوٹا ہونے کو پرکھا اور جانچا جائے گا، جس کا ایمان اس معیار اور کسوٹی پر پورا نہیں اترے گا اس کو ایمان اور ایسے شخص کو مؤمن نہیں کہا جائے گا، صحابہ کرام ؓ کے عقیدہ و عمل کے خلاف جو بھی چیز سامنے آئے گی خواہ وہ ظاہر میں کتنی ہی اچھی نظر آئے اور خواہ اس کو کتنی ہی نیک نیتی کے ساتھ کیوں نہ اختیار کیا جائے اس کو درست اور صحیح قرار نہیں دیا جاسکتا، آج بھی اگر کوئی ایمان کا دعویٰ کرے تو اس کے دعوے کے غلط یا صحیح ہونے کا معیار اور پیمانہ، صحابہ کرام کا ایمان ہے جس کا ایمان صحابہ کرام کے ایمان کے مطابق نہیں وہ اللہ تعالیٰ اور اس کے رسول ﷺ کے نزدیک معتبر نہیں، جو شخص صحابہ کرام کے ایمان کے خلاف کوئی نیا عقیدہ یا مفہوم بتائے اور وہ اپنے مؤمن ہونے کا دعویٰ کرے اس کا یہ دعویٰ نرا دھوکہ اور فریب ہے خواہ وہ اپنے دعوے پر کتنے ہی دلائل کیوں نہ قائم کرے (معارف القرآن عثمانی بتیر)

مفتی محمد یونس

درس حدیث

احادیث مبارکہ کی تفصیل و تشریح کا سلسلہ



نکاح کی فضیلت و اہمیت اور اس کے تقاضے (قسط ۱)

عَنْ عَائِشَةَ قَالَتْ قَالَ رَسُولُ اللَّهِ ﷺ النِّكَاحُ مِنْ سُنَّتِي فَمَنْ لَمْ يَعْمَلْ بِسُنَّتِي فَلَيْسَ مِنِّي وَتَزَوَّجُوا فَإِنِّي مُكَاتِبٌ بِكُمْ الْأُمَمَ وَمَنْ كَانَ ذَا طَوْلٍ فَلْيَنْكِحْ وَمَنْ لَمْ يَجِدْ فَعَلَيْهِ بِالصِّيَامِ فَإِنَّ الصَّوْمَ لَهُ وَجَاءَ (رواه ابن ماجه ص ۱۳۲، باب ماجاء في فضل النكاح)

ترجمہ: ام المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ رسول اللہ ﷺ نے ارشاد فرمایا: ”نکاح کرنا میری سنت ہے پس جو شخص میری سنت پر عمل نہیں کرے گا وہ میرے طریقے پر نہیں (یعنی میرا اس سے کوئی تعلق نہیں) اور تم نکاح کیا کرو کیونکہ (اس کے نتیجے میں اولاد ہونے پر) میں دوسری امتوں کے مقابلہ میں تمہاری کثرت پر فخر کروں گا اور جو شخص مال اور استطاعت والا ہے اسے چاہئے کہ نکاح کرے اور جو (مال و استطاعت) نہ پائے اسے چاہئے کہ روزوں کا التزام کرے کیونکہ روزہ رکھنا اس کی شہوت توڑنے کا فائدہ دے گا (سنن ابن ماجہ ص ۱۳۲)۔“

فوائد: اس حدیث شریف میں نکاح سے متعلق کئی باتیں ارشاد فرمائی گئی ہیں۔

(۱)..... نکاح کی اہمیت

سب سے پہلے آنحضرت ﷺ نے یہ ارشاد فرمایا کہ ”نکاح کرنا میری سنت ہے اور جو شخص میری سنت پر عمل نہیں کرے گا اس کا میرے ساتھ کوئی تعلق نہیں“ اس جملہ سے نکاح کی اہمیت معلوم ہوئی اس لئے کہ حضور ﷺ نے اس کو اپنی سنت فرمایا اور سنت پر عمل نہ کرنے والے سے اپنی لائقیت کا اظہار فرمایا جو ایک طرح کی وعید ہے چنانچہ جس کے دل میں حضور نبی کریم ﷺ کی محبت ہوگی وہ اس بات کو برداشت نہیں کر سکے گا کہ آپ ﷺ اسے اپنے سے لائق قرار دیں حضرات صحابہ کرام جن کے دلوں میں حضور نبی کریم ﷺ کی سچی

محبت کوٹ کوٹ کر بھری ہوئی تھی حضور ﷺ کے ذرا سے اعراض اور بے رُخی سے اس قدر پریشان ہو جاتے تھے کہ جب تک حضور کی ناپسندیدہ بات کو چھوڑ کر آپ ﷺ کو خوش نہیں کر لیتے تھے اس وقت تک چین سے نہیں بیٹھتے تھے، حضور اقدس ﷺ ایک مرتبہ دولت کدہ سے باہر تشریف لے جا رہے تھے آپ ﷺ نے راستے میں ایک قبۂ (گنبد والا حجرہ) دیکھا جو اونچا بنا ہوا تھا، آپ نے ساتھیوں سے دریافت فرمایا کہ یہ کیا ہے؟ انہوں نے عرض کیا کہ فلاں انصاری صحابی نے قبہ بنایا ہے، حضور ﷺ یہ بات سن کر خاموش ہو گئے، کسی دوسرے وقت وہ انصاری صحابی خالی الذہن ہونے کی حالت میں خدمت میں حاضر ہوئے اور سلام کیا، حضور ﷺ نے ان سے اعراض فرمالیا اور سلام کا جواب مرحمت نہیں فرمایا، ان انصاری صحابی نے اس خیال سے کہ شاید آپ کی توجہ نہ ہوئی ہو دوبارہ سلام کیا، حضور اقدس ﷺ نے پھر بھی اعراض فرمایا اور جواب نہیں دیا (وہ صحابی پریشان ہو گئے اور وہ اس بات کا کیسے تحمل کر سکتے تھے، جبکہ آپ ﷺ کا اس طرح اعراض فرمانا اور سلام کا جواب نہ دینا خفگی اور ناخوشی کی علامت سمجھا جاتا تھا) ان صحابی نے مجلس میں موجود صحابہ سے دریافت کیا کہ آج میں حضور ﷺ کی نظروں کو پھر اہوا پاتا ہوں، خیر تو ہے؟ انہوں نے کہا کہ حضور باہر تشریف لے گئے تھے، راستہ میں تمہارا قبہ دیکھا تھا اور دریافت فرمایا تھا کہ یہ کس کا ہے؟ (بس اس سے زیادہ اور کوئی بات نہیں فرمائی) یہ سن کر وہ انصاری صحابی فوراً واپس گئے اور اس قبہ کو توڑ کر ایسا زمین کے برابر کر دیا کہ نام و نشان بھی نہ رہا اور پھر آ کر آپ سے اس واقعہ کا ذکر بھی نہیں کیا، اتفاقاً حضور ہی کا اس جگہ کسی دوسرے موقع پر گزر ہوا تو دیکھا کہ وہ قبہ وہاں نہیں ہے، دریافت فرمایا، صحابہ نے عرض کیا کہ انصاری سے آنحضرت ﷺ کے اعراض کا کئی روز ہوئے ذکر کیا تھا کہ تمہارا قبہ دیکھا ہے، انہوں نے آ کر اس کو بالکل توڑ دیا، حضور نے ارشاد فرمایا کہ ہر تعمیر آدمی پر وبال ہے، مگر وہ تعمیر جو سخت ضرورت اور مجبوری کی ہو (ابوداؤد)

اس واقعہ سے معلوم ہوا کہ حضرات صحابہ کرام جو حضور ﷺ سے سچی محبت کرنے والے تھے ان کو اس کا تحمل ہی نہیں تھا کہ چہرہ انور کو رنجیدہ دیکھیں یا کوئی شخص اپنے بارے میں حضور ﷺ کی ناگواری کو محسوس کرے۔ آج کل کیونکہ حضور ﷺ سے سچی اور صحیح محبت کرنے والے مسلمان بہت کم ہیں، اس لئے اس طرح کے ارشاد (کہ اس کا میرے ساتھ کوئی تعلق نہیں وغیرہ) کو عموماً وعید اور آپ ﷺ کی ناراضگی کو کوئی اہم چیز ہی نہیں سمجھا جاتا بلکہ معمولی خیال کر کے اس کو کوئی اہمیت نہیں دی جاتی حالانکہ مذکورہ واقعہ سے معلوم ہوا کہ

محبت رکھنے والے اس طرح کے ارشاد کو کتنی بڑی وعید سمجھتے ہیں، اس لئے بجائے اس قسم کے ارشاد کو سرسری سمجھنے کے دل میں رسول اللہ ﷺ کی سچی محبت پیدا کرنے اور آپ ﷺ کی بیان فرمودہ ہر قسم کی وعیدوں سے اپنے آپ کو بچانے کی ضرورت ہے اور جس سنت سے متعلق اس طرح کی وعید حدیث شریف میں آجائے وہ سنت مؤکدہ کہلاتی ہے اسی لئے فقہائے کرام رحمہم اللہ نے عام (نازل) حالات میں نکاح کو سنت مؤکدہ قرار دیا ہے (عام حالات کی وضاحت انشاء اللہ آگے آئے گی) پھر نکاح صرف آنحضرت ﷺ کی ہی سنت نہیں ہے بلکہ بعض روایات میں نکاح کو تمام انبیاء کرام علیہم الصلاۃ والسلام کی سنت قرار دیا گیا ہے (ملاحظہ ہو سنن ترمذی ج ۱ ص ۱۲۸)

بلکہ اس سے بڑھ کر نکاح کا یہ درجہ ہے کہ ایمان کی طرح یہ ان عبادات میں شمار ہوتا ہے جو حضرت آدم علیہ السلام سے لے کر خاتم النبیین ﷺ تک تمام انبیاء علیہم السلام کی شریعتوں میں مشروع اور جاری رہی ہیں اور یہاں تک کہ جنت میں بھی یہ سلسلہ جاری رہے گا۔

نکاح کی اہمیت کا بعض آیات سے بھی پتہ چلتا ہے چنانچہ سورہ نساء کی ایک آیت کریمہ میں اللہ تعالیٰ کا ارشاد ہے:

فَأَنْكِحُوا مَا طَابَ لَكُمْ مِنَ النِّسَاءِ الْآیۃ یعنی جو عورت تمہیں پسند ہو (اور اس میں کوئی شرعی زکاٹ نہ ہو) اس سے نکاح کرلو۔

دوسرے مقام پر سورہ نور میں ارشاد ہے:

وَأَنْكِحُوا الْأَيَامَىٰ مِنْكُمْ یعنی تم میں سے جو بے نکاح ہوں (خواہ مرد ہو یا عورت اسی طرح خواہ ابھی تک نکاح ہوا ہی نہ ہو یا ہونے کے بعد جدائی ہو گئی ہو خواہ کسی ایک کے فوت ہو جانے کی وجہ سے یا طلاق وغیرہ سے) ان کا نکاح کر دیا کرو۔

سورہ نساء کی آیت میں خود عاقل بالغ قابل نکاح افراد سے خطاب ہے اور سورہ نور کی آیت میں ایسے افراد کے سرپرستوں سے خطاب ہے کہ وہ ایسوں کا نکاح کر دیا کریں

چونکہ نکاح کا مسنون اور بہتر طریقہ یہ ہے کہ خود اپنا نکاح کرنے کے لئے کوئی لڑکا، لڑکی بلا واسطہ پیش قدمی کرنے کے بجائے اپنے والدین یا سرپرستوں کے واسطے سے یہ کام انجام دے بلکہ اسلامی ماحول میں پروان چڑھنے والے وہ بچے اور بچیاں جن کو شروع ہی سے اسلامی احکام کی تعلیم و تربیت دی گئی ہو وہ عموماً

اپنے نکاح کی بات خود چلاتے ہوئے فطری طور پر حیا محسوس کرتے ہیں اور شرماتے ہیں نیز والدین اور سرپرست حضرات عموماً اس مرحلے سے گزر چکے ہوتے ہیں اور انہیں شادی کے بعد پیش آنے والے حالات کا بھی سابقہ پڑنے کی وجہ سے اچھا خاصا تجربہ ہو چکا ہوتا ہے اس لئے دین دنیا کی مصلحت اور فائدہ اسی میں ہے کہ یہ کام خود کرنے کی بجائے اپنے والدین یا سرپرستوں کے واسطے سے کیا جائے، الّا یہ کہ کوئی عذر ہو تو خود بھی دوسرے شرعی اصولوں کا لحاظ کرتے ہوئے کرنے کی اجازت ہے۔

شاید انہی مقاصد کے لئے سورہ نور کی مذکورہ آیت میں طرزِ خطاب ایسا رکھا گیا جس سے بے نکاح افراد کے سرپرست حضرات اپنی ذمہ داری محسوس کریں۔

(۲)..... نکاح کا مقصد

دوسرا جملہ اس حدیث شریف میں آنحضرت ﷺ نے یہ ارشاد فرمایا کہ ”اور نکاح کرو کیونکہ میں دوسری امتوں کے مقابلہ میں تمہاری کثرت پر فخر کروں گا“ اس جملے میں آپ ﷺ نے نکاح کرنے کا حکم بھی دیا اور نکاح کے اہم مقصد یعنی توالد و تناسل کی طرف بھی اشارہ فرمایا، جس سے معلوم ہوا کہ شریعت کا اصل مطالبہ انسان سے نکاح کرنے کا ہے نکاح نہ کرنا اور ویسے ہی مجرد اور خالی، چھڑے ہونے کی حالت میں زندگی گزارنا شرعاً نہ مطلوب ہے اور نہ یہ کوئی کمال اور خوبی کی بات ہے بلکہ کمال اور خوبی یہ ہے کہ انسان نکاح کرے اور نکاح کے نتیجے میں جو اضافی ذمہ داریاں اس کے کندھوں پر آئیں ان کو پورا کرتے ہوئے اللہ تعالیٰ کے احکام پر عمل کرے اور یہی انبیاء علیہم السلام، صحابہ کرام اور بزرگانِ دین کا طریقہ ہے، اگر نکاح نہ کرنا کمال اور خوبی کا کام ہوتا تو کم از کم حضرات انبیاء علیہم السلام ضرور اس کمال اور خوبی کے کام کو اختیار فرماتے، حالانکہ حضور اقدس ﷺ جو تمام انبیاء علیہم السلام سے افضل ہیں آپ نے متعدد نکاح کئے اور امت کو نکاح کرنے کی ترغیب اور نہ کرنے پر وعید ارشاد فرمائی۔

نیز اس جملے سے نکاح کے اہم مقصود کی طرف بھی رہنمائی ملتی ہے اس لئے کہ نکاح کا اہم مقصد نسل انسانی کا بقاء ہے، اسی وجہ سے ایک حدیث شریف میں آنحضرت ﷺ نے ایسی عورت سے نکاح کرنے کا حکم دیا ہے جو اپنے خاوند سے محبت کرنے والی ہو اور زیادہ بچے پیدا کرنے والی ہو (مشکوٰۃ از ابوداؤد، نسائی)

اس حدیث شریف سے معلوم ہوا کہ رشتہ کے انتخاب کے وقت ایسی عورت کو ترجیح دینا چاہئے جس میں مذکورہ بالا دونوں صفات پائی جائیں کیونکہ جس عورت کے ہاں بچے تو بہت پیدا ہوتے ہوں مگر وہ اپنے

شوہر سے محبت کم کرتی ہو تو اس صورت میں شوہر کو اس کی طرف رغبت کم ہوگی اور شاید زیادہ مدت تک یہ رشتہ بھی برقرار نہ رہے اور جو عورت شوہر سے محبت تو بہت کرے لیکن اس کے یہاں بچے زیادہ پیدا نہ ہوں تو اس صورت میں نکاح کا اہم مقصد حاصل نہیں ہوگا، جس لڑکی کے خاندان کی دیگر خواتین سے اولاد کا سلسلہ جاری رہنا مشاہدہ میں آ رہا ہو یہ اس لڑکی کے اولاد کی ولادت کی صلاحیت پر علامت ہوگی۔

اس قسم کی احادیث اور ان قرآنی آیات سے جن میں بعض انبیاء علیہم الصلوٰۃ والسلام کا اللہ تعالیٰ سے اولاد کے حصول کی دعائیں کرنا مذکور ہے۔ اولاد کا مطلوب اور پسندیدہ ہونا معلوم ہوتا ہے، اور یہی نکاح کا اہم مقصد ہے۔ اس سے یہ بھی معلوم ہوا کہ آج کل عالمی سطح پر ذرائع ابلاغ اور میڈیا کے ذریعے خاندانی منصوبہ بندی کا جس انداز سے چرچا کیا جا رہا ہے وہ اسلامی مزاج سے میل نہیں کھاتا، کیونکہ اسلام کا اصل مطالبہ نسل انسانی کو بڑھانے کا ہے، ہاں اگر انفرادی سطح پر کوئی فرد کسی شرعی عذر کی بنیاد پر شرعی حدود میں رہتے ہوئے عارضی طور پر حمل قرار نہ پانے کی کوئی جائز تدبیر اختیار کرے تو وہ اس عالمی سطح کی خاندانی منصوبہ بندی والی تحریک اور پروپیگنڈے سے بالکل علیحدہ چیز ہے۔ (جاری ہے.....)

(متعلقہ صفحہ ۵۸ حقیقی و رسمی تصوف)

اور اس سلسلہ میں شیخ کامل سے رسمی تعلق کافی نہیں بلکہ اس پر اعتقاد، اعتماد اور اپنے حالات کی اطلاع، پھر دی ہوئی تعلیمات کی اتباع کے ساتھ ساتھ مناسبت ضروری ہے، پھر ہر کسی کو شیخ کامل سمجھنا صحیح نہیں بلکہ اس میں کئی چیزوں کا پایا جانا ضروری ہے، جن میں سب سے اہم چیز اتباع سنت اور اس فن سے واقفیت ہے۔

یہاں یہ بات ملحوظ رہنی چاہئے جو لوگ تصوف اور طریقت کے نام پر آج کل مختلف طریقوں سے اپنی دکانیں چمکا رہے ہیں اور اللہ اور اس کے رسول کے واضح ارشادات کی مخالفت کر رہے ہیں یا انہوں نے چند سری چیزوں کا نام تصوف اور طریقت رکھ لیا ہے یا اسی قسم کی دوسری خرابیوں میں مبتلا ہیں اور انہوں نے اس راستہ میں مختلف بدعات شامل کر لی ہیں یا ذریعہ کو مقصود اور مقصود کو ذریعہ بنا لیا ہے یا انہوں نے طریقت کو شریعت سے جدا کر کے شریعت کے احکام کی خلاف ورزی کر رکھی ہے وغیرہ وغیرہ۔ اس قسم کی خرابیوں کے مجموعہ کو ضرور غلط قرار دیا جائے گا۔ لیکن اس کی وجہ سے صحیح تصوف اور صحیح طریقت کا انکار کرنا درست نہیں اور جن محققین اہل علم نے تصوف کے بعض امور کا انکار کیا ہے اس سے اسی قسم کی خرابیوں کا انکار مراد ہے۔

حضرت مولانا ابرار الحق صاحب رحمہ اللہ (قسط ۲)

..... حضرت مولانا ابرار الحق صاحب رحمہ اللہ کو جب بھی تھانہ بھون خانقاہ میں آتے ہوئے دیکھا، ہمیشہ اپنے پیرومرشد حکیم الامت حضرت مولانا اشرف علی صاحب تھانوی رحمہ اللہ کے مزار پر حاضری دینے والا بھی پایا، عموماً حضرت شاہ صاحب رحمہ اللہ صبح فجر کی نماز کے بعد چند رفقاء کے ساتھ اپنے شیخ و مربی کے مزار پر حاضری دیا کرتے تھے، اور تھانہ بھون میں عام طور پر ایک یا اس سے زیادہ رات قیام بھی فرمایا کرتے تھے، جس سے آپ کی اپنے شیخ سے محبت و عقیدت اور تعلق کا اندازہ ہوتا تھا۔

..... میرے والدین صاحبان سمیت چند رشتہ دار افراد حضرت شاہ صاحب رحمہ اللہ سے بیعت تھے، حضرت شاہ صاحب رحمہ اللہ اپنے مخصوص مریدین کی خواہش پر مختصر وقت کے لئے ان کے گھر پر بھی تشریف لے جایا کرتے تھے، لیکن کھانے پینے کے معاملے میں حضرت شاہ صاحب رحمہ اللہ نہایت محتاط تھے، اگر کوئی خاص مرید دعوت کرتا تو حضرت شاہ صاحب کا روبرو اور ذریعہ آمدنی کے حلال ہونے کے بارے میں خوب اچھی طرح تحقیق فرمالیا کرتے تھے، تاہم حضرت شاہ صاحب رحمہ اللہ دعوت طعام وغیرہ کو اتنا پسند نہیں فرماتے تھے، جتنا کہ کسی کے ہاں بیان اور وعظ کی دعوت کو پسند فرماتے تھے، نیز حضرت شاہ صاحب رحمہ اللہ اپنے مخصوص مزاج کی وجہ سے بیک وقت کسی عام جگہ میں کھانے اور بیان دونوں کو ایک ساتھ جمع کرنے کو بھی پسند نہ فرماتے تھے، اور اس کی مختلف وجوہات بیان فرماتے تھے، مثلاً یہ کہ بیان کے بعد کھانا بیان کے بدلے اور عوض کے مشابہ ہو جاتا ہے، نیز اس رسم کی وجہ سے ایسے حضرات کے لئے کہ جو کھانے کی وسعت نہیں رکھتے، اپنے ہاں بیان کرانے سے محروم رہتے ہیں، اس کے علاوہ صاحب خانہ اور دیگر افراد کھانے کے انتظامات میں مشغول ہونے کے باعث بیان اور وعظ سے محروم رہتے ہیں وغیرہ وغیرہ۔

..... ایک مرتبہ حضرت شاہ صاحب رحمہ اللہ تھانہ بھون اپنے ایک مرید کے گھر تشریف لے گئے، جو میرے بھی بہت قریبی عزیز تھے، اور میں بھی اس موقع پر موجود تھا، حضرت شاہ صاحب رحمہ اللہ اور دیگر حاضرین کی خدمت میں صاحب خانہ کی طرف سے روح افزا سے تیار کردہ مشروب نوش کرنے کے لئے پیش کیا گیا تو حضرت شاہ صاحب رحمہ اللہ نے یہ کہہ کر غدر فرما دیا کہ وہ رنگ دار مشروب پینے سے اجتناب

کرتے ہیں، البتہ غیر رنگ دار مشروب ہو تو پھر پرہیز نہیں کرتے اور ساتھ ہی حاضرین سے فرمایا کہ بیشک آپ حضرات نوش فرمائیں، مسئلہ کی رو سے کوئی ناجائز بات نہیں، چنانچہ دیگر حاضرین نے وہ مشروب نوش فرمایا، میں اس وقت قرآن مجید حفظ کرنے کا آغاز کر چکا تھا، اس لئے صاحب خانہ کی طرف سے حضرت شاہ صاحب رحمہ اللہ کی خدمت میں فرمائش پیش کی گئی کہ وہ میرا قرآن مجید کا کچھ حصہ سُن کر اصلاح فرمائیں، چنانچہ حضرت شاہ صاحب کے حکم سے سورہ فاتحہ اور غالباً سورہ ”ناس“ بندہ نے ڈرتے ڈرتے تلاوت کی، اس وقت حضرت شاہ صاحب رحمہ اللہ نے بندہ کی تلاوت کے انداز اور لہجہ میں کچھ تصنع اور تکلف محسوس کیا، اس پر فرمایا کہ قرأت میں اصل چیز ہر حرف کی اپنے مخرج سے ادائیگی ہے، باقی آواز اور لہجہ سازی یہ بعد کی چیز ہے، آج کل قراء حضرات حروف کی مخرج سے ادائیگی کا تو اہتمام نہیں فرماتے لیکن ساری توجہ اور صلاحیت آواز سازی پر خرچ کرتے ہیں اور ہر ایک یہ چاہتا ہے کہ وہ قاری عبد الباسط صاحب بن جائے، اس لئے ضرورت اس بات کی ہے کہ آواز سازی کے بجائے حروف کی مخرج سے ادائیگی پر زور دیا جائے، رہا لہجہ اور آواز کی بناوٹ وہ خود بخود بلا تکلف ہر ایک کو اس کے بعد حاصل ہو جاتی ہے، اس میں تصنع مناسب نہیں۔ البتہ ساتھ ہی بندہ کی کچھ حوصلہ افزائی بھی فرمائی اور بطور انعام گلٹ کے ایک روپیہ کا نیا سکہ بھی عنایت فرمایا۔ اس مجلس سے رخصت ہوتے وقت جب حضرت شاہ صاحب رحمہ اللہ صاحب خانہ اور دیگر احباب کے ساتھ گھر سے باہر نکلنے والے دروازے کے قریب تشریف لائے تو دروازہ کے ساتھ جمع شدہ کوڑا دیکھ کر اس پر گرفت فرمائی اور فرمایا کہ کوڑے کو اس طرح سے گھلا رکھنا اور وہ بھی آمدورفت کے راستہ کے بالکل ساتھ، اسلامی آداب اور اس کے تقاضوں کے خلاف ہے، لہذا کوڑے کو کوڑے دان، کنستریکسی ڈبہ وغیرہ کے اندر ڈھک کر رکھنا چاہئے، صاحب خانہ نے آنندہ اس ہدایت کے مطابق عمل کرنے کا وعدہ کیا، اور حضرت شاہ صاحب رحمہ اللہ واپس خانقاہ تشریف لے گئے۔

✽..... حضرت شاہ صاحب رحمہ اللہ جب کبھی تھانہ بہون تشریف لاتے اور قیام کا ارادہ ہوتا تو مرد حضرات کے لئے بیانات کے علاوہ کم از کم ایک بیان خواتین کے لئے بھی مخصوص ہوا کرتا تھا، یہ بیان عموماً حضرت مولانا سید ظہور الحسن صاحب کسولوی رحمہ اللہ (مجازِ صحبت، حکیم الامت حضرت تھانوی رحمہ اللہ) کی قیام گاہ پرسہ دری یا صحن میں چارپائی پر تشریف فرما کر ہوا کرتا تھا اور خواتین باپردہ طریقہ پر اندر کمروں میں تشریف فرما ہوا کرتی تھیں، اس گھر میں جو کہ خانقاہ کے بہت قریب واقع ہے، بلکہ درمیان میں صرف ایک

گلی حائل ہے ایک بڑا حال (کمرہ) بھی تھا جس کا راستہ بھی الگ سے باہر نکلتا تھا، خواتین کی آمد و رفت عموماً اسی راستہ سے ہوتی تھی، خواتین کے اس اجتماع میں قصبہ بھر کی خواتین کا بہت اہتمام کے ساتھ رجوع و رجوع ہوتا تھا (آج کل اس قیام گاہ میں مولانا سید نجم الحسن صاحب تھانوی زید مجدہ، مہتمم: مدرسہ امداد العلوم خانقاہ امدادیہ اشرفیہ، وابن حضرت مولانا سید ظہور الحسن صاحب کسولوی رحمہ اللہ اور ان کے دیگر اہل خانہ مقیم ہیں یہ گھر حکیم الامت رحمہ اللہ کے زمانہ سے مدرسہ امداد العلوم پر وقف ہے) حضرت شاہ صاحب رحمہ اللہ خواتین کے مجمع سے ان کی شان کے مطابق مضامین بیان فرماتے تھے، جس سے خواتین کو بہت نفع محسوس ہوتا تھا۔

✽..... حضرت مولانا ابراہیم الحق صاحب رحمہ اللہ کو احیائے سنت کا بہت اہتمام تھا، خاص طور پر قرآن مجید کی تلاوت اور اذان و اقامت اور نماز کے بارے میں سنن و آداب کی بہت تاکید فرمایا کرتے تھے۔ ایک مرتبہ جب حضرت شاہ صاحب رحمہ اللہ نے خانقاہ میں کچھ طلبہ کا قرآن مجید سن کر جائزہ لیا، تو بعض مخارج پر سخت تنبیہ فرمائی اور تقریباً تمام طلبہ کے مخارج کی وہ بے اعتدالیاں اور غلطیاں یکساں تھیں، جس سے حضرت شاہ صاحب رحمہ اللہ نے اندازہ لگایا کہ یہ بے اعتدالیاں اور غلطیاں متعلقہ استاذ صاحب کی طرف سے منتقل ہو رہی ہیں، اس لئے فی الفور موجودہ و متعلقہ استاذ صاحب کو خلوت میں طلب فرما کر جائزہ لینے پر محسوس فرمایا کہ واقعی اصل اصلاح کی تو ان استاذ صاحب کو ضرورت ہے، اس لئے حضرت شاہ صاحب رحمہ اللہ نے اس موضوع پر مولانا سید نجم الحسن تھانوی صاحب زید مجدہ (مہتمم مدرسہ ہذا) کو متوجہ فرما کر ان کی اجازت سے مذکورہ استاذ صاحب کو مخارج کی اصلاح کے لئے ہر دوئی شہر اپنے مدرسہ میں چند ماہ کے لئے طلب فرمایا، دراصل حالیکہ مذکورہ استاذ صاحب کی اس وقت عمر تقریباً پینتالیس، پچاس سال ہوگی اور وہ مدرسہ میں مدت دراز سے تدریس فرما رہے تھے، چنانچہ مذکورہ استاذ صاحب چند ماہ ہر دوئی حضرت شاہ صاحب رحمہ اللہ کے مدرسہ میں زیر تعلیم رہ کر واپس تشریف لائے اور اپنی تدریسی خدمات از سر نو انجام دینا شروع کیں۔

✽..... عموماً صوفیائے کرام اصلاح باطن کی طرف تو توجہ زیادہ فرماتے ہیں لیکن اصلاح ظاہر کی طرف توجہ کم فرماتے ہیں، مگر حضرت شاہ صاحب رحمہ اللہ باوجود ایک عظیم صوفی اور حکیم الامت و مجدد زمانہ کے خلیفہ ہونے کے اصلاح ظاہر کی طرف بھی برابر توجہ فرماتے تھے اور عموماً آیت قرآنی ”وَذَرُوا ظَاهِرَ الْاٰلِیْمِ وَبَاطِنَہٗ“، وعظ میں تلاوت فرما کر اس پر بیان فرماتے تھے۔ (جاری ہے.....)



ماہِ رجب کے مختصر فضائل و منکرات

ماہِ رجب اسلامی سال کا ساتواں مہینہ ہے۔ اس مہینہ کے بارے میں لوگوں میں کئی قسم کی باتیں مشہور ہیں ✪ خاص طور پر ۲۳ رجب کے کوئٹوں کی وجہ سے اس مہینے کو زیادہ جانا پہچانا جاتا ہے ✪ اور اس مہینے کو معراج کا مہینہ بھی خیال کیا جاتا ہے، اسی وجہ سے اس مہینے کی ستائیسویں رات کو مساجد وغیرہ میں لوگ جمع ہو کر مختلف قسم کے پروگرام اور جلسے، جلوس منعقد کرتے ہیں، اور حضور ﷺ کو معراج عطا کئے جانے والی رات کے حالات و واقعات کے تذکرے کئے جاتے ہیں ✪ اس مہینے کی ستائیسویں تاریخ میں بعض لوگ روزہ رکھنے کا اہتمام کرتے ہیں اور اس تاریخ کے روزے کو ہزار روزوں کے برابر فضیلت والا سمجھتے ہیں اسی لئے اس روزہ کو ہزاری روزہ کا نام دیتے ہیں، لہذا مختصر اور اجالی انداز میں ان چیزوں کا شرعی حکم معلوم کرنے کی ضرورت ہے، تاکہ حقیقی صورتِ حال سامنے آجائے، اور خرابیوں سے بچنا آسان ہو جائے۔

✪..... ماہِ رجب کی فضیلت

بلاشبہ رجب کا مہینہ سال کے ان چار مہینوں میں سے ایک ہے جن کی فضیلت و عظمت قرآن مجید میں بیان فرمائی گئی ہے۔ ارشاد ہے: ”مِنْهَا أَرْبَعَةُ حُرُمٍ“ (سورہ توبہ آیت ۳۶ پارہ ۱۰) وہ عظمت و فضیلت والے چار مہینے یہ ہیں (۱) ذوالقعدہ (۲) ذوالحجہ (۳) محرم (۴) رجب۔ ان چار مہینوں میں عبادت و اطاعت اور نیک عمل کی بہت فضیلت ہے۔ بعض روایات سے معلوم ہوتا ہے کہ خاص طور پر رجب کی پہلی رات کی دعا کی قبولیت کا اللہ تعالیٰ کی طرف سے وعدہ کیا گیا ہے (نبی، عبدالرزاق)

✪..... روزے

اس مہینے میں دوسری چیزوں سے خالی الذہن ہو کر حسبِ حیثیت بغیر کسی تاریخ کی تعیین کے جب اور جتنا موقع ملے، روزے رکھنا بھی جائز اور باعثِ فضیلت ہے، لیکن اس مہینے کی کسی خاص تاریخ کے روزے کو زیادہ باعثِ فضیلت سمجھ کر رکھنا درست نہیں (ملاحظہ ہو رجب کے فضائل و احکام)

☆.....۲۷/رجب کا روزہ

بعض لوگ اس مہینہ کی ستائیسویں تاریخ کا روزہ اس نظریہ کے ساتھ رکھتے ہیں کہ اس ایک روزہ سے ہزار روزوں کے برابر ثواب ملتا ہے اور اسی وجہ سے ستائیسویں رجب کے روزے کو ”ہزاری روزہ“ کا نام دیا ہوا ہے۔ یہ بات معتبر اور مستند احادیث سے ثابت نہیں۔

☆.....۲۷/رجب اور معراج

ستائیسویں رجب کے بارے میں عوام میں یہ بات بھی کافی مشہور ہے کہ اس رات میں حضور ﷺ کی معراج شریف واقع ہوئی۔ حالانکہ شبِ معراج کی تاریخوں، مہینوں اور سالوں تک میں بھی روایات میں اختلاف پایا جاتا ہے، اس لئے متعین طور پر ستائیسویں رجب کو شبِ معراج سمجھ لینا درست نہیں (دائیفیصل مذکور فی المطولات)

☆.....۲۷/رجب کی بعض رسمیں

آج کل رجب کے مہینہ کی ستائیسویں شب میں مختلف مقامات پر جلسے کئے جاتے ہیں اور محفلیں سجائی جاتی ہیں اور ستائیسویں تاریخ کو دھوم دھام سے کھانے پکا کر تقسیم کئے جاتے ہیں، بعض لوگوں نے رجب کی ستائیسویں رات میں مخصوص طریقہ پر نمازیں پڑھنے کے طریقے بھی گھڑ کر لوگوں کے سامنے پیش کر دیئے ہیں، ان سب چیزوں کا شریعت میں کوئی ثبوت نہیں ملتا۔

لہذا ستائیسویں رجب کو شبِ معراج سمجھ کر اور قرار دے کر اس میں کوئی تقریب کرنا یا اس رات میں دوسری باتوں کے مقابلہ میں عبادت کا خاص اہتمام کرنا یا ستائیسویں رجب کو صدقہ و خیرات اور کھانا وغیرہ تقسیم کرنے کی پابندی کرنا درست نہیں، گناہ ہے، اگر کسی کو عبادت، صدقہ و خیرات کرنے، یا معراج کے واقعات وغیرہ سننے سنانے کا شوق ہو تو یہ کام سال بھر میں کسی بھی دوسرے وقت کئے جاسکتے ہیں۔

☆.....کیا رجب زکوٰۃ کا مہینہ ہے؟

بعض لوگ رجب کے مہینہ کو زکوٰۃ کا مہینہ سمجھتے ہیں، ان کا خیال یہ ہے کہ زکوٰۃ معراج کے موقع پر فرض کی گئی تھی اور معراج رجب کے مہینہ میں واقع ہوئی تھی لہذا اس اعتبار سے رجب کا مہینہ زکوٰۃ کا مہینہ ہوا۔ لیکن یہ بات پہلے گزر چکی کہ ماہِ رجب کے معراج کا مہینہ ہونا یقینی طور پر ثابت نہیں، لہذا اولاً تو اس مہینہ کو معراج کا مہینہ قرار دے دینا ہی غلط ہے، دوسرے اگر ثابت بھی ہو جائے کہ معراج اس مہینہ میں

ہوئی تھی تب بھی اس مہینہ کو زکوٰۃ ادا کرنے کے ساتھ خاص کر لینا غلط ہے، کیونکہ زکوٰۃ کے فرض ہونے کے احکام اپنی جگہ الگ حیثیت رکھتے ہیں، یہ بات ممکن ہے کہ ایک چیز کا حکم کسی وقت ہوا ہو اور اس چیز کی ادائیگی کا وقت کوئی دوسرا ہو، جیسا کہ نماز معراج کی رات میں فرض ہوئی مگر دن میں بھی پڑھنا فرض ہے اور ایک رات کی بجائے پورے سال پڑھی جاتی ہے۔ اسی طرح روزے اور حج وغیرہ کا معاملہ سمجھ لینا چاہئے۔ لہذا زکوٰۃ ہر شخص پر اپنے مالدار ہونے کے اعتبار سے الگ الگ اوقات میں فرض ہوتی ہے، سب لوگوں کا اپنے حق میں زکوٰۃ کو رجب کے مہینے کے ساتھ خاص کر لینا درست نہیں۔

☆.....۲۲ رجب کے کوئٹے

آج کل رجب کے مہینے میں جو کام سب سے زیادہ اہتمام کے ساتھ عبادت سمجھ کر کیا جاتا ہے وہ ۲۲ رجب کے کوئٹے ہیں۔ ۲۲ رجب کے کوئٹے عوام میں اتنے مشہور ہیں کہ ان کوئٹوں کی وجہ سے ہی بے شمار عوام رجب کے مہینے کو جانتے پہنچاتے ہیں اور کوئٹوں کی فضیلت کے بارے میں طرح طرح کی منگھڑت روایات لوگوں میں مشہور کر دی گئی ہیں، اوپر سے کوئٹوں کے طریقہ میں بھی مختلف قسم کی پابندیاں اور شرائط لگادی گئی ہیں۔ ۲۲ رجب کے کوئٹے منانے کی یہ وجہ بیان کی جاتی ہے کہ حضرت جعفر صادق رحمہ اللہ نے ان کوئٹوں کا حکم دیا تھا۔ حالانکہ حضرت جعفر صادق رحمہ اللہ سے صحیح سند کے ساتھ مروجہ کوئٹوں کا کوئی ثبوت نہیں ملتا بلکہ یہ حضرت جعفر صادق رحمہ اللہ پر بہت بڑی تہمت ہے۔ مؤرخین کی تحقیق کے مطابق ۲۲ رجب عظیم صحابی رسولؐ ”حضرت امیر معاویہؓ“ کی تاریخ وفات ہے، ان کے ساتھ دشمنی اور عداوت رکھنے والے بعض لوگوں نے ان کی وفات پر خوشی منانے کے لئے کوئٹوں کی رسم ایجاد کی تھی اور جب اس کی حقیقت لوگوں کو معلوم ہونا شروع ہو گئی تو انہوں نے خود ہی اس کو دوسروں سے چھپانے اور پوشیدہ کھنے کے لئے یہ قید لگادی کہ کوئٹوں کو بالکل خفیہ انداز میں گھر کے اندر ہی اندر کرنا چاہئے، انہیں باہر نکالنے سے فائدہ ختم ہو جاتا ہے، اسی لئے اب کوئٹوں کو گھروں کے اندر رکھ کر ہی خفیہ طریقہ پر انجام دیا جاتا ہے۔ یاد رکھئے! کہ ۲۲ رجب کی تاریخ حضرت امیر معاویہؓ کی تاریخ وفات ہے اور اس تاریخ کا حضرت جعفر صادق رحمہ اللہ سے کوئی بھی تعلق نہیں، لہذا رجب کے کوئٹے منانا اور ان میں شرکت کرنا بڑا گناہ ہے غیر اللہ کو نفع و نقصان کا مالک سمجھ کر کھانا تیار کیا جائے تو یہ کھانا بھی حرام ہے (کفایت المفتی ج ۱ ص ۲۴۲، فتاویٰ محمودیہ ج ۱ ص ۲۴۰، احسن الفتاویٰ ج ۱ ص ۳۶۸، خیر الفتاویٰ ج ۱ ص ۵۷۲ بتغیر)



ماہ جمادی الاخریٰ: پہلی صدی ہجری کی اجمالی تاریخ کے آئینے میں

□..... ماہ جمادی الاخریٰ ۲ھ: میں سریہ نخلہ پیش آیا (عبد نبوت ص ۸۸) یہ سریہ (صحابہ کرام کا جہادی لشکر) حضرت عبداللہ بن جحشؓ کی سرکردگی میں ”نخلہ“ سے گزرنے والے قریشی کفار کے تجارتی قافلہ کے تعاقب میں روانہ کیا گیا تھا، روانگی سے قبل آپؐ نے عبداللہ بن جحشؓ کو منزل مقصود نہیں بتلائی تھی بلکہ ایک گرامی نامہ سپرد کیا تھا اور فرمایا تھا کہ یہ تحریر دودن کا سفر کر لینے کے بعد پڑھنا۔ چنانچہ حسب ارشاد دودن کے سفر کے بعد گرامی نامہ پڑھا تو اس میں مذکورہ قافلہ کی گھات لگانے کا حکم تھا، عبداللہ بن جحشؓ نے اپنے ساتھیوں سمیت اس قافلہ پر حملہ کیا اور چند قیدی اور مال غنیمت لے کر بعافیت حضورؐ کی خدمت میں حاضر ہوئے (غزوات النبی ص ۲۹) حضرت عبداللہ بن جحشؓ آپؐ کی پھوپھی امیمہ رضی اللہ عنہا کے بیٹے تھے اور آپؐ ﷺ ان کے بہنوئی تھے (عبد نبوت ص ۸۸، البدایہ والنہایہ ج ۳ باب سریہ عبداللہ بن جحش)

□..... ماہ جمادی الاخریٰ ۴ھ: میں منافقین نے حضرت عائشہ رضی اللہ عنہا پر بہتان تراشا (توقیم تاریخی ص ۱) غزوہ مریسج سے واپسی پر حضرت عائشہ رضی اللہ عنہا ایک پڑاؤ کے دوران قضائے حاجت کے لئے تشریف لے گئیں، تو اپنی بہن اسماء رضی اللہ عنہا سے عاریہ لیا ہوا ہار گم ہو گیا، تو تلاش میں دیر لگ گئی ادھر قافلہ روانہ ہو گیا، جو حضرات حضرت عائشہ رضی اللہ عنہا کے اونٹ اور ہودج کو اٹھانے پر مقرر تھے، انہیں معلوم نہیں تھا کہ ام المؤمنین حضرت عائشہ رضی اللہ عنہا اس ہودج میں موجود نہیں اور وہ پیچھے رہ گئیں ہیں۔ پیچھے سے آنے والے ایک صحابی کو حضرت عائشہ رضی اللہ عنہا کے قافلہ سے رہ جانے کا علم ہوا تو وہ آپؐ رضی اللہ عنہا کو بحفاظت ساتھ لے آئے۔ اس غزوہ میں منافقین کا سردار عبداللہ بن ابی سلول بھی مال غنیمت کے چکر میں شریک تھا، اسے بہانہ ہاتھ آ گیا اور ام المؤمنین حضرت عائشہ رضی اللہ عنہا کی عفت و عصمت کی شان میں چہ گویاں شروع کر دیں، حتیٰ کہ منافقین نے اس جھوٹی بات کو اتنی ہوا دی کہ عام لوگوں تک بھی یہ بات پھیل گئی..... بالآخر چند روز بہت ہی پریشانی میں گزرے اور پھر اللہ جل شانہ نے براہ راست قرآن مجید کی آیات اِنَّ الَّذِیْنَ جَاؤُا بِالْاِفْكِ تَاوَارُ جُلُھُمْ بِمَا كَانُوْا یَعْمَلُوْنَ (سورۃ نور پارہ

۱۸) نازل فرمائیں، جس میں حضرت عائشہ رضی اللہ عنہا کی برأت اور پاکدامنی کا اعلان کیا تو دودھ کا دودھ پانی کا پانی واضح ہو گیا (سیرت عائشہ ص ۹۰ از سید سلیمان ندوی، البدایہ والنہایہ ج ۴ قصۃ الالک میں ۶ھ میں اس کا وقوع پذیر ہونا بیان کیا گیا ہے)

□..... ماہ جمادی الاخریٰ ۴ھ: میں یتیم کا حکم نازل ہوا (تقویم تاریخی ص ۱) ایک اور سفر میں حضرت عائشہ رضی اللہ عنہا آپ ﷺ کے ہمراہ تھیں، حضرت اسماء سے عاریہ مانگا ہوا ہارس سفر میں بھی ساتھ تھا، کہ اچانک ہار کا کنڈا ٹوٹا اور وہ گر کر گرگم ہو گیا، حضرت عائشہ رضی اللہ عنہا نے فوراً حضور ﷺ کو اطلاع دی تو اس کی تلاش شروع ہوئی، اس تلاش کے دوران نماز فجر کا وقت قریب ہو گیا اور یہاں پانی بھی نہیں تھا، سب حضرت عائشہ رضی اللہ عنہا کو بُرا بھلا کہنے لگے..... سب پریشان تھے، آپ ﷺ اُم المؤمنین حضرت عائشہ رضی اللہ عنہا کی گود میں سر مبارک رکھے آرام فرما رہے تھے، صبح کے قریب آنکھ کھلنے پر لوگوں کی پریشانی کا حال معلوم ہوا، اسی دوران آیت وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ أُولَٰئِكَ لَا مَالَ لَهُمْ فَمَاذَا عَلَيْهِمْ أَنْ يُقْرِضُوا زَوْجَهُمْ أَوْ عَمَلَهُمْ خِفَافًا أَوْ ثَقِيلًا لَا مُجْبَرِينَ إِنْ مَسَّكُمْ ذَلٌّ فَفَرَغُوا مِنْهُ وَلَا يَمْنَعُ اللَّهُ عَصَا الْفَقِيرِ (سورۃ النساء آیہ ۸) سیرت عائشہ کی صورت میں یتیم کر لینے کا حکم ہے (سورۃ النساء آیہ ۸ سیرت عائشہ)

□..... ماہ جمادی الاخریٰ ۵ھ: میں سریہ زید بن حارثہ پیش آیا، حضرت زید بن حارثہ ﷺ کا سریہ ایک سو بیس سواروں پر مشتمل تھا اور اس کو نجد کی طرف بھیجا گیا (عہد نبوت کے ماہ و سال ص ۹۲)

□..... ماہ جمادی الاخریٰ ۶ھ: میں سریہ ابو بکر صدیق پیش آیا (عہد نبوت کے ماہ و سال ص ۹۵) یہ سریہ بنو فزارہ کی طرف وادی القرئی بھیجا گیا، اس میں سو حضرات شامل تھے، بہت سے کا فر قتل ہوئے اور کچھ گرفتار ہوئے (البدایہ والنہایہ ج ۴، سریہ ابی بکر الصدیق الی بنی فزارہ میں سن ۷ھ درج ہے، اور مینے کی صراحت نہیں)

□..... ماہ جمادی الاخریٰ ۸ھ: میں سریہ عمرو بن العاص پیش آیا، یہ سریہ ذات السلاسل کی طرف بھیجا گیا، حضور ﷺ نے ان کو تین سو صحابہ کے ساتھ مشرکین کے قبائل قضاعہ، عاملہ، لخم اور جذام کے مقابلہ کے لئے روانہ کیا، مسلمان جہاد کے بعد صحیح و سالم واپس آئے (عہد نبوت کے ماہ و سال ص ۱۰۵)

□..... ماہ جمادی الاخریٰ ۱۳ھ: میں خلیفۃ الرسول حضرت ابو بکر صدیق ﷺ کا انتقال ہوا (تقویم تاریخی ص ۲) حضرت ابو بکر صدیق ﷺ آپ ﷺ کے بعد مسلمانوں کے پہلے خلیفہ تھے، اس خلافت میں آپ ﷺ نے بعد والوں کے لئے خلافت میں اتباع نبوی کی مثال قائم کر دی تھی، اس مثالی خلافت میں مدعیان نبوت، مرتدین و منکرین زکوٰۃ کی سرکوبی اور قرآن مجید کی جمع و ترتیب کے بعد ابھی فتوحات

کا سلسلہ شروع ہی ہوا تھا کہ پیام اجل آپہنچا، ایک دن بخار ہوا تو مسلسل ۱۵ یوم تک شدت کے ساتھ رہا، اسی اثناء میں مسجد میں تشریف لانے سے بھی معذور ہو گئے، مرض بڑھ گیا، افاقہ کی امید نہ رہی تو صحابہ کرام رضوان اللہ علیہم اجمعین کو بلا اپنے بعد خلیفہ کا مشورہ کیا پھر حضرت عمرؓ کو منتخب فرما کر طے فرما دیا اور حضرت عمرؓ کو چند ایسی نصیحتیں ارشاد فرمائیں جو ان کی خلافت کے لئے دستور العمل ثابت ہوئیں (سیر الصحابہ ج ۱ خلافت راشدین، المبدیۃ والنہایۃ ج ۱ خلافت عمر بن الخطابؓ)

□..... ماہ جمادی الاخریٰ ۱۳ھ: میں صحابی رسول حضرت عتاب بن اسیدؓ کی وفات ہوئی (تقویم تاریخی ص ۴) حضورؐ نے ان کو مکہ مکرمہ کا عامل بھی مقرر کیا تھا اور ۸ھ کے حج کے امیر حج بھی مقرر ہوئے تھے اس کے علاوہ چار پانچ سال تک مکہ کے امیر رہے، ۱۳ھ میں ۲۵ سال کی عمر میں وفات پائی، بعض روایات کے مطابق ۱۳ھ اور ۲۲ھ کے درمیان میں وفات پائی اور حضرت عمرؓ کے دور میں بھی مکہ کے امیر رہے (صحابہ انسائیکلو پیڈیا ص ۶۳۲، الاصابہ ج ۳ حرف العین المہملۃ میں ان کی وفات خلافت عمر کے زمانہ ۲۲ھ میں لکھی ہے)

□..... ماہ جمادی الاخریٰ ۱۷ھ: میں مسجد نبویؐ کی توسیع ہوئی (تقویم تاریخی ص ۵) حضرت عمرؓ کے دور خلافت میں نمازیوں کی کثرت کی وجہ سے حضرت عمرؓ سے یہ تقاضا کیا جانے لگا کہ مسجد تنگ اور چھوٹی ہے، اسے کشادہ اور وسیع کرنا چاہئے، چنانچہ آپ نے مسجد کے مغرب، شمال اور جنوب کی جانب توسیع کا پروگرام بنایا، لیکن مشرقی جانب امہات المؤمنین کے حجروں کی وجہ سے اضافہ نہیں کیا، حضرت عمرؓ نے مسجد نبویؐ کو انہی بنیاد پر استوار کیا جو حضورؐ کے عہد مبارک میں تھیں، انہوں نے حسب سابق دیواریں کچی اینٹ اور چھت کھجور کی ٹہنیوں کی بنوائی لیکن ستون کھجور کے تنوں کے بجائے لکڑی کے بنوائے (تاریخ مدینہ منورہ ص ۲۹۹)

□..... ماہ جمادی الاخریٰ ۱۹ھ: میں شام کا شہر قیساریہ فتح ہوا (تقویم تاریخی ص ۵) طاعونِ عمواس سے پہلے ہی تقریباً سارا شام تخییر ہو چکا تھا، صرف قیساریہ جو گنجان آباد اور پُر رونق شہر تھا، باقی رہ گیا تھا، اس پر کئی مرتبہ فوج کشی ہوئی لیکن فتح نہیں ہو سکا، بالآخر حضرت امیر معاویہؓ نے اس کو فتح کیا، اس کے فتح کے بعد شام کے سارے علاقے مفتوح ہو گئے تھے (تاریخ اسلام از معین الدین ندوی ج ۱ ص ۱۸۷)

□..... ماہ جمادی الاخریٰ ۲۱ھ: میں صحابی رسول حضرت خالد بن ولیدؓ کی وفات ہوئی (تقویم تاریخی ص ۶) حضرت خالدؓ کے لئے حضورؐ نے اسلام کی دعا فرمائی تھی، صلح حدیبیہ کے بعد اسلام قبول

کیا، جنگ موتہ میں مسلمانوں کی تعداد تین ہزار تھی اور رومی ڈیڑھ لاکھ تھے، اور حضرت خالد ؓ کے ہاتھ میں اس دن نو تلواریں ٹوٹیں، اس بہادری کی وجہ سے حضور ﷺ نے انہیں ”سیف اللہ“ کا خطاب دیا تھا، ہجوک، مرتہین کے خلاف، ذات السلاسل، ملک فارس کی جنگوں اور جنگ یرموک سمیت کئی معرکوں میں بہادری کے جوہر دکھائے، ساٹھ سال کی عمر میں مدینہ یاحمص میں وفات پائی، انہوں نے عقیدت و برکت کی خاطر حضور ﷺ کے بال مبارک اپنی ٹوپی میں سلوائے تھے، اور اسی ٹوپی کو پہن کر لڑائی میں حصہ لیتے تھے (صحابہ انسائیکلو پیڈیا ص ۵۳، البدایہ والنہایہ ج ۷ ذکر من تو فی احد و عشرین خالد بن ولید، الاصابہ ج ۲، حرف الاء الجمۃ، الاء بعد بالالف)

□..... ماہ جمادی الاخریٰ ۴۷ھ: میں حضرت امیر معاویہ ؓ نے سب سے پہلے ڈاک کا محکمہ قائم کیا (تقویم تاریخی ص ۱۲) ان سے پہلے سرکاری ڈاک اور خبر رسانی کا کوئی محکمہ نہیں تھا، انہوں نے ”برید“ کے نام سے اس کا مستقل نام رکھا، اس کا نظام یہ تھا کہ ملک بھر میں تھوڑی تھوڑی مسافت پر تیز رفتار گھوڑے ہر وقت تیار رہتے تھے، سرکاری ملازم انہیں بدلتے ہوئے ایک مقام کی خبریں دوسرے مقام پر لاتے اور لے جاتے تھے (تاریخ اسلام ج ۳ ص ۳۷۹ از مولانا شاہ معین الدین ندوی)

□..... ماہ جمادی الاخریٰ ۵۰ھ: میں صحابی رسول حضرت عبدالرحمن بن مسرہ ؓ کی فات ہوئی (تقویم تاریخی ص ۱۳) آپ فتح مکہ کے دن مسلمان ہوئے، غزوہ تبوک میں شرکت فرمائی اور کابل کی فتوحات میں بھی شریک رہے، اور حضرت امیر معاویہ ؓ کے دور میں بھتان کے والی بنادیئے گئے تھے، لیکن تین سال کے بعد ۴۶ھ میں زیاد نے انہیں معزول کر دیا تھا، معزولی کے بعد بھتان ہی میں رہائش اختیار کی اور یہیں وفات ہوئی (سیر الصحابہ ج ۷ ص ۱۴۵، الاصابہ ج ۳ حرف المین المملہ، العین بعد بالباء)

□..... ماہ جمادی الاخریٰ ۵۵ھ: میں صحابی رسول حضرت ارقم بن ابی الارقم ؓ کی وفات ہوئی (تقویم تاریخی ص ۱۴) نبوت کے ابتدائی تین سالوں میں اسلام قبول کیا، اُن کے مکان کو یہ شرف حاصل تھا جب مشرکین نے مسلمانوں پر ظلم و ستم شروع کیا تو انہوں نے حضور ﷺ کو پناہ کے لئے اپنے گھر کی پیشکش کی اس طرح اُن کا گھر اسلام کا پہلا گھر اور مسلمانوں کی پہلی پناہ گاہ بنا، آپ کو مدینہ کی طرف ہجرت کا شرف بھی حاصل ہے، بدر، احد، احزاب، خیبر اور حنین کے علاوہ کئی دوسرے غزوات اور سرایا میں شرکت فرمائی، ۸۳ یا ۸۵ سال کی عمر میں وفات ہوئی (صحابہ انسائیکلو پیڈیا ص ۶۸۸، البدایہ والنہایہ ج ۸، ذکر من تو فی من الاعیان فی ہذہ السنۃ ارقم بن ابی

الارقم، الاصابیح احرف الالف، الالف بعد ہاء)

□..... ماہ جمادی الاخریٰ ۵۸ھ: میں صحابی رسول حضرت عبید اللہ بن عباس ؓ کی وفات ہوئی (تقویم تاریخی ص ۵۸) آپ حضور ؐ کے چچا حضرت عباس ؓ کے بیٹے اور مفسر قرآن حضرت عبد اللہ بن عباس ؓ کے بھائی تھے، ۳۵ھ میں حضرت علی ؓ نے انہیں یمن کا والی مقرر کیا، ۳۶، ۳۷ھ میں امیر حج بنائے گئے، نہایت سخی اور رحم دل تھے (صحابہ انسائیکلو پیڈیا ص ۳۰۲، الاصابیح ج ۴، حرف العین الہملا، العین بعد ہاء)

□..... ماہ جمادی الاخریٰ ۳۷ھ: میں حضرت اسماء بنت ابوبکر رضی اللہ عنہا کی وفات ہوئی (تقویم تاریخی ص ۱۹) آپ حضرت زبیر بن عوام ؓ کی بیوی تھیں، اپنے شوہر کی طرح قبولیت اسلام میں سبقت کی، حضور ؐ نے ان کو ”ذات الطاقین“ کا لقب دیا تھا، اس کی وجہ یہ ہوئی کہ حضور ؐ جب ہجرت فرما رہے تھے تو انہوں نے کمر پر لپیٹنے والے کپڑے کو پھاڑ کر اس سے ناشتہ دان باندھا تھا، سو سال کی عمر میں انتقال ہوا (سیر الصحابیات ص ۱۵۱، البدایہ ج ۸، ثم دخلت سنہ ثلاث سبعین، اسماء بنت ابی بکر)

□..... ماہ جمادی الاخریٰ ۸۱ھ: میں حضرت امام ابو حنیفہ رحمہ اللہ کی ولادت ہوئی (تقویم تاریخی ص ۲۰) اہل سنت کے چار فقہی مسلکوں میں پہلا فقہی مسلک آپ کی طرف منسوب ہے، ابتداء میں آپ کا مسلک عراق کے مختلف شہروں میں پھیلا، پھر دنیا کے دور دراز ملکوں میں اس کی اشاعت ہوئی اور تھوڑے ہی عرصہ میں بغداد، شام، مصر، روم، بلخ، بخارا، فرغانہ، فارس، ہندوستان، سندھ اور یمن وغیرہ کی حدود و اطراف میں پھیل گیا، آج بھی دنیا کے اکثر حصہ میں حنفی مسلک ہی رائج ہے، آپ نے صحابہ کرام کا زمانہ بھی پایا، اور حضرت انس بن مالک ؓ کی زیارت بھی کی ہے، بعض حضرات فرماتے ہیں کہ آپ نے سات صحابہ کرام کی زیارت کی ہے، امام صاحب کو اپنے زمانے کے حکمرانوں سے بڑی تکالیف اٹھانا پڑی تھیں، عراق کے اموی امیر ابن ہبیرہ نے آپ کو قاضی کا عہدہ پیش کیا، آپ کے انکار پر آپ کو روزانہ دس کوڑے لگائے جاتے تھے، یہاں تک کہ کل ۱۱۰ کوڑے مارے گئے، اس کے بعد عباسی دور میں بھی آپ کو قاضی کا عہدہ پیش کیا گیا، انکار پر آپ کو قید کر کے زہر دے دیا گیا، اسی زہر کی وجہ سے جیل میں وفات ہوئی، پچاس ہزار سے زائد افراد نے آپ کا جنازہ پڑھا اور مشرقی بغداد میں دفن ہوئے (البدایہ والنہایہ ج ۱۰، ذکر ترجمۃ ای ابو حنیفہ، سیرت انصار بعد)

□..... ماہ جمادی الاخریٰ ۸۱ھ: میں حضرت عکرمہ مولیٰ ابن عباس رحمہ اللہ کی وفات ہوئی (تقویم تاریخی

ص ۲۱) حضرت عکرمہ نسلاً بربری تھے اور حضرت عبداللہ بن عباس ؓ کے غلام تھے، اور ابن عباس ؓ کی توجہ اور تعلیم سے ان کی زندگی ہی میں بڑے مفسر بن گئے تھے، حدیث و فقہ کے ساتھ ساتھ ان کو تاریخ میں بھی بڑا مقام حاصل تھا، اور مغازی کے ممتاز عالم تھے (سیر الصحابہ ج ۷ ص ۳۱۲، میں سن وفات ۱۰۶، یا ۷۰ الکلباہ)

□..... ماہ جمادی الاخریٰ ۸۳ھ: میں ”دیر جمائم“ کا واقعہ پیش آیا (تقویم تاریخی ص ۲۱) یہ حجاج کے تسلط اور امارت کے زمانے میں عراق کے مسلمانوں کی خانہ جنگی اور حجاج سے بغاوت اور اس کے خلاف خروج کا نہایت افسوس ناک واقعہ ہے، عبدالرحمن بن اشعث نے کوفہ پر غلبہ حاصل کر کے اپنی امارت قائم کر لی، اس کے ساتھ ایک لاکھ سے زیادہ لشکر فراہم ہو گیا تھا، حجاج فوج لے کر مقابلہ پر آیا، مقام دیر جمائم میں ایک عرصہ تک ان میں گھمسان کے معرکے ہوتے رہے، جن میں بکثرت مسلمان دونوں جانب سے کام آئے، بڑے بڑے علماء، فضلاء اور قیتی جانیں اس خانہ جنگی میں ضائع ہوئیں، اس واقعہ نے مرکز خلافت کو ہلا کر رکھ دیا تھا، خلیفہ وقت ولید بن عبدالملک نے گھٹنے ٹیک کر حجاج کو معزول کرنے کی پیشکش بھی صلح کے لئے کر دی تھی، جو ابن اشعث کے لوگوں نے قبول نہ کی، اس طرح خون ریزی جاری رہی، تا آنکہ ایک فریق دوسرے پر غالب آ گیا (البدیہ والنہایہ ج ۹ ص ۹۲) دخلت سیثین وثمانین، واقعہ دیر جمائم

□..... ماہ جمادی الاخریٰ ۹۲ھ: میں محمد بن قاسم رحمہ اللہ سندھ میں آئے (تقویم تاریخی ص ۲۳) مسلمانوں کے تجارتی قافلے اسلامی ممالک میں بلکہ دور دراز ملکوں میں بھی تجارت کے لئے جاتے تھے، لڑکا کے علاقے میں بھی ان کی تجارت ہوتی تھی، اتفاق سے ایک تاجر کا وہاں انتقال ہوا، تو لڑکا کے راجہ نے اس کے بیوی بچوں کو بحری جہاز میں خلیفہ ولید بن عبدالملک کے پاس روانہ کیا، اس میں کچھ حاجی بھی تھے، یہ جہاز جب سندھ کی مشہور بندرگاہ ”دہبل“ کے قریب پہنچا، تو بحری قزاقوں نے جو کہ سندھی تھے اس کو لوٹ لیا، ان قیدیوں میں قبیلہ ”ریبوع“ کی ایک عورت نے بے اختیار صدا لگائی ”فریاد اے حجاج“ جب اس کی خبر عراق کے والی حجاج بن یوسف کو ہوئی تو وہ غصہ کے مارے بے تاب ہو گیا اور انتہائی جوش میں کہہ اٹھا ”ہاں میں آیا“ اس واقعہ اور کچھ مزید واقعات کی وجہ سے اس نے سندھ پر فوج کشی کا ارادہ کر لیا، اور اپنے چچا کے بیٹے محمد بن قاسم کو ایک لشکر دے کر سندھ کی طرف روانہ کیا (تاریخ سندھ ص ۴۲) ”سندھ کے تفصیلی حالات کے لئے ماہنامہ ”التبلیغ“ کے اسی شمارے کا مضمون ”ہندوستان کا اسلامی عہد“ ملاحظہ فرمائیں“

□..... ماہ جمادی الاخریٰ ۹۳ھ: میں حضرت سعید بن المسیب رحمہ اللہ کی وفات ہوئی (تقویم تاریخی

۲۴) آپ بڑے جلیل القدر تابعی تھے، اور ان حضرات میں آپ کا شمار ہوتا تھا جو اپنے علم و عمل کے اعتبار سے ساری دنیائے اسلام کے امام اور مقتدیٰ مانے جاتے تھے، اموی خلفاء کے ہاتھوں آپ نے بہت زیادہ تکالیف اٹھائیں، جیلوں میں گئے، کوڑے کھائے۔ تفسیر و حدیث میں ان کو بڑا مقام حاصل تھا، نماز باجماعت کا اتنا اہتمام تھا کہ چالیس سال اور ایک روایت کے مطابق پچاس سال تک ایک وقت بھی نماز باجماعت ناغہ نہ ہوئی، ۵۷ سال کی عمر میں آپ کی وفات ہوئی (سیر الصحابہ ج ۷ ص ۱۷۵، البدایہ والنہایہ ج ۹، ثم دخلت سنۃ اربع و تسعين، سعید بن المسیب)

□..... ماہ جمادی الاخریٰ ۹۶ھ: میں خلیفہ ولید بن عبد الملک کی وفات ہوئی (تقویم تاریخی ج ۲۴) ان کا تعلق بنو امیہ سے تھا، مدتِ خلافت نو سال اور چند مہینے رہی، ولید کا دور فتوحات کی کثرت، دولت کی فراوانی، امن و امان اور دوسرے ملکی و تمدنی ترقیوں کے لحاظ سے بنو امیہ کا زریں دور شمار ہوتا ہے، باختلافِ روایات ۴۲ یا ۴۶ سال کی عمر میں انتقال ہوا، حضرت عمر بن عبد العزیز رحمہ اللہ نے نماز جنازہ پڑھائی (تاریخ اسلام ج ۱ ص ۴۸، از مولانا معین الدین ندوی، البدایہ والنہایہ ج ۹، ثم دخلت سنۃ ست و تسعين، ترجمہ الولید بن عبد الملک)

□..... ماہ جمادی الاخریٰ ۹۶ھ: میں سلیمان بن عبد الملک کو خلیفہ بنایا گیا (تقویم تاریخی ج ۲۴) سلیمان ولید کا حقیقی بھائی تھا، خود ان کے باپ عبد الملک نے اسے ولید کے بعد ولی عہد بنا دیا تھا، سلیمان فطرتاً نیک آدمی تھا، اور حضرت عمر بن عبد العزیز اس کے مشیر تھے، اس لئے ان کی صحبت نے اسے اور سنوار دیا، اس لئے بعض حیثیتوں سے اپنے پیشروؤں سے زیادہ بہتر حکمران ثابت ہوا، اور اس کی تخت نشینی کے ساتھ ہی اموی حکومت کی سیاست بدل گئی (تاریخ اسلام ج ۱ ص ۴۹، از مولانا معین الدین، البدایہ والنہایہ ج ۹، ثم دخلت سنۃ ست و تسعين، خلافت سلیمان بن عبد الملک)



ماہِ رجب: دوسری صدی ہجری کی اجمالی تاریخ کے آئینے میں

□..... ماہِ رجب ۱۰۱ھ: میں حضرت عمر بن عبدالعزیز رحمہ اللہ کی وفات کے بعد یزید بن عبدالملک بن مروان خلیفہ بنا، یزید بن عبدالملک خلافت سے پہلے علماء کے ساتھ بہت بیٹھا کرتا تھا، جب اس کو خلیفہ بنایا گیا تو اس نے پختہ ارادہ کیا کہ وہ عمر بن عبدالعزیز رحمہ اللہ کے نقش قدم پر چلے گا، لیکن اس کے برے ہم نشینوں نے اس کو برائیوں کی ترغیب دی اور اس کو ظلم کرنے پر اکسایا، یزید بن عبدالملک کی خلافت چار سال اور ایک ماہ ربیع، شعبان ۱۰۵ھ میں اس کی وفات ہوئی (البدایہ والنہایہ ج ۹ خلافت یزید بن عبدالملک)

□..... ماہِ رجب ۱۰۷ھ: میں حضرت حسن بن ابی الحسن رحمہ اللہ کی وفات ہوئی، آپ کی والدہ ”خیرہ“ ام المؤمنین حضرت ام سلمہ رضی اللہ عنہا کی باندی تھیں، اور ان کی خدمت کیا کرتی تھیں، جب آپ چھوٹے تھے اور ماں کا دودھ پیتے تھے، اس دوران آپ کی والدہ کو حضرت ام سلمہ رضی اللہ عنہا کسی کام سے بھیجتی تھیں تو آپ کو اپنے سینے سے لگا لیتی تھیں، اور آپ کے منہ میں ان کا دودھ بھی چلا جاتا، کہا جاتا ہے کہ آپ کو جو علم و حکمت عطا ہوا تھا وہ اسی دودھ پینے کی برکت تھی، آپ علم و عمل کے جامع تھے اور بہت بڑے فقیہ اور محدث تھے ۸۸ سال کی عمر میں وفات ہوئی (البدایہ والنہایہ ج ۹، فائز الحسن بن ابی الحسن)

□..... ماہِ رجب ۱۳۳ھ: میں رومیوں نے ایشیائے کوچک کے شہر ”ملیطہ“ پر قبضہ کر لیا (تقویم تاریخی ص ۳۲) عباسی خلافت کی بد نظمی سے فائدہ اٹھا کر قیصر روم نے ایشیائے کوچک کے سرحدی شہر ”کح“ پر حملہ کر دیا یہاں کے باشندوں نے ملیطہ کے مسلمانوں کی مدد سے مقابلہ کیا، لیکن ان کو شکست ہوئی ”کح“ کے بعد رومیوں نے ملیطہ کو گھیر لیا، اور مسلمانوں کو پیغام بھیجا کہ وہ شہر ان کے حوالے کر کے ملیطہ سے نکل جائیں ان کو کچھ نہیں کہا جائے گا، مسلمانوں نے اس سے انکار کیا، رومیوں نے ان کا محاصرہ اور سخت کر لیا، مسلمانوں میں ان کے مقابلے کی اتنی تاب نہ تھی، اس لئے انہوں نے مجبور ہو کر ملیطہ چھوڑ دیا اور جزیرہ چلے گئے، شہر خالی ہونے پر رومیوں نے اس کو بالکل ویران کر دیا، اور یہاں جتنے مسلمان تھے ان کو قتل اور ان کی عورتوں کو قید کر لیا (ابن اثیر ج ۵ ص ۱۶ بحوالہ تاریخ اسلام ج ۳ ص ۴۱ از مولانا شاہ معین الدین صاحب)

□..... ماہِ رجب ۱۴۱ھ: میں بغداد شہر کی بنیاد رکھی گئی (تقویم تاریخی ص ۳۶) عباسی خلیفہ منصور نے اپنے

زمانہ میں حکومت کے استحکام کے علاوہ اور بھی بہت سے کارنامے انجام دیئے، اس کا ایک بڑا کارنامہ بغداد کی تعمیر ہے، منصور نے سلطنت کے نظام میں وسعت اور ترقی کی وجہ سے بغداد کو آباد کر کے اس کو دار الخلافہ بنایا، اس کی تعمیر کے لئے منصور نے بڑا ہتہام کیا، مختلف مقاموں کی آب و ہوا اور مٹی کا جائزہ لینے کے بعد بابل و نینوا کے ایک خوشگوار اور سرسبز و شاداب قطعہ جس کو دریائے دجلہ سیراب کرتا تھا منتخب کیا، اور ماہر ترین انجینئروں نے اس کا نقشہ بنایا اور اس کی تعمیر کے لئے دنیا کے مختلف حصوں سے معمار، سنگتراش، نجار اور نقاش وغیرہ ہر قسم کے کاریگر جمع کئے، اور جن ملکوں میں جو تعمیر کا سامان مل سکتا تھا اس کو فراہم کیا (تاریخ اسلام ج ۳ ص ۱۸۰ مولانا شاہ معین الدین ندوی) ”بغداد شہر کی مفصل تاریخ ماہنامہ التبلیغ جلد ۱ شمارہ ۹، ۱۱، ۱۲ اور جلد ۲ شمارہ نمبر ۱ میں ذکر کی جا چکی ہے“

□..... ماہ رجب ۱۴۸ھ: میں امام جعفر صادق رحمہ اللہ کی وفات ہوئی (تقویم تاریخی ص ۳۷) آپ کی پیدائش ۸۰ھ میں مدینہ منورہ میں ہوئی، آپ کی کنیت ابو محمد ہے، آپ کا شمار تابعین میں ہوتا ہے، کئی روایات بھی آپ سے مروی ہیں، فضل و کمال کے لحاظ سے آپ اپنے وقت کے امام ہیں، امام ابو حنیفہ رحمہ اللہ جیسے حضرات آپ کے شاگرد ہیں، ہمیشہ پاکی کی حالت میں حدیث بیان کرتے تھے، بڑے بڑے جابر حکمرانوں کے سامنے بھی حق بات کہنے سے نہیں چوکتے، ایک مرتبہ خلیفہ منصور کے اوپر ایک مرتبہ ایک مکھی بیٹھی وہ اس کو اڑاتا وہ پھر آ بیٹھتی، یہاں تک کہ منصور عاجز آ گیا، اتنے میں آپ تشریف لائے، منصور نے کیا اے ابو عبد اللہ مکھی کس لئے پیدا کی گئی ہے؟ فرمایا! متکبرین کو ذلیل کرنے کے لئے (البدایہ والنہایہ ج ۱۰ اثم دخلت سیۃ ثمان واربعین ومانۃ، سیر الصحابہ ج ۷ ص ۸۸)

□..... ماہ رجب ۱۵۰ھ: میں امام ابو حنیفہ رحمہ اللہ کی وفات ہوئی (تقویم تاریخی ص ۳۸) اہل سنت کے چار فقہی مسلکوں میں پہلا فقہی مسلک آپ کی طرف منسوب ہے، ابتداء میں آپ کا مسلک عراق کے مختلف شہروں میں پھیلا، پھر دنیا کے دور دراز ملکوں میں اس کی اشاعت ہوئی اور تھوڑے ہی عرصہ میں بغداد، شام، مصر، روم، بلخ، بخارا، فرغانہ، فارس، ہندوستان، سندھ اور یمن وغیرہ کی حدود و اطراف میں پھیل گیا، آج بھی دنیا کے اکثر حصہ میں حنفی مسلک ہی رائج ہے، آپ نے صحابہ کرام کا زمانہ بھی پایا، اور حضرت انس بن مالک رضی اللہ عنہ کی زیارت بھی کی ہے، بعض حضرات فرماتے ہیں کہ آپ نے سات صحابہ کرام کی زیارت کی ہے، امام صاحب کو اپنے زمانے کے حکمرانوں سے بڑی تکالیف اٹھانا پڑی تھیں، عراق کے

اموی امیر ابن ہبیرہ نے آپ کو قاضی کا عہدہ پیش کیا، آپ کے انکار پر آپ کو روزانہ دس کوڑے لگائے جاتے تھے، یہاں تک کہ کل ۱۰ کوڑے مارے گئے، اس کے بعد عباسی دور میں بھی آپ کو قاضی کا عہدہ پیش کیا گیا، انکار پر آپ کو قید کر کے زہر دے دیا گیا، اسی زہر کی وجہ سے جیل میں وفات ہوئی، پچاس ہزار سے زائد افراد نے آپ کا جنازہ پڑھا اور مشرقی بغداد میں دفن ہوئے (الہدایہ والنہایہ ج ۱۰، ذکر تہذیبی ابوحنیفہ، سیرت ائمہ اربعہ)

□..... ماہ رجب ۱۵۱ھ: میں حکیم مقفع نے آگ میں کود کر خودکشی کی (تقویم تاریخی ص ۴۰) یہ اصل میں ماوراء النہر کے علاقے ”مرو“ کا باشندہ تھا، اس نے سونے کا ایک چہرہ بنا کر اپنے چہرہ پر لگا لیا، اور خدائی کا دعویٰ کر دیا، اس کا عقیدہ یہ تھا کہ اللہ تعالیٰ نے حضرت آدم علیہ السلام کو پیدا کر کے خود ان کے جسم میں حلول کیا، اس کے بعد حضرت نوح علیہ السلام اور پھر ابومسلم اور ابوحاشم میں، اس کا کہنا تھا کہ میرے اندر خدا کی روح ہے، عباسی خلیفہ مہدی نے اس کی سرکوبی کے لئے لشکر بھیجے، بالآخر مقفع کا قلعہ بسام میں محاصرہ کر لیا گیا، اس کے تیس ہزار تبعین نے مسلمانوں سے امان طلب کی اور قلعہ سے باہر نکل آئے، اس کے ساتھ صرف دو ہزار افراد رہ گئے، آخر کار جب مقفع کو اپنی ناکامی کا یقین ہو گیا تو اس نے آگ جلا کر اپنے تمام اہل و عیال کو اس میں دھکا دے دیا پھر خود بھی آگ میں کود کر جل مرا، مسلمانوں نے قلعہ میں داخل ہو کر مقفع کی لاش آگ سے نکالی اور اس کا سر خلیفہ مہدی کے پاس روانہ کیا (تاریخ اسلام حصہ دوم ص ۱۳۱۳ مولانا اکبر شاہ خان صاحب)

□..... ماہ رجب ۱۵۱ھ: میں حضرت عبداللہ بن عون رحمہ اللہ کی وفات ہوئی (تقویم تاریخی ص ۳۸) آپ سے کئی احادیث مروی ہیں (الہدایہ والنہایہ ج ۱۰ ابناہ الرصافہ)

□..... ماہ رجب ۱۶۲ھ: میں حضرت ابراہیم بن ادہم رحمہ اللہ کی وفات ہوئی (تقویم تاریخی ص ۴۱) آپ ابتداء میں ”بلخ“ کے حکمران تھے، بعض نبی واقعات (جس کی تفصیل کا موقع نہیں) کی وجہ سے آپ نے سلطنت چھوڑ کر فقیری اختیار کی، اور بزرگیت کے اعلیٰ مقام پر پہنچ گئے، اور مختلف مقامات سے ہوتے ہوئے آخر کار مکہ مکرمہ میں مقیم ہو گئے، آپ کے انتقال کے بعد آپ کے مزار کا پتہ نہیں چل سکا، کہ آپ کا مزار کہاں ہے؟ کیونکہ آپ انتقال سے کچھ عرصہ پہلے لا پتہ ہو گئے تھے، بعض حضرات کے خیال میں آپ کا مزار بغداد میں ہے واللہ اعلم (الہدایہ والنہایہ ج ۱۰، ابراہیم بن ادہم، تذکرہ اولیاء ص ۶۰)

□..... ماہ رجب ۱۶۴ھ: میں مشہور راوی عبدالعزیز بن المہاشون رحمہ اللہ کی وفات ہوئی (تقویم تاریخی ص ۴۱) آپ سے بکثرت روایات مروی ہیں، اور نثر روایت حدیث میں آپ ایک جانی پہچانی شخصیت ہیں (البدایہ والنہایہ ج ۱۰، ثم دخلت سنۃ الریح وتین ومانۃ)

□..... ماہ رجب ۱۰۸ھ: میں حضرت بکر بن عبداللہ المزنی رحمہ اللہ کی وفات ہوئی (تقویم تاریخی ص ۲۷) آپ بہت علم والے اور عابد و زہد تھے، آپ صحابہ اور تابعین سے بکثرت روایت کیا کرتے تھے، آپ بہت کم کلام فرماتے تھے لیکن جب کلام فرماتے تو بہت اچھا کلام ہوتا (البدایہ والنہایہ ج ۹، ثم دخلت سنۃ ثمان ومانۃ)

□..... ماہ رجب ۱۸۳ھ: میں حضرت امام موسیٰ کاظم رحمہ اللہ کی وفات ہوئی (تقویم تاریخی ص ۴۹) آپ حضرت امام جعفر صادق رحمہ اللہ کے صاحبزادے تھے، اپنے زمانے میں مسلمانوں کے امام تھے، علم حدیث میں بلند مقام رکھتے تھے، امام ترمذی اور امام ابن ماجہ نے آپ کی احادیث روایت کی ہیں، آپ مدینہ منورہ میں مقیم تھے، خلیفہ وقت مہدی نے حکومت کے خلاف بغاوت کی غلط فہمی کی وجہ سے آپ کو گرفتار کر لیا تھا، لیکن خواب میں حضرت علیؑ نے ان کے سامنے یہ آیت پڑھی:

”فَهَلْ عَسَيْتُمْ اِنْ تَوَلَّيْتُمْ اَنْ تُفْسِدُوا فِي الْاَرْضِ وَتُقَطِّعُوا اَرْحَامَكُمْ“ (سورہ محمد)

یعنی ”تو کیا تم سے یہی توقع ہے کہ اگر تم کو حکومت مل جائے تو تم زمین میں فساد مچاؤ اور رشتہ داریاں کاٹ ڈالو“ مہدی کی آنکھ کھلی تو ابھی رات باقی تھی اس نے صبح کا انتظار بھی نہیں کیا اور امام موسیٰ کاظم رحمہ اللہ کو بلا کر آپ سے حکومت کے خلاف بغاوت نہ کرنے کا وعدہ لے کر رہا کر دیا، لیکن بعد میں جب ہارون الرشید خلیفہ بنا تو اس نے بھی شاید اسی قسم کی غلط فہمی کی وجہ سے آپ کو قید کر دیا، اور اسی قید کے دوران آپ کی وفات ہو گئی (سیر الصحابہ ج ۹ ص ۳۵۸)

□..... ماہ رجب ۱۹۸ھ: میں محدث حضرت سفیان بن عیینہ رحمہ اللہ کی وفات ہوئی (تقویم تاریخی ص ۵۰) آپ کی ولادت ۱۰۷ھ ہوئی، آپ کے خاندان کا تعلق کوفہ سے تھا، آپ سے بکثرت احادیث مروی ہیں، احادیث میں آپ کو ثقہ کا مقام حاصل تھا، اور آپ کو دلیل کے طور پر پیش کیا جاتا تھا، ۹۱ سال کی عمر میں وفات ہوئی اور ”حجون“ کے مقام پر دفن ہوئے (طبقات ابن سعد مترجم ج ۳ ص ۴۰۹)



بہ سلسلہ : نبیوں کے سچے قصے

مفتی محمد امجد

□ حضرت صالح علیہ السلام اور قوم شمود (قسط ۵)

ناقۃ اللہ (اللہ کی اونٹنی) کے قتل کا منصوبہ

ویسے تو ”ناقۃ اللہ“ کو جان سے مارنے کے جرم میں پوری کافروں کا فرقوم داسے، درمے، سخی، قدمے درجہ بدرجہ شریک تھی لیکن قتل کا باقاعدہ حتمی منصوبہ بنانے میں قوم شمود کی دوسرے برآوردہ عورتیں ملوث تھیں اور پھر اس منصوبے کو عملی جامہ پہنانے کا منحوس اقدام قوم کے دو شقی القلب نوجوانوں کے حصے میں آیا، روح المعانی (ج ۵، اڑس ۱۶۵) کی بیان کردہ تفصیل کے مطابق اس کا قصہ مختصر ایوں ہے کہ اس قوم میں دو مالدار عورتیں تھیں جن کے بہت زیادہ مویشی اور ڈھور ڈنگر تھے، پانی کی باری مقرر کرنے اور ”ناقۃ اللہ“ کا گھاس چارے کے لئے مرغزاروں اور سبزہ زاروں میں کھلا پھرنے کا سب سے زیادہ صدمہ انہی کو تھا، کیونکہ ”ناقۃ اللہ“ جس قسم کا ڈھیل ڈھول رکھتی تھی اور معجزانہ قد و قامت کی حامل تھی اس کی وجہ سے تمام مویشی اس سے خوف اور ہیبت کھاتے تھے اور وہ جدھر کا رخ کرتی تمام جانور اسے دیکھتے ہی بھاگتے، بدکتے نظر آتے تھے، اپنے مویشیوں کی یہ پریشانی ان دونوں عورتوں کو ایک آنکھ نہیں بھاتی تھی، ایک عورت ان میں عزیزہ بنت غنم تھی جو ام غنم کی کنیت سے مشہور تھی، یہ خود تو بوڑھی تھی لیکن اس کی کئی جوان بیٹیاں حسن و جمال میں شہرہ رکھتی تھیں، دوسری عورت صدوق بنت مختار نامی تھی، یہ مالدار ہونے کے ساتھ ساتھ بذات خود دولت حسن سے بھی مالا مال تھی، اور حضرت صالح علیہ السلام جیسے مصلح قوم کے بغض و عداوت میں قوم کی یہ بد بخت حسد سب سے دوہا تھ آگے تھی۔

ایک عرصہ تک تو یہ دونوں صنف نازک خواتین ”ناقۃ اللہ“ کے مزعومہ ضرر سے اندر ہی اندر جلتی بھنتی اور کڑھتی رہیں لیکن آخر کار بغض و عداوت کا یہ لاوا پک کر ابل پڑا اور یوں پھٹ بہا کہ حسینہ وقت صدوق جس کا اسم خلاف مسلمی اور صورت مخالف سیرت تھی جس کے نمونے نقش و نگار لئے ہوئے زہریلے سانپوں کی صورت میں دیکھنے والوں نے دیکھے ہوں گے، اس نے حباب نامی ایک جوان کو ”ناقۃ اللہ“ کے قتل پر ابھارا اور اس صلہ میں اپنا نفس اس پر پیش کرنے کا عہد کیا لیکن شاباش حباب کی جوانی پر! کہ فتنہ حسن اس کو

نہ بہکا سکا، اور اس نے اس خطرناک گھاٹی میں پاؤں دھرنے سے انکار کیا تب صدوق نازنین نے اپنے چہرے مصدع بن مہرج پر اپنا مطالبہ اور اس کے صلہ میں اپنا نفس پیش کیا، ہائے کاش! کہ مصدع حباب کا سما جو امر نہ نکلا اور اس فتنہ باز حسینہ کے حسن کا جادو اس پر چل گیا ع

حسن کا جادو چل بھی گیا ہم تماشا بھی بن گئے

شقاوت اور بد بختی کے اس کھیل کا دوسرا کردار عزیزہ تھی جس کے اپنے حسن کی چھاؤں تو ڈھل چکی تھی اور طبعی عمر کا جام پھلکنے والا تھا لیکن خوب رویوں سے اس کا شجر حسن ثمر بار تھا اس نے شقاوت کے اس جوے میں اپنے اسی پھل کی بازی لگائی، چنانچہ اس نے قدّار بن سالف نامی ایک پستہ قد نیلی آنکھوں والے (جو قیامت کے دن مجرموں کی آنکھوں کا رنگ ہونا قرآن میں مذکور ہے) ۱

اور سرخ رنگت والے شخص سے رابطہ کیا جس کا ولد الزنا (حرام طریقہ پر پیدا) ہونا قوم میں مشہور و معروف تھا ۲ اور یہ قوم میں زور آور و طاقتور شمار ہوتا تھا۔

عزیزہ نے قدّار کو پیش کش کی کہ ”نَاقَةَ اللَّهِ“ کو قتل کر کے میری جوئی بیٹی تو پسند کرے وہ تیری ہے، قدّار اس پر راضی ہو گیا، پس قدّار اور مصدع اونٹنی کو قتل کرنے کے لئے روانہ ہوئے، انہوں نے اس خطرناک اقدام میں (جس کے نتیجے میں دنیا میں ہی عذاب الہی میں مبتلا ہونے سے حضرت صالح عليه السلام ان کو پہلے دن ہی خبردار کر چکے تھے) قوم کے دیگر بڑے بڑے سرکش، غنڈوں اور بد معاشوں کو بھی اپنے ساتھ شامل و شریک ہونے پر آمادہ کیا، اس طرح قوم کے سات چوٹی کے بد معاش اور کھڑ پتچ جن میں ہر ایک اپنا مستقل جتھہ رکھتا تھا اور اپنے اپنے گروہ کا لیڈر تھا ان کے ساتھ مل گئے، اس طرح یہ نو افراد ہو گئے، قرآن مجید کی سورہ النمل آیت ۲۸ میں اس وجہ سے ان کو ”تَسْعَةَ دَهْط“، یعنی ”نو جماعتیں“ فرمایا گیا ہے کہ ہر ایک جتھے والا تھا، حالانکہ مراد نو افراد ہیں (معارف القرآن ج ۶ ص ۵۹۰)

نو افراد ”نَاقَةَ اللَّهِ“ کی گذرگاہ میں گھات لگا کر بیٹھ گئے، قدّار اور مصدع دونوں راستے کے ساتھ دوا لگ الگ چٹانوں کی اوٹ میں تاک میں بیٹھ گئے، اونٹنی پانی پی کر واپس آتے ہوئے جب مصدع کے قریب

۱ ”وَنَحْشُرَ الْمَجْرِمِينَ يَوْمَئِذٍ زُرْقًا“ (طلہ آیت ۲۰) ترجمہ: اور مجرموں کو قیامت کے دن ہم نیلی آنکھوں کے ساتھ اٹھائیں گے۔

۲ جیسا کہ علامہ آلوسی رحمہ اللہ نے تصریح فرمائی ہے ”يَزْعُمُونَ أَنَّهُ لَزْنِيَّةٌ وَلَمْ يَكُنْ لِسَالِفٍ لَّكِنَهُ وَلَدٌ عَلَىٰ فِرَاشِهِ“ (روح المعانی ج ۵ ص ۱۶۷)

سے گذری تو اس نے تاک کر تیر مارا جو اونٹنی کی پنڈلی میں آ رہا رہو ہو گیا، عین اسی وقت ام غنم غمیزہ نمودار ہوئی اس نے اپنی حسین ترین بیٹی کو اشارہ کیا تو اس نے چہرہ بے نقاب کر کے حسن کا جلوہ دکھایا تاکہ اس کا اشکارا قدر پر پڑے تو اس کی آنکھیں حیرہ ہو جائیں اور دل نیم نکل ہو جائے اور شمشیر بکف ہاتھوں میں بجلی کو ند جائے اور منجوس منصوبہ کسی رخنہ اور رکاوٹ کے بغیر چشم زدن میں پورا ہو جائے، کیونکہ خدشہ تھا کہ اس خطرناک ترین اقدام سے جس کے نتیجے سے قوم گھبراتی تھی اور اس لئے اتنے عرصہ تک اونٹنی کو کسی قسم کا ضرر پہنچانے کی کسی کوجرات نہ ہوئی تھی، عین وقت پر یہ حوصلہ نہ ہا رہا جائے، پس قدر کے رگ وریشے میں بجلیاں بھر گئیں اس پر خون سوار ہو گیا وہ شمشیر بکف اونٹنی پر چھپٹ پڑا، اور اس کی کونچیں کاٹ ڈالیں اور اونٹنی گر پڑی اور ڈکارنے لگی، یہ ماجرا دیکھ کر اونٹنی کا بچہ بھاگ کر پہاڑ پر چڑھ گیا، پھر قدر نے اونٹنی کے لبلبہ میں نیزہ مارا اور اسے ذبح کر ڈالا، یہ کاروائی مکمل ہونے کے بعد قوم کے لوگ وہاں پہنچ گئے اور اونٹنی کا گوشت بانٹ کھایا، اونٹنی کا بچہ جو پہاڑ کی چوٹی پر پہنچ گیا تھا وہاں اس نے تین آوازیں نکالیں، حضرت صالح (علیہ السلام) جو موقع پر پہنچ گئے تھے، یہ ماجرا دیکھ کر آپ نے لوگوں سے فرمایا کہ اونٹنی کے بچے کو سنبھال لو شاید آنے والا عذاب ٹل جائے کچھ لوگ اس کے پیچھے ڈورے لیکن اس کو نہ پاسکے، اس کی تین چیخوں سے پہاڑ کی چٹان شق ہو گئی اور وہ اس میں داخل ہو کر غائب ہو گیا، تب حضرت صالح (علیہ السلام) نے قوم سے فرمایا کہ بچے کی ہر آواز کے بدلے تمہیں ایک دن کی مہلت ملے گی پس مجموعی مہلت تمہارے لئے تین دن کی ہے ان تین دنوں میں اپنے گھروں میں رہ سہہ لو اور زندگی کی آخری لذتیں پوری کر لو عذاب کا یہ وعدہ سچ و وقوع پذیر ہوگا۔ ۱۔

ان تین دنوں کی تفصیل حضرت صالح (علیہ السلام) نے یہ بتلائی کہ پہلے دن یعنی کل کو (جو جمعرات کا دن تھا) تمہارے چہرے زرد پڑ جائیں گے، اور پرسوں دوسرے دن تمہارے چہرے سرخ ہو جائیں گے اور تیسرے دن جو تمہاری زندگی کا آخری دن ہوگا تمہارے چہرے کالے سیاہ پڑ جائیں گے، پھر اگلی صبح تم پر عذاب کا نزول ہوگا۔

اب چاہئے تو یہ تھا کہ عذاب کی اتنی پکی وعید سن کر جس کے دن تک گئے جا چکے تھے ان کے دم خم ڈھیلے

۱۔ علامہ آلوسی نے ابواسحاق کے حوالے سے ایک روایت یہ بھی نقل کی ہے کہ بچے کا پیچھا کر کے مصدرع نے اسے بھی جان سے مار دیا تھا اور اس کا بھی تنکہ بوٹی کر کے اونٹنی کے گوشت کے ساتھ ملا دیا تھا تب حضرت صالح (علیہ السلام) نے ان کو عذاب کی وعید سنائی تو انہوں نے تسمیٰ کرتے ہوئے پوچھا کہ کب تمہارا یہ عذاب نازل ہوگا؟ تو آپ نے تین دن کی مدت بتائی (روح)

پڑ جاتے اور اپنی عاقبت اور انجام سے ڈرتے اور نبی کے ہاتھ پر توبہ تائب ہو کر بارگاہ الہی کی طرف رجوع کرتے، لیکن اس قوم کے طول طویل زندگی کی سیاہ کاریاں اور حق و صداقت واضح ہونے کے بعد بھی حق سے اعراض و روگردانی اور نبی برحق سے معرکہ آرائیاں یہ بدبختی و شقاوت کے وہ عناصر ترکیبی تھے جو ان کے دل و دماغ اور بصیرت و بصارت کو پوری طرح گھیر چکے تھے، اور قبولیت حق کی استعداد ہی ان کے جرائم کی پاداش میں اب ان سے سلب کر لی گئی تھی، رب تعالیٰ سے سرکش اور فطرت سے بغاوت کے نتیجے میں افراد و اقوام کی زندگیوں میں وہ موڑ آ جاتا ہے جہاں ان کے دلوں پر مہر جباریت لگ جاتی ہے، قرآن مقدس نے اس مرحلہ کی یوں خبر دی ہے ”خَتَمَ اللَّهُ عَلَىٰ قُلُوبِهِمْ وَعَلَىٰ سَمْعِهِمْ وَعَلَىٰ أَبْصَارِهِمْ غِشَاوَةٌ وَلَهُمْ عَذَابٌ عَظِيمٌ“ (البقرہ آیت ۷) ترجمہ: مہر کر دی اللہ نے ان کے دلوں پر اور ان کے کانوں پر پردہ ہے اور ان کے لئے دردناک عذاب ہے۔

اور عادت اللہ یوں جاری ہے کہ اس مرحلے کے بعد قبولیت حق کی صلاحیت ہی انسان سے چھن جاتی ہے اور قلب ماؤف و مفلوج ہو جاتا ہے، نیکی بدی، اچھائی برائی، انسانی اقدار، فطری قوانین و ضوابط اور جزا و سزا کا تصور ان سب چیزوں کی کوئی وقعت اور قدر و قیمت اس کے نزدیک باقی نہیں رہتی، شیاطین اس پر مسلط ہو جاتے ہیں اور خواہشات نفسانی اس کا قبلہ و کعبہ اور دین و ایمان بن جاتی ہیں، اور وہ محض ہوا و ہوس کا بندہ اور نفس کا بے دام غلام بن جاتا ہے، قرآن مجید نے اس طبقہ بنی آدم کی اس بری حالت اور اس کے نتیجے میں اللہ تعالیٰ کے قانون مکافات عمل کے حرکت میں آنے کو یوں واضح فرمایا ہے:

أَفَرَأَيْتَ مَنِ اتَّخَذَ إِلَهَهُ هَوَاهُ وَأَضَلَّهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ
وَجَعَلَ عَلَىٰ بَصَرِهِ غِشَاوَةً فَمَنْ يَهْدِيهِ مِنْ بَعْدِ اللَّهِ أَفَلَا تَذَكَّرُونَ (الحجۃ آیت ۲۳)

ترجمہ: ذرا اس شخص کو تو دیکھ! جس نے اپنی نفسانی خواہش کو اپنا معبود ٹھہر لیا اور باوجود اس کے جانے سمجھنے کے اللہ تعالیٰ نے (اس کی خواہش پرستی کی پاداش میں) اس کو گمراہ کر دیا اور مہر لگا دی اس کے کان پر اور اس کے دل پر اور ڈال دیا اس کی آنکھوں پر پردہ پھر کون اس کو ہدایت دے سکتا ہے اللہ کے سوا۔ تو کیا تم غور نہیں کرتے؟

ان فطری ضوابط اور قوانین الہیہ کو سامنے رکھا جائے تو قوم شمود کے اس تمام طرز عمل اور سیاہ کاریوں پر تعجب کا موقعہ نہیں رہتا، اگرچہ ظاہری نظر میں ان کی شقاوت و سنگ دلی کی یہ حرکتیں بڑی عجیب معلوم ہوتی ہیں

کہ کس طرح آسانی نشانات اور معجزات کو کھلی آنکھوں رونما ہوتے ہوئے دیکھا کئے اور پھر کس طرح ان نشانات کو بے نام و نشان کرنے کے منصوبے باندھتے رہے اور اقدام کرتے رہے، ایک سلیم الفطرت انسان اس کا تصور کر کے بھی کانپ جاتا ہے اور سوچتا ہے کہ کیا انسان اتنی پستی میں بھی گر سکتا ہے؟ ہاں آدم کی اولاد بار بار قعرِ مذلت میں گرتی رہی ہے اور اپنے شرفِ انسانیت کو بٹے لگاتی رہی ہے اور اپنی سیاہ کاریوں سے دندوں اور وحوش و بہائم کو شرماتی رہی ہے اور آسمان وزمین کو اپنی کارگزاریوں، کرتوتوں اور کارستانیوں سے لرزاتی اور ڈگمگاتی رہی ہے، اور ”أُولَٰئِكَ كَانُوا لَعْنَامَ بَلٰۤیْهُمْ أَصْلًا“ ۱

کی خداوندی مہر اپنے اوپر ثبت کرتی رہی ہے، قومِ عاد اور قومِ ثمود کا طرزِ عمل اور ان کا انجام ایک نشان ہے قرآن کی مخاطب قوموں کے لئے اور ایک نمونہ ہے قدرت کے اٹل و بے لاگ قوانین کا ان افراد و اقوام کے لئے جو قرآن کے نزول سے لے کر قیامِ قیامت تک زیاں خانہ دنیا میں نوبت بہ نوبت حیاتِ ناسوتی کا امتحان دیتے رہیں گے ”الَّذِیْ خَلَقَ الْمَوْتَ وَالْحَیْوةَ لَیَسْـَٔلُوْکُمْ اَیُّکُمْ عَمَلًا“ (سورہ الملک آیت ۲) ترجمہ ”وہی ذات ہے جس نے موت و حیات کے سلسلے جاری فرمائے تاکہ تمہیں جانچے کہ کون تم میں زیادہ اچھا عمل کرتا ہے“ ۲

قلزمِ ہستی سے تو ابھرا مانند حباب
اس زیاں خانے میں تیرا امتحان ہے زندگی

قصہ مختصر یہ کہ حضرت صالح علیہ السلام نے جب ان کو تین دن کی مہلت سے آگاہ کیا اور ان ایام میں ان کی صورتوں کے گرگٹ کی طرح رنگ بدلنے کی خبر دی تو قوم کے وہی نوچنے ہوئے بد معاش آپ کے قتل پر آمادہ ہوئے اور ان روشن خیالوں نے یہ منطق جھاڑی کہ اگر صالح اپنی ان دھمکیوں میں سچا ہے تو ہمارا تیا پانچا ہونے سے پہلے اس کا دھڑن تختہ ہونا چاہئے اس طرح پیشگی انتقام لے کر ہم اپنے کلیجے ٹھنڈے کر کے ٹھنڈے ہوئے اور اگر یہ عذاب کی ان دھمکیوں میں جھوٹا ہے تو جھوٹ اور غلط بیانی کی پاداش میں اپنے انجام کو پہنچ جائے گا ۳

رہے ایک بانکین بھی بد دماغی میں تو زیبا ہے
بڑھا دو چین ابرو پر ادائے کجکلا ہی کو

پس نو کا یہ بنگِ انسانیت ٹولہ اللہ کے معصوم نبی کو موردِ الزم ٹھہرا کر انتقاماً ان کو قتل کرنے کے لئے رات کی تاریکی کا نقاب اوڑھ کر چلا، لیکن ہلاکت کے اس راستے پر اللہ کے فرشتے ان کے استقبال کے لئے پہلے

۱۔ یہ لوگ ڈھور ڈنگروں کی طرح ہیں بلکہ ان سے بھی گئے گزرے ہیں (سورہ الاعراف آیت ۱۷۹)

سے ہی تیار کھڑے تھے، عذاب کے ان فرشتوں نے ان سب کو پتھروں سے کچل کر رکھ دیا، قوم ان غنڈوں کی واپسی کے لئے چشم برہا تھی جب ان کا اند پتہ نہ چلا تو ان کی تلاش کے لئے نکلے حضرت صالح علیہ السلام کے گھر کے راستے میں ان کے پکے ہوئے ٹھنڈے لاشے دیکھے تو آگ بگولا ہو گئے، اور ان کے قتل کا الزام حضرت صالح علیہ السلام پر دھرا اور ان کے پیچھے پڑ گئے آپ کی برادری آڑے آگئی اور قوم کی دست برد سے آپ کو بچا لیا، آپ ان کے شرور و فتن سے بچنے کے لئے روپوش ہو گئے اور ایک اور شمودی قبیلہ بنو غنم کے سردار نفیل کے پاس آ کر پناہ گزین ہوئے، قوم پر عذاب کی علامات چہرے بگڑنے کی صورت میں شروع ہو گئی تھیں، تب تو وہ جوش انتقام میں یہاں بھی آپ کے تعاقب میں پہنچے لیکن نفیل نے ان کو آپ تک پہنچنے نہیں دیا، پھر آپ اپنے ساتھ اہل ایمان کو لے کر وہاں سے نکلے، اور ایک روایت کے مطابق شام کے علاقہ رملہ (جو موجودہ فلسطین میں شامل ہے) میں آ کر قیام پذیر ہو گئے۔

امام بغوی رحمہ اللہ نے ان اہل ایمان کی تعداد چار ہزار ذکر فرمائی ہے (اس بارے میں اور بھی روایات ہیں) دوسری روایت کے مطابق یمن کے علاقہ ”حضرموت“ میں آ کر قیام کیا اور یہاں آنے کے فوراً بعد آپ کو سفر آخرت پیش آ گیا اسی وجہ سے یہ علاقہ ”حضرموت“ کے نام سے موسوم ہوا (یعنی یہاں آپ پر موت نے حاضری دی) اور ایک روایت یہ بھی ہے کہ آپ حرم کی تشریف لائے اور یہیں ۵۰ سال کی عمر میں آپ نے رحلت فرمائی۔ واللہ اعلم بحقیقۃ الاحوال۔ اور حضرت وہب بن منبہ سے ایک یہ روایت بھی منقول ہے کہ عذاب نازل ہو کر جب قوم ہلاک ہوئی ۱۔ تب آپ وہاں سے مومنین کو لے کر نکلے قرآن کے ظاہری الفاظ سے اسی کی تائید ہوتی ہے کیونکہ قرآن مجید میں قوم کے ہلاک ہونے کے بعد ان کی لاشوں کے پاس کھڑے ہو کر آپ کا خطاب کرنا مذکور ہے ۲۔ (بقیہ صفحہ ۶۳ پر ملاحظہ کریں)

۱۔ عذاب کا حال علامہ آلوسی رحمہ اللہ نے یوں بیان فرمایا ہے ”ولما کان الیوم الرابع وارتفع الضحی تحنطوا بالصبر وتکفنونوا بالانطاع فاتتهم صیحة من السماء فتقطع قلوبہم وھلکوا جمیعاً“ (روح المعانی ج ۵ ص ۱۶۷) یعنی چوتھے دن جب جاشت کے قریب ہوا تو ان لوگوں نے ایلاء نامی کڑوی بوٹی کا عرق نچوڑ کر یا اس کے پتے کوٹ کر اس سے اپنے جسموں کو لپیٹا تاکہ تم حنوط زدہ ہو کر لاشیں گلے سڑنے سے محفوظ رہیں اور چڑے کے بڑے بڑے ٹکڑے کفن کے طور پر اپنے اجسام پر لپیٹ لئے، پھر آسمان سے ایسی ہولناک خوفناک اور ہیبت ناک چیخ بلند ہوئی کہ اس کے صدمے سے ان کے دل پھٹ گئے اور سب کے سب ہلاک ہو گئے۔

۲۔ جس کا ذکر سورہ اعراف کی اس آیت میں ہے ”فتسولی عنہم وقال یقوم لقد ابغلتکم رسالۃ ربی ونصحت لکم ولکن لاتحبون الناصحین“، یعنی صالح ان کی بے جان لاشوں سے یہ خطاب کرتے ہوئے وہاں سے اٹھے پھر یہ کہ بھائیو! میں اپنے اللہ کا پیغام یقیناً پہنچا چکا اور تمہاری خیر خواہی میں کوئی کسر نہ چھوڑ رکھی، لیکن تم تو خیر خواہوں کو پسند ہی نہیں کرتے۔

الہی ہو گئیں سب تدبیریں کچھ نہ دوانے کا کیا

بہ سلسلہ: صحابہ کے سچے قصے

طارق محمود

صحابی رسول حضرت عکرمہ بن ابی جہل (قطا)



یہ فتح مکہ کے بعد کا زمانہ ہے، دربار نبوی ﷺ سجا ہوا ہے، اتنے میں ایک خاتون ایک شخص کو حضور ﷺ کی خدمت میں لاتی ہیں، حضور ﷺ اس شخص کو دیکھ کر انتہائی خوشی کا اظہار کرتے ہوئے فرماتے ہیں:

”محبابیا الراکب المهاجر“ یعنی اے پردیسی سوار خوش آمدید!

وہ شخص اس خاتون کی طرف اشارہ کر کے یوں گویا ہوا ”مجھے ان سے معلوم ہوا ہے کہ آپ نے مجھے پناہ اور امان دے دی ہے (یعنی میری جان و مال کی حفاظت و سلامتی کو قبول فرمایا ہے)“ حضور ﷺ نے فرمایا ہاں تم مامون ہو، حضور ﷺ کے اس رحم و کرم اور غنودہ رگزر کو دیکھ کر اس شخص نے فرطِ ندامت سے سر جھکا لیا اور اس کے ذہن میں اپنی سابقہ زندگی کا سارا خاکہ آ گیا کہ کس طرح اس نے اپنی ساری قوتیں اسلام اور مسلمانوں کے خلاف صرف کیں، ان گزشتہ باتوں کا تصور کر کے اور حضور ﷺ کا رحم و کرم دیکھ کر اس کا سر ندامت سے جھک گیا اور سر جھکا کر ان الفاظ کے ساتھ اسلام کی حقانیت کا اعتراف کیا:

”میں شہادت دیتا ہوں کہ اللہ ایک ہے، اور اس کا کوئی شریک نہیں، آپ اس کے بندے اور

رسول ہیں، آپ سب سے زیادہ نیک، سب سے زیادہ سچے اور سب سے زیادہ عہد کو پورا

کرنے والے ہیں“

اسلام قبول کرنے کے بعد اس شخص نے اپنے گزشتہ گناہوں کی فہرست پر نظر ڈالی، تو سارے گناہ ایک ایک کر کے اس کے سامنے آ گئے تو اس نے ان الفاظ میں حضور ﷺ سے معافی کی درخواست کی:

”یا رسول اللہ! میں کئی مواقع پر آپ کے ساتھ عداوت اور دشمنی کا ثبوت دے چکا ہوں، آپ

کے خلاف کئی جنگوں میں شریک ہوا، مسلمانوں کے ساتھ لڑنے کے لئے میدان میں گھوڑے

دوڑائے، آپ میرے ان گناہوں کی مغفرت کی دعا فرمادیجئے“

اس کی درخواست پر حضور ﷺ نے اس کے لئے دعاء مغفرت فرمائی، پھر اس نے عرض کیا:

”یا رسول اللہ! آپ کے علم میں میرے لئے جو چیز سب سے زیادہ بہتر اور باعثِ خیر ہو اس کی

مجھے تلقین فرمائیے“

حضور ﷺ نے اللہ کی وحدانیت اور اپنے بندہ اور رسول ہونے کی تعلیم دی۔

ان تمام امور کے بعد اس شخص کو اپنے گزشتہ گناہوں کی تلافی کی فکر ہوئی، اس نے عرض کیا:

”یا رسول اللہ! جس قدر روپیہ میں اللہ کی راہ میں رکاوٹیں ڈالنے کے لئے خرچ کیا کرتا تھا،

اب اللہ کی قسم اس سے دو گنا میں اللہ کی راہ میں خرچ کروں گا، اور اللہ تعالیٰ کی راہ کی مخالفت

کے لئے جس قدر لڑائیاں میں نے لڑیں اب اس سے دو گنا جہاد کروں گا“

یہ خوش نصیب شخص جس نے دربار نبوی ﷺ میں اس طرح اسلام قبول کیا اور اپنا جذبہ جہاد اور قربانی پیش کی، حضرت عکرمہ بن ابی جہلؓ اور خاتون ان کی بیوی تھیں، جنہوں نے ان سے پہلے فتح مکہ کے موقع پر اسلام قبول کر لیا تھا، اور حضور ﷺ سے اپنے شوہر کے لئے امان طلب کر لی تھی، پھر اپنے شوہر حضرت عکرمہؓ کی تلاش میں نکل کھڑی ہوئیں، جو فتح مکہ کے بعد مکہ مکرمہ چھوڑ کر یمن کی طرف نکل گئے تھے، مگر جب یمن جانے کے لئے کشتی پر سوار ہوئے تو سلامتی کے ساتھ سفر کرنے کے لئے ”لات وعزیٰ“ (خاص بتوں کا نام) کا نعرہ لگایا، دوسرے ساتھیوں نے کہا یہاں ”لات وعزیٰ“ کا کام نہیں، یہاں صرف اللہ کو پکارنا چاہئے، یہ بات حضرت عکرمہؓ کے دل پر کچھ ایسا اثر کر گئی کہ انہوں نے فوراً کہا کہ اگر دریا میں اللہ ہے تو خشکی میں بھی وہی اللہ ہے، پھر کیوں نہ مجھے محمد ﷺ کے پاس لوٹ جانا چاہئے۔ چنانچہ راستے ہی سے واپس ہو گئے، واپسی میں راستے میں ان کی بیوی بھی مل گئیں جو ان کو تلاش کر رہی تھیں، بیوی نے ان سے کہا میں ایک ایسے انسان کے پاس سے آ رہی ہوں جو سب سے نیک، سب سے زیادہ بہتر اور سب سے زیادہ صلہ رحمی کرنے والا ہے، میں نے اس سے تمہاری جان بخشی کرائی ہے، بیوی کی باتیں سن کر حضرت عکرمہؓ مکہ مکرمہ پہنچے اور اسلام قبول کر لیا۔

☆.....نسب نامہ

حضرت عکرمہؓ کا نسب نامہ اس طرح ہے، عکرمہ بن ابی جہل بن ہشام بن مغیرہ بن عبد اللہ بن عمرو بن مخزوم بن یقط بن مرہ بن کعب بن لؤی بن قرشی مخزومی۔

☆.....اسلام سے پہلے

حضرت عکرمہؓ اسلام لانے سے پہلے مشہور دشمن اسلام ابو جہل کے بیٹے تھے، اسلام اور مسلمانوں کے سخت دشمن تھے، اور مسلمانوں کی مخالفت میں پیش پیش رہتے تھے، غزوہ بدر میں مسلمانوں کے خلاف بڑی سرگرمی سے حصہ لیا، اس معرکہ میں ان کا باپ دو انصاری نوجوانوں حضرت معوذ اور معاذ رضی اللہ عنہما کے

ہاتھوں مارا گیا، باپ کو خاک و خون میں تڑپتا دیکھ کر انہوں نے ابو جہل کے قاتل حضرت معاذؓ پر تلوار کا ایسا وار کیا کہ حضرت معاذؓ کا ہاتھ لٹک گیا۔ بدر کے بعد جن لوگوں نے ابوسفیان کو بدر کے مقتولین کے انتقام پر آمادہ کیا تھا ان میں حضرت عکرمہؓ بھی شامل تھے..... جنگِ احد میں کچھ دستوں کی کمان حضرت خالد بن ولیدؓ اور حضرت عکرمہؓ کے پاس تھی..... ۵ھ میں جب تمام مشرکین عرب نے اپنے اپنے قبیلوں کو ساتھ لے کر مدینہ پر چڑھائی کی تو حضرت عکرمہؓ بھی ”بنی کنانہ“ کو لے کر اس لشکر میں شامل ہوئے۔ فتح مکہ میں اہل مکہ نے بغیر کسی مقابلہ کے ہتھیار ڈال دیئے تھے لیکن بعض وہ لوگ جن میں تعصب و ضد زیادہ تھی، انہوں نے مزاحمت کی، ان میں حضرت عکرمہؓ بھی شامل تھے، غرض شروع سے آخر تک ہر موقعہ پر انہوں نے اپنی اسلام دشمنی کا پورا ثبوت دیا۔

☆..... اسلام لانے کے بعد عبادت کا جذبہ

حضرت عکرمہؓ کو گزشتہ گناہوں کی تلافی کی بڑی فکر تھی، اس لئے قبولِ اسلام کے بعد اس پیشانی کو جو برسوں ”لات و عزیٰ“ کے سامنے سجدہ ریز ہو چکی تھی، اللہ تعالیٰ کے لئے وقف کر دیا، اربابِ سیر اُن کے بارے میں لکھتے ہیں ”ثُمَّ اجْتَهَدَ فِي الْعِبَادَةِ“، یعنی ”قبولِ اسلام کے بعد انہوں نے عبادت میں بڑی مشقت کی“، قرآن مجید کے ساتھ بہت محبت تھی، اس کو چہرہ پر رکھ کر نہایت بے قراری کے ساتھ ”كِتَابُ رَبِّي، كِتَابُ رَبِّي“ (میرے رب کی کتاب، میرے رب کی کتاب) کہہ کر روتے تھے۔

☆..... انفاق فی سبیل اللہ:

جتنی دولت اسلام کے خلاف خرچ کر چکے تھے، اس سے دو گنی اللہ کی راہ میں خرچ کرنے کا انہوں نے عزم کیا تھا، اس عزم کو انہوں نے فتنہ ارتداد اور شام کی معرکہ آرائیوں میں پورا کیا، اور ان کے مصارف کے لئے بیت المال سے ایک جہ بھی نہیں لیا، جب شام پر فوج کشی کے انتظامات ہو رہے تھے، تو حضرت ابوبکر صدیقؓ معائنہ کے لئے تشریف لائے، معائنہ کرتے کرتے ایک خیمہ کے پاس پہنچے اس کے چاروں طرف گھوڑے، نیزے اور سامانِ جنگ نظر آیا، قریب جا کر دیکھا تو خیمہ میں حضرت عکرمہؓ نظر آئے، حضرت ابوبکر صدیقؓ نے سلام کیا اور جنگ کے اخراجات کے لئے رقم دینی چاہی، حضرت عکرمہؓ نے قبول کرنے سے انکار کر دیا، اور فرمایا مجھے ضرورت نہیں میرے پاس دو ہزار دینار ہیں، حضرت ابوبکرؓ نے ان کے لئے دعائے خیر فرمائی۔ (جاری ہے.....)

۵۵ آداب تجارت (قسط ۵)

(۹)..... مال کی بے جا تعریف کرنے اور قسم کھانے سے پرہیز کرنا

بیچتے وقت اپنے مال کی حد سے زیادہ تعریف کرنا اور خریدتے وقت مذمت کرنا اور مال کو بیچنے کے لئے قسمیں کھانا اگرچہ سچی قسم ہو، یہ ایسے طریقے ہیں جن کی وجہ سے مال بک تو جاتا ہے مگر اس کی برکت ختم ہو جاتی ہے، لہذا اس سے بچنا چاہئے، البتہ اگر گاہک کو پتہ نہ ہو تو اسے مال کا صحیح صحیح تعارف کر دینے میں کوئی حرج نہیں۔

❁..... حضور اقدس ﷺ نے فرمایا اگر تاجر میں چار صفات پیدا ہو جائیں تو اس کی کمائی پاکیزہ ہو جاتی ہے (۱) جب کوئی چیز خریدے تو اس کی مذمت (برائی) نہ کرے (۲) جب اپنی چیز بیچے تو اس کی (بے جا) تعریف نہ کرے (۳) بیع میں دوھوکہ بازی نہ کرے (۴) بیچتے وقت قسم نہ کھائے (ترغیب ج ۳ ص ۴۶)

ایک حدیث میں فرمایا گیا ”الْحَلْفُ مَنْفَعَةٌ لِلْسَّلْعَةِ مُمْحِقَةٌ لِلْبُرْكَاتِ“ (بخاری، بیوع حدیث نمبر ۲۰۸۷) یعنی ”قسم کھانے سے سودا تو بک جاتا ہے مگر اس کی وجہ سے برکت ختم ہو جاتی ہے“، بعض لوگوں کی یہ عادت ہوتی ہے کہ وہ ایک چیز کو بیچنے کے لئے اس کی لمبی چوڑی تعریفیں اور قسم پر قسم کھاتے چلے جاتے ہیں، اس سے بھی حضور اقدس ﷺ نے منع فرمایا ہے، چنانچہ آپ ﷺ نے فرمایا ”تم بیع کرتے وقت کثرت سے قسمیں مت کھایا کرو کیونکہ اس سے سودا بک جاتا ہے پھر اس کی برکت ختم ہو جاتی ہے“ (ترغیب ج ۳ ص ۵۰)

بہت سے لوگوں کی جھوٹی قسمیں کھا کر سامان فروخت کرنے کی عادت ہوتی ہے، اس میں جہاں دنیاوی نقصان ہے کہ تجارت کی برکت ختم ہو جاتی ہے وہاں آخرت کا نقصان بھی ہے کہ یہ ایک بڑا گناہ ہے، جس پر آخرت میں عذاب کا خطرہ ہے۔

❁..... حضرت عبداللہ بن اوفیؓ سے روایت ہے کہ ایک شخص بازار میں اپنے سودے کو بیچنے لگا اور بیچتے وقت اس نے یہ قسم کھائی کہ خدا کی قسم مجھے اس سامان کی اتنی قیمت پر پیشکش کی گئی ہے حالانکہ اسے پیشکش نہیں کی گئی تھی، اس کا مقصد صرف یہ تھا کہ ایک مسلمان کو غلط تاثر دے کر زیادہ قیمت وصول کر لے

اس پر یہ آیت نازل ہوئی:

”إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَهُمْ عَذَابٌ أَلِيمٌ“ (آل عمران آیت ۷۷)

جس کا ترجمہ ہے وہ لوگ جو اللہ تعالیٰ کے عہد اور اپنی قسموں کے ذریعے تھوڑی سی قیمت خریدتے ہیں ان کے لئے آخرت میں کوئی حصہ نہیں اور ان کے لئے دردناک عذاب ہوگا

(بخاری، بیوٹ حدیث نمبر ۲۰۸۸)

❁..... ایک حدیث میں آیا ہے کہ اللہ تعالیٰ تین قسم کے لوگوں پر قیامت کے دن نہ نظرِ رحمت فرمائیں گے اور نہ ان سے بات کریں اور نہ ان کو پاک و صاف فرمائیں گے اور ان کے لئے دردناک عذاب ہوگا، ان میں سے ایک شخص وہ ہے جو ہمیشہ سامان خریدتے وقت بھی قسم کھاتا ہے اور بیچتے وقت بھی قسم کھاتا ہے اور جھوٹی قسم کے ذریعے اپنے مال تجارت کو فروخت کرتا ہے، اس حدیث کی بعض روایات میں آتا ہے کہ اللہ تعالیٰ ایسے شخص سے بغض رکھتے ہیں (ترغیب ج ۳ ص ۴۷، ۴۸، ۴۹)

ظاہر ہے کہ جس شخص سے اللہ تعالیٰ بغض فرماتے ہیں، وہ اللہ کی نظرِ رحمت سے محروم ہے اور آخرت میں عذاب کا مستحق ہے دنیا میں اس کی تجارت کیسے کامیاب ہو سکتی ہے۔

❁..... حضرت ابو سعیدؓ فرماتے ہیں: ایک دیہاتی بکری لے کر گزرا تو میں نے اس سے پوچھا آپ تین درہم کے بدلے میں بیچتے ہیں، تو اس نے کہا خدا کی قسم نہیں، پھر اس نے تین درہم میں بیچ دی تو میں نے اس کا تذکرہ حضور اقدسؐ سے کیا، آپؐ نے فرمایا اس شخص نے اپنی آخرت کو دنیا کے بدلے بیچ ڈالا (ترغیب ج ۳ ص ۴۹)

امام غزالی رحمہ اللہ نے ایک واقعہ نقل کیا ہے کہ ایک بزرگ یونس بن عیدریشم کی تجارت کیا کرتے تھے، مگر اس کی تعریف نہیں کرتے تھے، ایک دن وہ ریشم نکالنے لگے تو ان کے شاگرد نے خریدار کے سامنے کہا ”مولیٰ مجھے جنت کے کپڑے عطا فرما (جو ریشم کے ہونگے جیسا کہ قرآن مجید میں مذکور ہے) یونس بن عبید یہ سمجھ کر کہ شاگرد کے اس جملے سے مال کی تعریف ہوئی جو صحیح نہیں، ریشم نکالنا بند کر دیا اور جس سے ریشم نکالا کرتے تھے اسے پھینک دیا اور اس کا روبا کو ترک کر دیا (کیا عسالت)

امام غزالی رحمہ اللہ نے تو یہاں تک لکھا ہے کہ اگر خریدار پہلے سے چیز کو جانتا ہوا اور اس کے بارے میں اسے

معلومات حاصل ہوں تو اس چیز کی سچی تعریف بھی نہیں کرنی چاہئے۔

ان احکام سے اگر آج ہم اپنی تجارت کا موازنہ کریں تو معلوم ہوتا ہے کہ ہماری تجارت کو ان سے دُور کی نسبت بھی نہیں، آج جو شخص جتنا جھوٹ بولنے والا، باتونی اور اپنی باتوں سے لوگوں کو متاثر کر کے خریدنے پر آمادہ کر سکتا ہو وہ اتنا ہی کامیاب تاجر شمار کیا جاتا ہے، اپنی اشیاء کی حد سے زیادہ تعریف کرنا، انہیں حقیقت سے بڑھا کر پیش کرنا، جھوٹی قسمیں کھا کر اشیاء کو بیچنا، تجارت کا عام معمول بن چکا ہے، ان سے بڑھ کر کمپنیاں اپنی مصنوعات کی تشہیر اور تعریف کے لئے اخبارات، بینرز، دیواروں اور سائن بورڈوں پر جواشتہارات لگاتی ہیں ان میں جہاں مبالغہ آمیز اور جھوٹی تعریف ہوتی ہے، وہاں گاہکوں کو مائل کرنے کے لئے عورتوں کی عریاں (نگی) تصویریں بھی بنائی جاتی ہیں، بلکہ اب تو یہ تصویریں تشہیر کا لازمی جزو بن چکی ہیں، اور اس پر بھاری اخراجات کئے جاتے ہیں۔

پھر ظلم یہ ہے کہ گناہ اور بے حیائی پر مشتمل اس تشہیر کے اخراجات کو اشیاء کی لاگت میں شامل کر کے صارفین سے ہی وصول کیا جاتا ہے، بلکہ اب تو یہ تعریف و تشہیر بھی ایک فن بن چکا ہے اور اس کے لئے مستقل کمپنیاں وجود میں آ چکی ہیں، جو مصنوعات کی تعریف و تشہیر کے نئے نئے طریقے اختیار کرتی ہیں، اس کے لئے ماڈل گرلز کی خدمات لی جاتی ہیں جو اپنے عریاں جسم، مسکراہٹوں اور مخصوص پوز کے ذریعے اشیاء کو خود دیا تصویر کے ذریعے پیش کرتی ہیں، اور گاہکوں کو خریداری کے لئے مائل یا قائل کرتی ہیں، بلکہ یہ جسم فروشی اس وقت دنیا کا سب سے مہنگا کاروبار ہے، ایک ماڈل اپنے اس جسم فروشی پر لاکھوں کروڑوں ڈالر کماتی ہے، ہمارے تاجر حضرات بھی اب آداب و انداز میں بڑے فخر سے یورپ کی تقلید کرتے ہیں، اور ان کو ذرا بھی یہ احساس نہیں ہوتا کہ یہ تعریف و تشہیر کتنے گناہوں کا مجموعہ ہے، اس سے ہماری تجارت میں کتنی بے برکتیاں پیدا ہو رہی ہیں اور اس کی وجہ سے ہماری تجارت حضور اقدس ﷺ کے اُسوہ سے کتنی دور ہوتی جا رہی ہے، اس کی وجہ یہ ہے کہ ہم نے اپنا مقصود پیسہ کمانا بنا لیا ہے، اس کے لئے ہمیں جو حربہ استعمال کرنا پڑے اسے اختیار کرتے ہیں، قطع نظر اس کے کہ وہ جائز ہے یا ناجائز، لیکن اس کا انجام بڑا خطرناک ہے اس پر ہر مسلمان کو غور کرنا لازم ہے۔

(جاری ہے.....)



□ صدقہ، خیرات کی فضیلت و اہمیت

ایک حدیث میں حضور اقدس ﷺ کا ارشاد مبارک ہے کہ:

بَاكِرُوا بِالصَّدَقَةِ فَإِنَّ الْبَلَاءَ لَا يَنْتَحِطُّهَا (جامع صغیر ص ۸۷ بحوالہ طبرانی والبیہقی)

یعنی ”صدقہ کرنے میں جلدی کرو اس لیے کہ مصائب صدقہ کو پھلانگ نہیں سکتے“

اس حدیث مبارکہ میں حضور ﷺ نے صدقہ کرنے میں جلدی کرنے کی ترغیب دی ہے اور اس کی وجہ یہ بیان فرمائی کہ صدقہ کر دینے کی صورت میں انسان بلاؤں اور مصیبتوں سے محفوظ ہو جاتا ہے، لہذا عقلمندی یہ ہے کہ ایک مسلمان دنیا اور آخرت کی مصیبتوں اور پریشانیوں میں مبتلا ہونے سے پہلے ہی اس سے بچاؤ کا انتظام کر لے، جس کا طریقہ حضور ﷺ نے اس حدیث میں اپنی امت کو صدقہ کا جلدی اہتمام کرنا بتلایا ہے۔

ایک حدیث مبارکہ میں ہے کہ:

إِنَّ الصَّدَقَةَ لِتُطْفِئِيَ غَضَبَ الرَّبِّ وَتَذْفَعُ مِثْنَةَ السُّوءِ (ترمذی ج ۱ ص ۸۴)

یعنی ”صدقہ اللہ تعالیٰ کے غصے کو ٹھنڈا کرتا ہے اور بُری موت کو دور کرتا ہے“

اس حدیث سے بھی صدقہ کرنے کی بہت زیادہ اہمیت معلوم ہوتی ہے۔

قرآن مجید میں بھی صدقہ خیرات کرنے کے بہت زیادہ فضائل بیان ہوئے ہیں اور کئی آیات اللہ تعالیٰ کے راستہ میں مال خرچ کرنے کے فضائل کے بارے میں نازل ہوئی ہیں، چنانچہ ایک آیت میں ہے:

وَأَنْفَقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ (البقرة آیت ۱۹۵)

یعنی ”اللہ تعالیٰ کے راستے میں خرچ کرو اور اپنے ہاتھوں اپنی جانوں کو ہلاکت میں نہ ڈالو“

اس آیت میں اللہ کے راستے میں خرچ کرنے کے ذریعے ہلاکت سے بچنے کی تعلیم دی گئی ہے جس سے اس طرف اشارہ ہو گیا کہ ”انفاق فی سبیل اللہ“ یعنی صدقہ خیرات کرنے سے ہلاکت سے حفاظت ہوتی ہے۔

اسی طرح قرآن مجید میں ہے کہ اللہ کے راستے میں ایک دانہ خرچ کرنے کا ثواب سات سو یا اس سے بھی زیادہ دانے خرچ کرنے کے برابر ہے (البقرة آیت ۲۶۱) ایک موقع پر صدقہ کرنے کا فائدہ یہ بیان فرمایا گیا:

يَمْحَقُ اللَّهُ الرِّبَا وَيُرْبِي الصَّدَقَاتِ (البقرة آیت ۲۷۶)

یعنی ”اللہ تعالیٰ سود (اور مال حاصل کرنے کے حرام ذرائع اختیار کرنے) سے مال میں کمی کرتا ہے اور صدقہ (خیرات) کرنے سے مال میں اضافہ فرماتا ہے“
لہذا جس طرح مال میں اضافے کی اور تدابیر اختیار کی جاتی ہیں اسی طرح صدقہ، خیرات کے ذریعے بھی مال میں اضافہ کرنے کی صورت اختیار کرنی چاہئے۔
قرآن و حدیث میں اللہ کے راستے میں خرچ کرنے کے جو بے شمار فضائل آئے ہیں، اس کے لئے یہ ضروری نہیں کہ بندہ بہت زیادہ مال خرچ کرے تو اُسے یہ فضائل حاصل ہوں گے بلکہ حدیث میں ہے کہ آپ ﷺ نے ارشاد فرمایا:

اتَّقُوا النَّارَ وَلَوْ بِشِقِّ تَمْرَةٍ (بخاری ج ۱ ص ۵۰۸)

یعنی ”آگ سے بچو، چاہے کھجور کا ایک ٹکڑا (صدقہ کرنے) کے ذریعہ سے ہو“
اس حدیث سے واضح ہو گیا کہ اللہ کے راستے میں آسانی سے جتنا مال بھی اخلاص کے ساتھ خرچ کرنے کی حیثیت ہوتا مال خرچ کر دینا چاہئے اور مال کے کم ہونے کی وجہ سے اپنے آپ کو اس فضیلت سے محروم نہیں رکھنا چاہئے۔
ایک حدیث میں حضور ﷺ نے ارشاد فرمایا:

يَا ابْنَ آدَمَ إِنَّكَ إِذَا تُبْدِلَ الْفَضْلَ خَيْرٌ لَّكَ وَإِنْ تُمَسِّكُهُ شَرٌّ لَّكَ وَلَا تَلَامُ

عَلَى كِفَافٍ (مسلم ج ۱ ص ۳۳۲)

یعنی ”اے آدم کے بیٹے! تو ضرورت سے زیادہ مال (صدقہ، خیرات) میں لگا دے تو یہ تیرے لیے بہتر ہے اور اگر تو اُسے روک کر رکھے تو یہ تیرے لیے بُرا ہے، البتہ بقدرِ ضرورت مال اپنے پاس رکھنا بُرا نہیں“
اس حدیث مبارکہ سے بہت اہم بات معلوم ہوئی کہ بندہ اللہ کے راستے میں کیا خرچ کرے؟ اس کے بارے میں آپ ﷺ نے فرمایا کہ جو مال ضرورت سے زیادہ ہو اُسے خرچ کر دیا جائے لیکن اس کا یہ مطلب نہیں کہ ضرورت سے زیادہ تمام مال خرچ کر کے پھر لوگوں کی طرف دیکھنے لگے اور لوگوں سے سوال کرنے لگے، اس کا مطلب ایک دوسری حدیث میں یہ بیان ہوا ہے کہ بہترین صدقہ وہ ہے جو غنی سے ہو (نسائی ج ۱ ص ۳۵۱) یعنی اتنا صدقہ کرنا کہ پھر دوسروں کا محتاج ہو جائے، یہ اسلام کی تعلیم نہیں۔

مسلم شریف کی ایک حدیث میں آپ ﷺ نے ایک واقعہ بیان فرمایا جس سے صدقہ خیرات کی اہمیت واضح

ہوتی ہے: حضرت ابو ہریرہ رضی اللہ عنہ حضور ﷺ سے نقل کرتے ہیں کہ آپ نے ارشاد فرمایا کہ کوئی شخص کسی جنگل میں تھا، اچانک اس نے بادل میں یہ آواز سنی کہ فلاں شخص کے باغ کو پانی دو، تو اس آواز کے ساتھ وہ بادل چلا اور ایک سیاہ پتھر لی زمین میں خوب پانی برسا اور سب پانی ایک نالے میں جمع ہو کر چلا، یہ شخص بھی اس پانی کے پیچھے چلتا رہا تو آگے چل کر کیا دیکھتا ہے کہ ایک شخص اپنے باغ کو اس پانی سے سیراب کر رہا ہے؟ اُس نے اس باغ والے سے پوچھا کہ اے اللہ کے بندے آپ کا نام کیا ہے؟ اس نے وہی نام بتایا جو اس نے بادل میں سنا تھا، پھر اس باغ والے نے اس سے سوال کیا کہ اے اللہ کے بندے! میرا نام کیوں پوچھتے ہو؟ اس نے جواب میں کہا کہ میں نے اس بادل میں جس سے یہ پانی برسا ہے ایک آواز سنی کہ آپ کا نام لے کر کہا کہ اس کے باغ کو پانی دے، آپ اس باغ میں کیا عمل کرتے ہو کہ اس قدر مقبول ہے۔ اس نے کہا، جب تو نے یہ بات پوچھ ہی لی تو سُن! میں اس کی کُل پیداوار کو دیکھتا ہوں، اس میں سے ایک تہائی خیرات کر دیتا ہوں، ایک تہائی اپنے لئے اور بال بچوں کے لئے رکھ لیتا ہوں، اور ایک تہائی پھر اسی باغ میں لگا دیتا ہوں (مسلم و مسند احمد)

فائدہ: اللہ کے نام کی صرف ایک تہائی آمدنی خرچ کرنے پر کس قدر برکت ہے کہ غیب سے اس کے باغ کی پرورش کا سامان ہوتا ہے اور صدقہ کرنے سے مال کم ہونے کے بجائے اور بڑھتا ہے۔ اس حدیث شریف سے ایک بہترین سبق اور بھی حاصل ہوتا ہے وہ یہ ہے کہ آدمی کو اپنی آمدنی کا کچھ حصہ اللہ کے راستے میں خرچ کرنے کے لئے متعین کر لینا زیادہ مفید ہے اور تجربہ بھی یہی ہے (فضائل صدقات حصہ اول فصل اول بتغیر) جو مال اللہ تعالیٰ کی رضا مندی اور خوشنودی کے لئے غریبوں، مسکینوں کو دیا جاتا ہے یا خیر کے کسی کام میں خرچ کیا جاتا ہے وہ صدقہ و خیرات کہلاتا ہے (فتاویٰ محمودیہ ج ۷ ص ۲۶۲، آپ کے مسائل اور ان کا حل ج ۳ ص ۳۳۰) ضرورت مند غریب کو نقد روپیہ پیسہ دے دے، کھانا کھلا دے یا کپڑے دیدے یا اور کوئی ضرورت کی چیز دیدے سب جائز ہے، کوئی خاص چیز ضروری نہیں۔ صدقہ و خیرات کے لئے چند اصول سمجھ لینا چاہئیں۔

(۱)..... صدقہ و خیرات کے لئے عمل میں اخلاص ضروری ہے اور اخلاص کے لئے چھپ کر عمل کرنا زیادہ مناسب اور افضل ہے۔

(۲)..... اللہ کے حضور جو چیز پیش کی جاتی ہے بعینہ وہی نہیں پہنچتی بلکہ اس کا تقویٰ اور اخلاص پہنچتا ہے لہذا یہ عقیدہ نہ رکھا جائے کہ بعینہ وہی چیز اللہ کے حضور پہنچے گی۔

لَنْ يَنَالَ اللَّهُ لُحُومُهَا وَلَا دِمَائُهَا وَلَكِنْ يَنَالُهُ التَّقْوَىٰ مِنْكُمْ (حج آیت ۳۷)

(۳)..... صدقہ و خیرات میں کوئی خاص چیز مثلاً بکرا بکری اور وہ بھی کالایا خاص کھانا ہی ضروری نہیں بلکہ ہر ایسی چیز کا صدقہ کیا جاسکتا ہے جس سے غریب کی ضرورت پوری ہو جائے۔

(۴)..... صدقہ کے اصل مستحق غریب لوگ ہیں لہذا غریبوں کو دینے کا اہتمام کرنا چاہئے۔ اگر کسی کے بارے میں معلوم ہو جاوے کہ یہ شخص حقیقت میں محتاج نہیں ہے بلکہ اس نے کھانے کمانے کا یہی پیشہ کر لیا ہے کہ بھیک مانگتا ہے (جیسا کہ آج کل عام طور پر مانگنے کھانے والوں کا حال ہے) تو ایسے شخص کو صدقہ دینا حرام ہے اور اس کو مانگنا بھی حرام ہے خوب سمجھ لو! اپنے رشتہ دار غریب کو صدقہ دینے میں دوا ہر اثواب ہے۔ اسی طرح کسی طالب علم یا مجاہد کو دینے میں بھی دوگنا اجر ہے۔

(۵)..... صدقہ نقدی کی صورت میں دینا زیادہ بہتر ہے کیونکہ اس میں اخلاص بھی زیادہ ہے کہ چھپا کر دینا آسان ہے اور غریبوں کے لئے زیادہ مفید بھی ہے، کیونکہ غریبوں کی مختلف موقعوں پر مختلف ضرورتیں ہوتی ہیں۔ نقدی سے غریب اپنی ہر قسم کی ضرورت پوری کر سکتا ہے (مثلاً لباس کی ضرورت ہو تو پیسوں سے اس کو خرید سکتا ہے، دوا کی ضرورت ہو تو وہ لے سکتا ہے وغیرہ وغیرہ) اور اگر فی الحال اس کو ضرورت نہ ہو تو اپنی آئندہ کی ضروریات کے لئے رکھ سکتا ہے اور اپنے بال بچوں کی بھی ہر قسم کی ضرورت پوری کر سکتا ہے اور بال بچے اس کے پاس موجود نہ ہوں تو دوسری جگہ ان کی ضرورت کے لئے یہ رقم بھیج سکتا ہے۔

(۶)..... صدقہ کا ایک صحیح طریقہ یہ ہے کہ غریبوں کی ضرورت کے مطابق ان کا تعاون کیا جائے مثلاً مریض کو دوا، مسافر کو کرایہ ٹکٹ وغیرہ کا خرچ، بھوکے کو کھانا اور برہنہ کو لباس، جوتا، سردی میں بے سرو سامان کو مکمل، رضائی اور گرم لباس وغیرہ غرض یہ کہ غریب کی ضرورت پوری کرنے کا خیال رکھا جائے۔

صدقہ کی ایک قسم صدقہ جاریہ ہے:

حضرت ابو ہریرہ رضی اللہ عنہ سے روایت ہے کہ حضور ﷺ نے فرمایا کہ جب آدمی مرجاتا ہے تو اس کے اعمال کا ثواب ختم ہو جاتا ہے، مگر تین چیزیں ایسی ہیں کہ جن کا ثواب مرنے کے بعد بھی ملتا رہتا ہے، ایک صدقہ جاریہ، دوسرے وہ علم جس سے لوگوں کو نفع پہنچتا رہے، تیسرے نیک صالح اولاد جو اس کے لئے مرنے کے بعد دوا کرتی رہے (مسلم، ترمذی، ابوداؤد و نسائی و احمد) (ماخوذ از پانی کا بحر ان اور اس کا حل، مرتبہ: حضرت مولانا مفتی محمد



کھانے پینے کے آداب (قسط ۳)



..... کھانے کے دوران تھوکنے اور ناک صاف کرنے سے پرہیز کیجئے، اگر ضرورت ہو تو دوسرے کی نظر سے بچا کر اپنا تقاضا پورا کر لیجئے۔

..... کھانے کے دوران اگر چھینک آئے تو اپنے منہ کو کھانے اور دوسروں کی طرف سے پیچھے یاد دوسری جانب کر لیجئے، اور منہ پر ہاتھ یا کوئی رومال وغیرہ رکھ لیجئے۔

..... بہت تیز گرم کھانا جو برداشت نہ ہو سکے یا مضر ہو کھانے سے پرہیز کیجئے، کچھ گرم ہو تو حرج نہیں، اگر ٹھنڈا ہو تو گرم کرنے میں حرج نہیں، جو چیز ٹھنڈی ہو کر بے مزہ ہو جائے جیسے چائے، کافی وغیرہ قدرے گرم پینے میں حرج نہیں، طبی لحاظ سے کھانا تازہ اور گرم کھانا مناسب ہے، لیکن ایسا زیادہ گرم بھی نہیں ہونا چاہئے، جس سے ہاتھ اور منہ جلنے لگیں، گرما گرم کھانے سے پیاس زیادہ لگتی ہے، اس کو بجھانے کے لئے زیادہ پانی پینا پڑتا ہے، جس سے ہضم خراب ہو جاتا ہے، جو لوگ ہمیشہ گرما گرم کھانا کھاتے ہیں ان کے معدے میں زخم ہو جاتے ہیں (فتاویٰ رحیمیہ ج ۱۰ ص ۱۳۷، کتاب الخطر والا باحۃ، فتاویٰ محمودیہ ج ۱۳ ص ۴۲۵، رد المحتار ج ۶ ص ۳۴۰ کتاب الخطر والا باحۃ، دیہاتی معالج حصہ اول صفحہ ۴۱ بتغیر) ۱۔

..... طبی اعتبار سے بہت زیادہ تھکے ہوئے ہونے کی حالت میں کھانا نہیں کھانا چاہئے، تھکن کی حالت میں خون کا دوران اپنے معمول پر نہیں ہوتا، اس لئے تھکے ہوئے ہونے کی حالت میں قدرے آرام کر کے اور سانس لے کر کھانا چاہئے (تحقیقات علاج بالغذاء افادات حکیم صابر ملتانی صاحب مرحوم بتغیر)

..... ضرورت سے زیادہ تن کرا اور جی بھر کر کھانا نہ کھائیے، بلکہ اتنی مقدار پر اکتفاء کیجئے کہ تھوڑی طلب باقی رہ جائے، سانس لینے میں آسانی رہے، اور دوسرے وقت بھی کھانے کی طلب باقی رہ جائے گویا کہ پیٹ بھر کھائیے، جی بھر نہ کھائیے، کھانا کھاتے کھاتے جب ایسا مرحلہ آجائے کہ مزید کھانے نہ کھانے میں تذبذب پیدا ہو جائے اور کشمکش ہونے لگے، بس اس وقت کھانا چھوڑ دینا چاہئے۔

۱۔ نہی (رسول اللہ ﷺ) عن اكل الطعام الحار حتى يمكن اكله (الجامع الصغير ج ۶ بحوالہ بیہقی، وقال

کم کھانے کے بہت سے دینی و دنیوی فوائد اور زیادہ کھانے کے بہت سے دینی اور دنیوی نقصانات ہیں، چنانچہ کم کھانے والے انسان کا جسم صحت مند، حافظہ قوی اور فہم تیز اور جسم ہلکا پھلکا رہتا ہے اور نیند بھی کم آتی ہے، جبکہ اس کے برعکس بسیار خوری کا عادی انسان نہ صرف یہ کہ ان تمام خوبیوں اور صفات سے محروم رہتا ہے، ساتھ ہی کئی بیماریوں کا بھی شکار رہتا ہے۔ ۱۔

❁..... جو غذا ابھی تک ہضم نہیں ہوئی وہ جسم پر بوجھ ہے، مزید غذا کھا کر اس بوجھ میں اضافہ نہیں کرنا چاہئے، جب تک پہلی غذا ہضم نہ ہو جائے اور جسم میں ہلکا پن نہ ہو جائے اس وقت تک دوسری غذا سے ہاتھ روکے رکھنا چاہئے، غذا اگر ہضم ہو جائے تو خون بن جاتی ہے اور اگر ہضم نہ ہو تو خمیر بن کر تعفن و تیزابیت کی شکل اختیار کر کے زہر اور کئی امراض کا باعث بن جاتی ہے (تحقیقات علاج بالغذاء صفحہ ۱۵۴، افادات حکیم صابر ملتانی صاحب مرحوم، ترجمہ و تشریح کلیات قانون لابن سینا، علامہ حکیم کبیر الدین صاحب مرحوم صفحہ ۱۶۱، ۱۶۳، تبصرہ ۲۔)

❁..... ایک غذا کے بعد دوسری غذا طبی لحاظ سے کم از کم چھ گھنٹے کے فاصلہ سے لینی چاہئے، غذا عام حالت

۱۔ ویقلل الاکل، کذا فی الغرائب (ہندیہ ج ۵ ص ۳۳۷) قال الفقیہ ابو الیث وینبغی للرجل ان لا یکثر الاکل ولا یاکل فوق الشبع فان ذالک مذموم عند اللہ تعالیٰ وعند الناس وهو یضر بالبدن وروی عن بعض الاطباء انه قبل له هل تجد الطب فی کتاب اللہ تعالیٰ؟ قال نعم قد جمع اللہ تعالیٰ الطب فی هذه الآیة وهی قوله تعالیٰ کلو واشربوا ولا تسرفوا یعنی ان الاسراف فی الاکل والشرب یتولد منه الامراض وقیل اذا کان الرجل قلیل الاکل کان اصح جسمًا واجود حفظًا وازکیٰ فهمًا وقل نومًا واخلق نفسًا (المحیط البرہانی ج ۸ ص ۵۳ فی الکراہیۃ فی الاکل) (کذا فی البحر الرائق کتاب الکراہیۃ، فصل فی الاکل والشرب) ❁ وقد یکون الاسراف فی الاکل ان یاکل فوق الشبع حتی یدفع الی الضرر فذلک محرم ایضاً (احکام القرآن ج ۵ ص ۵۳ سورۃ الاعراف تحت قوله تعالیٰ کلو واشربوا ولا تسرفوا) وینبغی له ان لا یسرف فی الاکل وعلامتہ ان یرفع یدہ وهو یشتیہ (المدخل لابن الحاج فصل غسل الید عند الاکل) وهذا کله مستفاد من قوله تعالیٰ ”وکلو واشربوا ولا تسرفوا“ فارشد عباده الی ادخال ما یمیز البدن من الطعام والشراب عوض ما تحلل منه وان یکون بقدر ما ینتفع به البدن فی الكمیۃ والکیفیۃ فمتی جاوز ذالک کان اسرافاً وکلاهما مانع من الصحۃ، جالب للمرض، اعنی عدم الاکل والشرب او الاسراف فیہ (الطب النبوی لابن القیم ص ۲۱۹، ۲۲۰)

۲۔ الامراض نوعان امراض مادیۃ تكون عن زیادة مادة افرطت فی البدن حتی اضرت بافعاله الطبیعیۃ وهی الامراض الاکثریۃ وسببها ادخال الطعام علی البدن قبل هضم الاول والزیادة فی القدر الذی یمتدح الیہ البدن وتناول الاغذیۃ القلیلة النفع البطیئة الهضم والاکنار من الاغذیۃ المختلفة التراکیب المتنوعة فاذا مال الادمی بطنه من هذه الاغذیۃ واعتاد ذالک اورثته امراضاً متنوعۃ منها بطیء الزوال او سریعته فاذا توسط فی الغذاء وتناول منه قدر الحاجة وکان معتدلاً فی کمیتہ وکیفیۃ کان انتفاع البدن به اکثر من انتفاعہ بالغذاء الکثیر (الطب النبوی ص ۲۰ لابن القیم)

..... دنیا داروں کے مقابلہ میں غریبوں اور دینداروں کے ساتھ بیٹھ کر کھانے کو ترجیح دیجئے۔
 دوسرے لوگوں کے ساتھ کھانا کھاتے وقت بے صبری سے بچئے، اگر دوسرے کو کھانے، پینے یا برتن کی ضرورت ہو تو اس کی ضرورت کا پہلے خیال کیجئے۔
 اگر کھانے کے دوران دوسرا شخص آ جائے تو اسے بھی کھانے کا پوچھ لینا چاہئے (ابن ماجہ، اسوۂ رسول اکرم صفحہ ۱۲۵)

..... اگر کوئی آپ کو کھانے کے لئے بلائے اور آپ کو کھانہ کی اس وقت ضرورت نہ ہو تو اس کے لئے برکت کی دعا کر دیجئے مثلاً یہ کہہ دیجئے کہ ”بَارَكَ اللهُ“ (فتاویٰ محمودیہ ص ۵۶۱۶ تبصرہ)
 آپ ﷺ کھانا کھاتے ہی فوراً سونے سے منع فرماتے تھے (زاد المعاد) پیٹ بھر کھانا کھاتے ہی سو جانا طبی اعتبار سے بھی صحت کے لئے مضر ہے، طبی لحاظ سے کھانا کھاتے ہی فوراً کوئی کام خصوصاً محنت کا اور تیز ورزش اور داغی کام نیز مباشرت نہیں کرنا چاہئے، غذا کے بعد بدن کو ہلکی چھلکی حرکت دینی چاہئے (ترجمہ و تشریح کلیات قانون لابن سینا، از علامہ حکیم کبیر الدین صاحب مرحوم حصہ اول ص ۲۱۶۲، ۱۷، حاشیہ بہشتی زیور حصہ نہم صفحہ ۷، دیہاتی معالج حصہ اول صفحہ ۴۲، کتاب الصحت صفحہ ۱۳۰، حکیم اقبال احمد قرشی صاحب تبصرہ) ۱
 دوپہر کو کھانے کے قدرے بعد کچھ دیر لیٹ جانا (خواہ سونیں نہیں) سنت ہے (زاد المعاد) طبی لحاظ سے بھی دوپہر کو کھانے کے بعد لیٹ جانا جسے قیلولہ کہتے ہیں مفید ہے (کتاب الصحت صفحہ ۱۳۱)
 رات کا کھانا خواہ تھوڑا بہت ہی کیوں نہ ہو ضرور کھالینا چاہئے، آپ ﷺ کا ارشاد ہے کہ رات کا کھانا چھوڑ دینا جلدی بڑھا پالاتا ہے (جمع الفوائد ج ۱ ص ۷۷۱ بحوالہ ترمذی)
 بھوک لگی ہوئی ہونے کی حالت میں سونا صحت کے لئے مضر ہے (بہشتی زیور حصہ نہم صفحہ ۷)
 طبی لحاظ سے رات کا کھانا سونے سے کم از کم دو گھنٹے پہلے کھالینا چاہئے، اگر رات کو دودھ پینے کی عادت ہو تو سونے سے آدھ گھنٹہ پہلے پیا جائے اور رات کا کھانا کھاتے وقت دودھ پینے کی گنجائش کا خیال رکھا جائے (بہشتی زیور حصہ نہم صفحہ ۷، دیہاتی معالج حصہ اول ص ۴۲، کتاب الصحت صفحہ ۲۶ تبصرہ) رات کے کھانے کے بعد کچھ چہل قدمی کر لینا صحت کے لئے مفید قرار دیا گیا ہے (کتاب الصحت صفحہ ۱۲۶) (جاری ہے.....)

۱۔ وعن علی مرفوعاً أكل العشاء والنوم عليه قسوة في القلب (فيض القدير للمناوی ج ۱) وذكر ابو نعیم عنه انه كان ينعی عن النوم علی الاکل ویذكر انه یقسی القلب ولہذا فی وصایا الاطباء لمن اراد حفظ الصحۃ ان یمشی بعد العشاء خطوات ولو مائۃ خطوۃ ولاینام عقبہ فانہ مضر جدا وقال مسلموہم ووصلی عقبیہ، یستقر الغذاء بقعر المعده فیسہل هضمہ ویجود بذالک (الطب النبوی لابن القیم ص ۲۲۹، مطبوعہ دار الکتب العلمیۃ، بیروت لبنان)

حقیقی و رسمی تصوف



تصوف، جس کو طریقت، سلوک، احسان، علم الاخلاق، علم القلب، اصلاح باطن اور تزکیہ نفس وغیرہ بھی کہا جاتا ہے، دین کا اہم شعبہ ہے، اس کے بغیر دین کامل و مکمل نہیں ہوتا۔

در اصل شریعت کے احکام دو قسم کے ہیں (۱)..... ایک وہ جن کا تعلق انسان کے ظاہر سے ہے (۲)..... دوسرے وہ جن کا تعلق انسان کے باطن سے ہے، پھر جن احکام کا تعلق انسان کے باطن سے ہے، وہ بھی دو قسم کے ہیں (۱)..... ایک وہ جو ایمانیات کہلاتے ہیں (۲)..... دوسرے وہ جو اخلاق کہلاتے ہیں۔

جن احکام کا تعلق انسان کے ظاہر سے ہے وہ اسلامی فقہ کے فن سے تعلق رکھتے ہیں، اور جن کا تعلق ایمانیات سے ہے وہ اسلامی عقائد کہلاتے ہیں، اور جو اخلاقیات سے تعلق رکھتے ہیں وہ طریقت اور تصوف کا فن کہلاتے ہیں، اس اعتبار سے حقیقی تصوف اور طریقت دین اسلام سے ہی متعلق اور وابستہ ہوا۔

لیکن یہ پہلے ہی سمجھ لیا جائے کہ ہماری مراد یہاں تصوف و طریقت سے وہ حقیقی تصوف و طریقت ہے جس کے اصول و قواعد دین سے ثابت ہیں، رہا وہ رسمی تصوف یا طریقت جس کو بعض دوکاندار اور گردی نشین پیروں، فقیروں نے اپنے نفسانی تقاضوں کو پورا کرنے اور اپنی دوکان چمکانے کا ذریعہ بنالیا ہے، اس کو شرعی تصوف سمجھنا ہی غلط ہے، حقیقی تصوف تو ان ہی چیزوں کی جڑیں اکھاڑتا ہے، جن چیزوں کے مجموعہ کو رسمی پیروں نے تصوف یا طریقت کا نام دیا ہوا ہے۔

تصوف کا اصل مقصود نہ تو صرف ذکر ہے (جیسا کہ بعض لوگ سمجھتے ہیں کہ جب ہم کسی شیخ سے بیعت ہو جائیں گے تو وہ ہمیں وظائف بتا دے گا) اور نہ ہی تصوف کا مقصد عملیات و تعویذات ہیں (جیسا کہ بعض لوگ سمجھتے ہیں کہ شیخ ہمیں کچھ عملیات اور تعویذ، گنڈے وغیرہ دے گا یا فن ہمیں سکھلا دے گا) اسی طرح تصوف کا اصل مقصد صرف مراقبہ کرنا اور چلے کا ٹنایا صرف بیعت ہونا بھی نہیں ہے۔ البتہ ذکر اور مجاہدے اور بیعت وغیرہ اصل مقصود کو حاصل کرنے کے لئے ذریعہ اور معاون ضرور ہیں۔ اور نہ ہی تصوف کا مقصد کشف و کرامات ہیں (جیسا کہ بعض لوگوں نے کشف و کرامات کو اصل تصوف کا نام دیا ہوا ہے) بلکہ تصوف کا اصل مقصود اپنے نفس کو پاکیزہ بنانا اور کامل شریعت پر چل کر اللہ تعالیٰ کی رضا کا

حاصل کرنا ہے، جیسا کہ اللہ تعالیٰ کا ارشاد ہے:

”فَلَمَّا قَلَّحَ مِنْ تَزَكُّي“

”یعنی کامیاب ہوا وہ شخص جس نے اپنے نفس کو پاکیزہ اور صاف ستھرا بنالیا“

اور نفس کو پاکیزہ بنانا اور اس کی صفائی کرنا اتنا اہم اور ضروری ہے کہ اللہ تعالیٰ نے اس کو حضور اکرم ﷺ کی بعثت کے مقاصد میں سے بیان فرمایا ہے، جیسا کہ ارشاد ہے:

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ (سورہ جمعہ)

ترجمہ: وہی ہے جس نے (عرب کے) ناخواندہ لوگوں میں انہی (کی قوم) میں سے (یعنی

عرب میں سے) ایک پیغمبر بھیجا جو ان کو اللہ کی آیتیں پڑھ پڑھ کر سناتے ہیں اور ان کو (عقائد

باطلہ اور اخلاق ذمیمہ سے) پاک کرتے ہیں (سورہ جمعہ)

معلوم ہوا کہ تصوف دین سے کوئی جدا چیز نہیں ہے بلکہ دین ہی کا ایک حصہ ہے اور بہت اہم حصہ ہے۔ شریعت جسم ہے اور طریقت اس کی روح، تصوف بغیر فقہ کے ناکارہ ہے اور فقہ بغیر تصوف کے بے جان ہے۔ حضرت شاہ ولی اللہ محدث دہلوی رحمہ اللہ فرماتے ہیں:

”شریعت بغیر طریقت کے زرافلسفہ ہے، اور طریقت بغیر شریعت کے زندقہ والحاد“ (تہذیب تصدائیسبیل)

تفصیل اس کی یہ ہے کہ جس طرح ہمارے بہت سے افعال و اعمال ظاہری اعضاء سے انجام پاتے ہیں اسی طرح عقائد کے علاوہ بہت سے اعمال دل اور قلب سے بھی تعلق رکھتے ہیں جن کو اعمال باطنہ کہا جاتا ہے۔ اور جس طرح ہمارے ظاہری افعال و اعمال شریعت کی نظر میں کچھ اچھے اور پسندیدہ (فرض، واجب، مسنون یا مستحب) ہیں اور کچھ ناپسندیدہ (حرام یا مکروہ) ہیں، اسی طرح باطنی اعمال بھی قرآن و سنت کی نظر میں کچھ اچھے اور پسندیدہ (فرض، واجب وغیرہ) ہیں مثلاً تقویٰ، اللہ کی محبت، اخلاص، توکل، صبر و شکر، تواضع، خشوع، قناعت، بردباری و حلم، سخاوت، حیاء، رحم دلی وغیرہ۔ ان باطنی پسندیدہ اعمال کو ”اخلاق حمیدہ“ کہا جاتا ہے۔ اور کچھ باطنی اعمال قرآن و سنت کی نظر میں ناپسندیدہ اور برے (حرام وغیرہ) ہیں مثلاً تکبر، عجب، غرور، ریا، حُب مال، حُب جاہ، بخل، بزدلی، لالچ، دشمنی، حسد، کینہ، سنگدلی، بے جا غصہ، بے صبری و ناشکری وغیرہ۔ ان باطنی ناپسندیدہ اور برے اعمال کو ”اخلاق رذیلہ“ کہا جاتا ہے۔ ان تمام ظاہری و باطنی اعمال کے بارے میں قرآن و سنت میں واضح ارشادات موجود ہیں، جس طرح شریعت کے

ظاہری احکام حکم الہی ہیں اسی طرح باطنی اعمال بھی حکم الہی ہیں، چنانچہ جہاں ”اقِیْمُوا الصَّلٰوۃَ وَاتُّوا الزَّكٰوۃَ“ (نماز قائم کرو اور زکوٰۃ ادا کرو) اللہ تعالیٰ کا واضح حکم ہے، اسی طرح ”اَصْبِرُوْا“ (صبر کرو) ”وَاشْكُرُوْا“ (اور شکر کرو) اللہ کے واضح حکم ہیں، بلکہ اگر غور کیا جائے تو معلوم ہوگا کہ ظاہری اعمال بھی باطن کی اصلاح کے لئے ہی مقرر کئے گئے ہیں، اور باطن کی صفائی اصل مقصود اور موجب نجات ہے اور اس کی کدورت و گندگی موجب ہلاکت ہے، جیسا کہ اللہ تعالیٰ کا ارشاد ہے ”قَدْ اَفْلَحَ مَنْ زَكَّاهَا وَقَدْ خَابَ مَنْ دَسَّاهَا“ (سورہ شمس) یعنی ”کامیاب ہو گیا وہ شخص جس نے اپنے نفس کو پاکیزہ بنالیا اور نامراد و محروم ہوا وہ جس نے اپنے نفس کو (گناہوں میں) دبا دیا“

ایک جگہ اللہ تعالیٰ کا ارشاد ہے: ”وَذَرُوْا ظٰهَرَ الْاِثْمِ وَبَاطِنَهٗ“ (سورہ انعام)

ترجمہ: ”اور تم ظاہری گناہ کو چھوڑو اور باطنی گناہ کو بھی چھوڑ دو“

بلکہ حقیقت یہ ہے کہ تمام ظاہری اعمال کا اچھا، بُرا ہونا اور اللہ تعالیٰ کے نزدیک ان کا مقبول اور مردود ہونا بھی باطنی اخلاق پر موقوف ہے مثلاً اخلاص اور دکھلاوا، یہ دل ہی کے دو متضاد اور ایک دوسرے کے بالمقابل اعمال ہیں، مگر ہمارے تمام ظاہری اعمال کا اچھا برا ہونا ان سے وابستہ ہے، کوئی بھی عبادت نماز، روزہ، حج وغیرہ جو صرف دکھلاوے کے طور پر دنیا کی شہرت حاصل کرنے کے لئے کی جائے وہ صحیح عبادت نہیں رہتی، اور تجارت و مزدوری جو اپنی اصل کے اعتبار سے دنیا داری کا کام ہے، مگر اللہ تعالیٰ کے حکم کی تعمیل میں اللہ تعالیٰ کو راضی کرنے کی نیت سے کی جائے تو یہی تجارت و مزدوری عبادت اور ثواب کا کام بن جاتی ہے۔

ایمان اور عقائد جن پر سارے اعمال کی قبولیت کا دار و مدار ہے دل ہی کا فعل ہیں اور ظاہر ہے کہ جتنے اعمال ہیں سب ایمان ہی کو مکمل کرنے کے لئے ہیں، جس سے معلوم ہوا کہ اصل مقصود دل کی اصلاح ہے، دل کو بادشاہ ہونے کا مقام حاصل ہے اور جسم کے دوسرے اعضاء اس کے لشکر یا غلام ہیں، حضور اکرم ﷺ کا ارشاد ہے:

اَلَاِنَّ فِي الْجَسَدِ مُضْغَةً اِذَا صَلَحَتْ صَلَحَ الْجَسَدُ كُلُّهُ وَاِذَا فَسَدَتْ فَسَدَ

الْجَسَدُ كُلُّهُ اَلَا وَهِيَ الْقَلْبُ (بخاری، مسلم)

ترجمہ: غور سے سن لو! کہ بے شک آدمی کے بدن میں گوشت کا ایک ٹکڑا ہے جب وہ صحیح

ہو جاتا ہے تو تمام بدن صحیح ہو جاتا ہے اور جب وہ بگڑ جاتا ہے تو تمام بدن تباہ ہو جاتا ہے، سن لو! وہ دل ہے (بخاری، مسلم)

اسی لئے تمام علماء و فقہاء کا اس پر اتفاق رہا ہے کہ برے اخلاق سے بچنا اور اچھے اخلاق کا پیدا کرنا ہر عاقل بالغ مسلمان پر فرض ہے (ثامی) یہی وہ فریضہ ہے جس کو اصلاحِ نفس یا تزکیہٴ نفس اور تزکیہٴ اخلاق یا تہذیبِ اخلاق کہا جاتا ہے، اور یہی تصوف کا حاصل و مقصود ہے۔ دل کی پاکی، روح کی صفائی اور نفس کی طہارت ہر مذہب کی جان اور نبوتوں کا مقصود رہا ہے (جیسا کہ سورہ جمعہ کی گذشتہ آیت سے معلوم ہوا) پس شریعت کے احکام خواہ ظاہر سے متعلق ہوں یا باطن سے متعلق ہوں، دونوں قسم کے احکامات پر عمل کرنا ضروری ہے۔ اس کے بغیر کامل نجات اور اللہ تعالیٰ کا قرب حاصل ہونا ممکن نہیں۔

اس وقت تصوف کے سلسلے میں دو گروہ پائے جاتے ہیں ایک گروہ تو وہ ہے جو تصوف کے تمام اجزاء کو علیحدہ علیحدہ تسلیم کرتا ہے مثلاً اخلاص، حسد، تکبر، بغض وغیرہ، لیکن جب اس کے مجموعہ کو کوئی نام مثلاً تصوف و طریقت کا نام دے دیا جاتا ہے تو وہ اس کا انکار کر دیتا ہے۔ دوسرا گروہ وہ ہے کہ اگر کوئی اسی حقیقت کا نام بدل کر پیش کرے تو اس کو قبول کر لیتا ہے مثلاً کہا جائے کہ قرآن مجید کی اصطلاح میں اس کا نام تزکیہ اور حدیث کی اصطلاح میں اس کا نام احسان ہے تو پھر وہ اس کو تسلیم کر لیتا ہے۔

تصوف کے اصول صحیح قرآن اور حدیث میں سب موجود ہیں، اور جو لوگ سمجھتے ہیں کہ تصوف قرآن اور حدیث میں نہیں ہے بالکل غلط ہے یعنی غالی صوفیوں کا بھی یہی خیال ہے اور خشک علماء کا بھی، مگر دونوں غلط سمجھے۔ خشک علماء تو یہ کہتے ہیں کہ تصوف کوئی چیز نہیں یہ سب واہیات ہے بس نماز، روزہ حدیث سے ثابت ہے اسی کو کرنا چاہئے۔ اور غالی صوفی یہ کہتے ہیں کہ قرآن، حدیث میں تو ظاہری احکام ہیں تصوف علمِ باطن ہے ان کے نزدیک نعوذ باللہ قرآن، حدیث ہی کی ضرورت نہیں غرض دونوں فرقے قرآن و حدیث کو تصوف سے خالی سمجھتے ہیں

(وعظ ”طریق القلندر“ بتخیر از حکم الامت حضرت تھانوی رحمہ اللہ)

لہذا تصوف اور طریقت کا انکار کرنا دین کی پوری حقیقت نہ سمجھنے پر مبنی ہے۔

اصلاحِ نفس یا تصوف و تزکیہ کے بارے میں ایک بات یہ معلوم ہونی چاہئے کہ عادتاً یہ بغیر کسی رہبر اور شیخ کامل کے انتخاب کے مشکل ہے (بقیہ صفحہ ۷۷ پر ملاحظہ کریں)

بمسلسلہ: اصلاح و تزکیہ

ترتیب: مفتی محمد رضوان

✉ مکتوباتِ مَسِيحِ الْأُمَّتِ (قسط ۱۶)

(بنام حضرت نواب محمد عشرت علی خان قیصر صاحب)

حضرت نواب محمد عشرت علی خان قیصر صاحب دامت برکاتہم کی وہ مکاتبت جو مسیح الامت حضرت مولانا محمد مسیح اللہ خان صاحب جلال آبادی رحمہ اللہ کے ساتھ ہوتی رہی، ان مکتوباتِ منتشرہ کو مفتی محمد رضوان صاحب نے سلیقہ کے ساتھ جمع کرنے، ترتیب دینے اور بین القوسین مناسب توضیح کی کوشش کی ہے، جو افادہ عام کے لئے ماہنامہ ”التبلیغ“ میں قسط وار شائع کئے جا رہے ہیں۔ عرض سے مراد حضرت نواب قیصر صاحب کے تحریر کردہ کلمات اور ارشاد سے مراد حضرت جلال آبادی رحمہ اللہ کے جواب میں تحریر فرمودہ ارشادات ہیں (.....ادارہ)

مکتوب نمبر (۲۱) (مؤرخہ ۱۹/ذی الحجہ ۱۴۱۱ھ)

✉ عرض: مخدومی و مشفق و محبی حضرت اقدس دامت برکاتہم السلام علیکم ورحمۃ اللہ وبرکاتہ۔

✉ ارشاد: مکرم زید مجدہم السلام علیکم ورحمۃ اللہ وبرکاتہ۔

✉ عرض: حضرت کے دونوں گرامی نامے موصول ہو گئے، بندہ کے استفسار پر حضرت نے خضوع

خشوع اور تعبیر خواب سے متعلق جو تشریح فرمائی، الحمد للہ دونوں مسئلوں پر شرح صدر ہو گیا۔

✉ ارشاد: یہ حسن عقیدت عظمیٰ طریق کی علامت ہے، اَللّٰهُمَّ زِدْ قَلْبِيْ

✉ عرض: اطال اللہ بقائکم و نفعنا بہ۔ (اللہ تعالیٰ آپ کی عمر و ارز فرمائیں اور ہمیں اس سے نفع

بخشیں)

✉ ارشاد: آمین۔

✉ عرض: بتوفیق ربّ ذوالجلال اور ”فیض مولوی و معنوی اشرف علی قدس اللہ سرہ و نور اللہ مرقدہ۔

ورحمہ اللہ“ کے مواعظ و ملفوظات، تربیت السالک و دیگر تصانیف بندہ کے زیر مطالعہ ہیں۔

✉ ارشاد: یہ ذوق مطالعہ اکابر کی سنت مبارک ہے، ہمارے اکابر مطالعہ ضرور فرماتے رہتے تھے،

میرے حضرت نور اللہ مرقدہ کے سامنے دو ایک کتابیں رہتی تھیں۔

✉ عرض: اس لئے قدرے الحمد للہ اتنی سمجھ بوجھ اللہ تعالیٰ نے عطا فرمادی ہے کہ اپنے مرشد کامل کے

مسلك اور ذوق کی نشاندہی نصیب ہو گئی ہے۔

کھ ارشاد: کیا آنکرم حضرت حکیم الامت مجدد الملت سے بیعت ہیں؟

✉ **عرض:** جناب کی تحقیقات بعینہ حضرت حکیم الامت مجدد ملت رحمۃ اللہ علیہ کے ارشادات محسوس ہوتے ہیں، اَللّٰهُمَّ زِدْ فِرْدَ۔

کھ ارشاد: نظر اپنی اپنی، ہر مرید اپنے اپنے مصلح کو کیا القاب عقیدت لکھتا ہے۔

✉ **عرض:** بندہ کی نظر میں اس دور میں جناب والا اس طریق کے محقق و مجدد ہیں۔ اَللّٰهُمَّ لَكَ الْحَمْدُ وَلَكَ الشُّكْرُ۔

کھ ارشاد: کیا محقق؟ بس اپنے حضرت کے سنے سنائے الفاظ بندہ نقل کر دیتا ہے، مجددیت کی بات ہی کہاں؟ توبہ توبہ دیکھئے! وہ بات جو احقر نے اوپر لکھی ہے سامنے آگئی، اپنے اپنے مصلح کو، شیخ کو کیا القاب دیتے ہیں آپ نے کیا جملہ استعمال فرمایا ”محقق“ مجدد، بندہ نہایت مجب (شرمسار) ہوا، بعض صاحبان القاب زیادہ لکھتے ہیں، مثلاً شیخ الحدیث، حافظ، بندہ لکھ دیتا ہے نہ حافظ ہوں نہ شیخ الحدیث اور بھی کچھ اور الفاظ لکھ دیتے ہیں، بندہ کاٹ دیتا ہے۔

✉ **عرض:** بعض اوقات بندہ پر ضعف و نقاہت کا اس قدر غلبہ ہوتا ہے کہ عشاء کی نماز خشوع و خضوع کے ساتھ پڑھنا دشوار ہو جاتا ہے۔

کھ ارشاد: نہ زور لگانا ہو، نہ دشوار ہو جانا، سرسری نظر، دو گنا اجر۔

✉ **عرض:** بوجہ ضعف و احتمالات تہجد بھی بایں سبب ناعہ ہو جاتا ہے، بالخصوص آج کل گرمیوں میں جبکہ راتیں چھوٹی ہوتی ہیں۔

کھ ارشاد: کیا عشاء کے وقت ادا نہیں کی جاتیں، وہ ادا کرنا بس موجود ہے، پھر ملال کہاں؟

✉ **عرض:** میحض اللہ تعالیٰ کا جناب پر خاص فضل ہے جو بصورت کرامت میری نظر میں ہے کہ باوجود اس قدر ضعف و ناتوانی و علالت کے اللہ تعالیٰ حضرت سے خدمتِ خلق، اصلاحِ اعمال، مجالسِ رشد و ہدایت، تلقین و تعلیم اور سلوک کے مشکل مسائل کا حل کرنا، سالکین و مریدین کے بڑھتے ہوئے کثیر تعداد مکتوبات کا بقلم خود جواب تحریر فرمانا، بلا ریب! یہ اللہ تعالیٰ کی عطا کردہ ہمت اور روحانی قوت کا نتیجہ ہے، اللہ تعالیٰ حضرت کو تاحیات بشمول ترقی باطن و درجات جسمانی و روحانی قوت و توانائی دین کا کام لیتا رہے اور اجر عظیم عطا فرمائے۔ (بقیہ صفحہ ۷۲ پر ملاحظہ کریں)

علماء کا جہلاء کے ماتحت ہونا



(تعلیمات حکیم الامت کی روشنی میں)

☆.....فرمایا: علماء کو عوام اور جہلاء کے تابع بن کر نہیں رہنا چاہئے، اس سے دین کی عظمت و احترام ان (عوام اور جاہل) لوگوں کے قلوب (دلوں) سے نکل جانے کا اندیشہ ہے، آج جو عوام کی ہمت اور جرأت بڑھ گئی ہے کہ وہ اہل علم کو حقیر سمجھتے ہیں، اس کا سبب یہ اہل علم ہی ہوتے ہیں، یہ سب علماء کے ڈھیلے پن (اور عوام کے تابع) ہونے کی بدولت ہے (تحفۃ العلماء

ج ۱ ص ۲۳۶، از القول الجلیل ص ۸۳)

معلوم ہوا کہ علماء کو عوام اور دینی علم سے بے بہرہ لوگوں کے ماتحت اور تابع نہیں بننا چاہئے، کیونکہ اس طرز عمل کی وجہ سے عوام کے دلوں میں علماء کی عظمت و احترام باقی نہیں رہتا، اور آج کے دور میں علماء کے خلاف جو عوام کی جرأت و ہمت بڑھ گئی ہے کہ وہ علماء کو حقیر سمجھتے ہیں اس کا الزام ان علماء پر ہی عائد ہوتا ہے جو عوام کے تابع اور ماتحت بن کر رہتے ہیں ☆ آج اگر ہم اپنے معاشرے پر نظر ڈالیں تو علماء کی طرف سے عوام اور جہلاء کے تابع اور ماتحت ہونے کی بے شمار مثالیں نظر آتی ہیں، چنانچہ عام طور پر مساجد کے امام و خطیب حضرات کو دیکھا جاتا ہے کہ وہ جاہل عوام کے ماتحت ہو کر امامت و خطابت کے فرائض انجام دیتے ہیں، مسجد کی انتظامیہ کی طرف سے (جس میں عموماً غیر اہل علم بلکہ کھڑپنچ قسم کے لوگ ہوتے ہیں) بہت سی پابندیاں تو عہدہ ملنے سے پہلے ہی لگ جاتی ہیں، جس کے نتیجے میں حق بات کہنے اور باطل کے خلاف بولنے کی ہمت ہی نہیں ہوتی، اور کچھ پابندیاں صرف ان کا نفس لگوا دیتا ہے، کیونکہ ڈر ہوتا ہے کہ اگر ہم نے فلاں کام یا فلاں بات کی (جس کا شریعت کی طرف سے حکم ہے) تو انتظامیہ اور اہل محلہ کو ناگوار گذرے گا، اور امامت و خطابت کا عہدہ ہاتھ سے چلا جائے گا، معلوم ہوا کہ یہ سب کچھ اپنے عہدہ اور منصب کو برقرار رکھنے کے لئے ہوتا ہے، اسی سے یہ بھی ظاہر ہوتا ہے کہ اس قسم کے علماء یا تو حقیقی معنی میں عالم ہی نہیں ہوتے اور اگر ہوتے بھی ہیں تو امامت و خطابت کو پیشہ کے طور پر اختیار کرتے ہیں، ان کے پیش نظر دین کی خدمت نہیں ہوتی، یہی وجہ ہے کہ جب کسی مسجد میں امام و خطیب کی ضرورت ہوتی ہے

تو علماء و قراء حضرات پے در پے آکر جاہلوں کو اپنا ممتحن بنا کر ان کے سامنے امتحان و انٹرویو دیتے ہیں، ان کے سامنے منت و ساجت کرتے ہیں، ان کے پیچھے پیچھے پھرتے ہیں، اور ان کی رضا و خوشنودی حاصل کرنے کے لئے کوئی لمحہ فرو گزاشت نہیں کرتے، اور اگر کسی مسجد سے بغیر شرعی وجہ کے بلکہ شریعت ہی کی مخالفت کرتے ہوئے کسی امام و خطیب کو فارغ کر دیا جائے تو فوراً وہاں دوسرے اہل علم حضرات اپنی تقرری کے لئے پہنچ جاتے ہیں، اور ان کی پہلی اس حرکت کو بھی نہیں دیکھتے جو ایک اہل علم یا دینی علم یا شریعت کی تحقیق و گستاخی تک پہنچ چکی ہوتی ہے، انتہائی افسوس کا مقام ہے کہ ایک عالم عوام الناس کی تابعداری اور ان کی خوشنودی حاصل کرنے کی خاطر ساری زندگی کے لئے اپنی زبان پر حق بات سے خاموشی کا تالہ لگا لیتا ہے، جبکہ قدرت ہوتے ہوئے حق بات سے خاموش رہنے والے کو گونگا شیطان بتلایا گیا ہے ”الساکت عن الحق شیطان اخرس“۔

ایک امام صاحب کے بارے میں نہایت ہی معتبر ذرائع و قرائن سے یہاں تک بھی معلوم ہوا جو کہ ہمارے قریبی علاقہ میں امامت کے عہدہ پر مدت دراز سے قائم ہیں کہ اگر ان سے کوئی مسئلہ معلوم کیا جاتا ہے تو وہ جواب دینے سے پہلے مسجد انتظامیہ کے صدر صاحب کی طرف دیکھتے ہیں، اگر صدر صاحب سر کے اشارہ سے مثبت جواب دے دیتے ہیں تو وہ مسئلہ کا جواب جائز ہونے کے ساتھ دیتے ہیں اور اگر صدر صاحب سر کے اشارہ سے منفی جواب دے دیتے ہیں تو یہ امام صاحب اس مسئلہ کا جواب ناجائز ہونے کے ساتھ دیتے ہیں، ”لاحول ولا قوۃ الا باللہ العلی العظیم“ اس سے بڑھ کر مدہانت، تملق اور چالپوسی کی اور کیا مثال ہوگی؟ اس واقعہ کے متعلق کسی کو جھوٹ یا غلط بیانی کا شبہ نہیں ہونا چاہئے کیونکہ اگر گہرائی کے ساتھ موجودہ حالات کا جائزہ لیا جائے تو اس قسم کی بے شمار مثالیں ملیں گی، ہم نے خود اس طرح کے واقعات کا اپنی آنکھوں سے مشاہدہ کیا ہے۔

اسی طرح دینی مدارس کے بعض مہتمم حضرات کا معاملہ ہے کہ وہ مالیات وغیرہ کے معاملہ سے متاثر ہو کر عوام الناس کی خوشنودی حاصل کرنے کے لئے ان کے ماتحت ہو جاتے ہیں اور مختلف طریقوں سے تملق، چالپوسی اور مدہانت کا ارتکاب کرتے ہیں، کہیں مال و دولت والے جاہلوں کو صدر مقرر کر لیتے ہیں، کہیں ان کی صدارت، وزارت میں دینی جلسے و جلوس منعقد کرتے ہیں اور کہیں ان کو بڑے بڑے القابات و اکرامات سے نوازتے ہیں، کہیں چندے کے حصول کے لئے مالداروں کے پیچھے پیچھے پھرتے

ہیں جس کی وجہ سے ان جہلاء کے دماغ آسمان سے باتیں کرنے لگتے ہیں، اور یہ علماء کے مقابلہ میں اپنے آپ کو بہت بڑی چیز سمجھنے لگتے ہیں، اسی سلسلہ میں حکیم الامت رحمہ اللہ فرماتے ہیں:

”پس اول تو یہ چاہئے کہ علماء چندہ کا کام ہی نہ کریں اور اگر ایسا نہ کر سکیں تو کم از کم چندہ میں استغناء ہی کا طریقہ اختیار کریں کسی کی خوشامد اور لٹو پیونہ کیا کریں“ (تحفۃ العلماء ج ۱ ص ۱۷۶، از: انفا سی بی ج ص ۲۸۸)

اور اس کا مطلب یہ بھی نہیں کہ تمام علماء ان خرابیوں میں مبتلا ہیں بلکہ مقصد یہ ہے کہ اس قسم کے علماء کا بھی اس دور میں وجود کم نہیں، اور ہمارا خطاب بھی ایسے ہی علماء سے ہے، ورنہ اہل حق علماء کی ایک جماعت ہمیشہ حق پر قائم رہے گی، اسی کی بدولت حق کا وجود اور بول بالا رہے گا۔ لہذا مندرجہ بالا طرزِ عمل اور حرکات کے مرتکب خطباء، ائمہ، مہتممین و مدرسین اور دیگر علماء حضرات سے درخواست ہے کہ خدارا اپنے طرزِ عمل کو تبدیل کیجئے، توکل، خوفِ الہی اور فکرِ آخرت پیدا کیجئے، اور دنیا کے عہدوں اور مال و دولت کی خاطر اپنے اصل منصب کو فروخت مت کیجئے، روکھی سوکھی کھاپی کر اللہ تعالیٰ کا شکر ادا کیجئے اور حق کا دامن ہرگز نہ چھوڑیئے، پھر دیکھئے کہ اللہ تعالیٰ کیسی نعمت سے نوازتے ہیں، جس کے سامنے کسی دنیوی مالدار کی مالداری اور دنیوی عہدہ والے کا عہدہ کوئی حیثیت نہیں رکھے گا، اللہ تعالیٰ توفیق عطا فرمائیں۔ آمین۔

(بقیہ متعلقہ صفحہ ۴۰ حضرت صالح علیہ السلام)

اس روایت کے مطابق قوم کے ہلاک ہونے کے بعد آپ نے مومنین سے فرمایا کہ ساتھیو! اس خطہ زمین اور اس کے نافرمان باسیوں پر اللہ کا عذاب نازل ہوا ہے لہذا اس علاقے سے کنارہ کشی کرو اور اللہ تعالیٰ کے حرم میں پناہ لو اور امان پاؤ، پس اہل ایمان وہیں سے حج کا احرام باندھ کر آپ کے ساتھ عازمِ حرم ہوئے اور پھر یہیں حدودِ حرم میں آباد ہو گئے اور یہیں ان کو موت آئی، حضرت وہب بن منبہ کعبہ کی مغربی جانب ان کے قبروں کی جگہ کی بھی نشاندہی کیا کرتے تھے، چونکہ حضرت وہب گذشتہ کتبِ سماوی کے بہت بڑے عالم اور اسرائیلیات کے ماہر تھے، اس لئے شاید گذشتہ کتب میں یہ تفصیل مذکور ہوں جس کی انہوں نے خبر دی۔ قومِ شمود کے ایک آدمی ابورغال تھے جو عذاب کے وقت حرمِ مکہ آئے ہوئے تھے اسلئے اس عذاب سے بچ گئے، پھر جب یہ حدودِ حرم سے باہر آئے تو اس پر بھی عذاب نازل ہوا اور یہ وہیں ڈھیر ہو گیا، لیکن ابورغال کے بارے میں تھوڑا سا اختلاف ہے۔

(جاری ہے.....)

علم کے مینار

مولوی طارق محمود

مسلمانوں کے علمی کارناموں و کاوشوں پر مشتمل سلسلہ

حکیم محمد بن زکریا الرازی



مسلمانوں نے اپنے عروج و اقبال کے دور میں جن علوم کو اپنے خونِ جگر سے سینچا، پروان چڑھایا اور کمال تک پہنچایا، ان میں علم طب بہت اہم اور نمایاں علم ہے، اس میدان میں اسلامی تاریخ میں بوعلی سینا کا بہت بڑا کام اور اس کی وجہ سے بہت بڑا نام ہے، لیکن اس میدان میں حکیم محمد بن زکریا الرازی کو ابن سینا پر تقدم اور سبقت حاصل ہے، اور درحقیقت ابن سینا کی طبی خدمات اور کارنامے حکیم رازی ہی کے کام کی تکمیل کرتی ہیں، جیسا کہ کہا گیا ہے ”جب یہ علم نہیں تھا تو بقراط نے اسے جنم دیا، جب یہ مر گیا تو جالینوس نے حیات نو بخشی، جب یہ بکھر گیا تو حکیم رازی نے سمیٹا، اور یہ ناقص تھا تو ابن سینا نے اس کی تکمیل کی“

بہر حال حکیم رازی ہی زمانہ اسلام میں طب کے وہ امام اور مجدد ہیں، جنہوں نے اپنے تجربات و تحقیقات اور خداداد صلاحیتوں سے طب کی وہ شاہراہ فراہم کی جس پر آنے والے زمانوں میں مسلمان حکماء رواں دواں اور دوڑتے نظر آتے ہیں۔

☆..... ولادت

حکیم رازی ایران میں ”رے“ (Ray) کے مقام پر ۸۶۴ء میں پیدا ہوا ۱۔ شروع میں اس کو موسیقی سے دلچسپی تھی، لیکن جلد ہی اس نے اپنی دلچسپی کا محور علم طب، ریاضی، علم الافلاک اور فلاسفی کو بنالیا، اور ان علوم کو سیکھ کر اس نے بڑا نام کمایا، اور انہی علوم کے حوالے سے اس کی شہرت دنیا بھر میں پھیلی۔

☆..... ابتدائی زندگی

اپنی عمر کے ابتدائی دور میں اس نے علوم کی تحصیل حنین بن اسحاق کے ایک شاگرد سے کی، جو یونانی، ایرانی اور ہندوستانی طریقہ طب اور دیگر مضامین میں ماہر تھا، اس کے علاوہ اس نے علی بن ابان سے بھی استفادہ کیا۔ علم طب کا عملی تجربہ اس نے بغداد کے مشہور ”مقتدری ہسپتال“ میں حاصل کیا، جہاں اس کو علم طب میں بڑی ترقی حاصل ہوئی، نو عمری ہی میں اس نے علم طب اور علم الکیمیا کے ماہر ہونے کی حیثیت سے فوقیت حاصل کر لی

۱۔ ”رازی“ رے کے رہنے والوں کی خلاف قیاس علاقائی نسبت ہے، جیسے ہرات والوں کی نسبت ”ہروی“ ہے، ان دونوں علاقوں میں بڑی بڑی باکمال اور برجن مولا ہستیاں پیدا ہوئیں، تاریخ میں ان کے نام کے ساتھ یہی علاقائی نسبتیں ملتی ہیں۔

علم کی تحصیل کے بعد عملی زندگی کا آغاز حکیم رازی نے ”رے“ کے پہلے شاہی ہسپتال سے کیا، جس کا پہلا سربراہ حکیم رازی ہی مقرر ہوا، لیکن جلد ہی بغداد کے مشہور ”مقتدری ہسپتال“ کا سربراہ مقرر ہونے کی وجہ سے اس کو ”رے“ چھوڑ کر بغداد آنا پڑا ۱۔ اور کافی عرصے تک حکیم رازی نے ”مقتدری ہسپتال“ کے سربراہ کی حیثیت سے کام کیا۔

☆..... حکیم رازی کی علمی خدمات

حکیم رازی ایک ماہر طبیب، کیمیا دان اور فلاسفر تھا، اس کی خدمات اتنی اہم ہیں کہ ان کا صرف ابن سینا ہی کی خدمات سے مقابلہ کیا جاسکتا ہے، اسی لئے اس کو اسلامی دنیا کا ایک بڑا طبیب مانا جاتا ہے۔ اس نے مختلف امراض پر متعدد رسالے لکھے اور طب کے دستور العمل پر کئی بڑی کتابیں لکھیں، حکیم رازی کے نظام طب و معالجہ (Madical System) کا ایک خاص پہلو یہ تھا کہ اس میں صحیح اور باقاعدہ خوراک کی رعایت رکھی گئی اور اس پر بہت زور دیا گیا ہے، اور اس کے ساتھ ساتھ اس نے صحت پر نفسیاتی پہلوؤں کے اثرات کو بھی واضح کیا ہے، اس نے مجوزہ علاج معا لے پہلے جانوروں پر آزمائشی طور پر استعمال کئے، تاکہ اس کے مثبت اور منفی اثر کا صحیح طور پر اندازہ ہو سکے، حکیم رازی ایک ماہر جراح بھی تھا، وہ پہلا جراح تھا جس نے ایفون کو عضویا جسم کو بے حس کرنے کے لئے (یعنی Anaedthesia کے طور پر) استعمال کیا۔

حکیم رازی نے علم طب کے ساتھ ساتھ علم کیمیا کو بھی اپنے تجربات کا میدان بنایا، اس نے جابر بن حیان کی کیمیا کے فروغ و ترقی کو جانے بغیر از خود علم کیمیا کو ترقی دی، اور کیمیائی تفتیش میں استعمال ہونے والے تقریباً بیس آلات کو بیان کیا، اور ان کے نمونے اور ڈیزائن بتائیں، اور اس کے ساتھ ساتھ یہ بھی کمال کیا کہ کیمیائی معلومات کو سادہ اور قابل فہم زبان میں بیان کیا، حکیم رازی نے مختلف چیزوں کو پودے، حیوانات، معدنیات میں تقسیم کیا اور اس تقسیم سے اس نے ایک طرح سے نامیاتی اور غیر نامیاتی (Inorganiz and Organiz) کیمیا کے لئے راستہ ہموار کیا، اور یہ تقسیم بڑی حد تک اب بھی قائم ہے، حکیم رازی نے گندھک کا تیزاب اور کچھ دوسرے تیزاب بھی بنائے، نیز اس نے میٹھی چیزوں کا خمیر اٹھا کر اس (Fermentation) سے الکوحل تیار کی..... علم طب اور علم کیمیا کے ساتھ فلسفے میں بھی وہ ایک ماہر فلاسفر کی حیثیت سے ابھرا، لیکن اس کے فلسفے میں یونانی فلسفے کی آمیزش ہونے کی بنا پر اہل علم

۱۔ مقتدری کی نسبت خلیفہ مقتدر باللہ کی طرف ہے، جس نے یہ عظیم شفا خانہ قائم کیا تھا۔

نے اس کے فلسفی نظریات کو قبول نہیں کیا۔

☆.....حکیم رازی کی تصانیف

حکیم رازی ایک کثیرالتصانیف مصنف تھا، اس نے کئی مضامین پر بڑے وسیع اور یادگاری مقالے لکھے، 200 سے زائد ممتاز سائنسی تصانیف اور پرچوں کی تصنیف کا سہرا اس کے سر پر ہے، ان تصانیف میں سے آدھی علم طب سے متعلق ہیں، جبکہ 21 علم کیمیا کے میدان میں ہیں اس نے علم طبیعیات، ریاضی، علم الافلاک اور علم بصریات پر بھی کچھ لکھا لیکن ان علوم کی تحریریں محفوظ نہ رہ سکیں، اس کی کئی کتب مختلف یورپین ممالک میں چھپ چکی ہیں، اس کی کتب کی فہرست مندرجہ ذیل ہے:

☆ ”کتاب المصوری“ اس کتاب کا لاطینی زبان میں ترجمہ پندرہویں صدی عیسوی میں ہوا، یہ دس حصوں پر مشتمل ہے اس میں یونانی و عربی طب سے متعلق کافی وسیع معلومات ہیں اس کتاب کے کچھ حصے یورپ میں علیحدہ علیحدہ بھی شائع ہوئے ہیں ☆ ”کتاب الجذاری والحسبہ“ یہ چیچک اور خسرہ پر پہلا بڑا مقالہ تھا، یہ حکیم رازی کے اپنے ذاتی علم اور تجربات پر مشتمل ہے اس کا مختلف یورپین زبانوں میں ترجمہ ہوا ہے ☆ ”الحاوی“ طب کی سب سے بڑی لغت، قاموس اور انسائیکلو پیڈیا ہے، اس میں ہر قسم کی طب وادویہ کے عنوان پر تمام اہم معلومات جو یونانی اور عربی ذرائع میں موجود تھیں جمع کی گئی ہیں، اس معلومات کے آخر میں اس کی اپنی رائے اور تبصرے (Remarks) بھی تھے جو اس کے اپنے تجربات اور نظریات پر مبنی تھے ☆ ”کتاب الاسرار“ اس میں کیمیائی مادے اور اس کو استعمال میں لانے کے بارے میں بتایا گیا ہے ☆ ایک کتاب لاطینی زبان میں ”لابیر ایکس پیری فٹورم (Liber Experimentum) کے نام سے ترجمہ ہوئی ہے ☆ الملوکی ☆ مقالہ فی الحصة فی الکلی والمثانہ ☆ کتاب القلب ☆ کتاب المفصیل ☆ کتاب العلاقة والغرابہ ☆ بارالسعہ ☆ انقسم والتخیر ☆ جامع فی الطب حکیم رازی کی کتب کی چالیس کے قریب دستاویزات ایران، پیرس، برطانیہ، رام پور اور بنکی پور کی لابریروں اور عجائب خانوں میں ابھی تک موجود ہیں۔

☆.....وفات

وفاً فوقاً مختلف شہروں میں آتے جاتے رہنے کے بعد بالآخر حکیم رازی اپنے آبائی شہر ”رے“ آ گیا، اور یہیں پر 930ء میں اس کی وفات ہوئی، اس کا نام آج بھی یادگار کے طور پر ”جدید رازی انسٹیٹیوٹ (واقعہ تہران، ایران) کے ساتھ وابستہ ہے۔

تذکرہ اولیاء

مفتی محمد امجد

اولیاء کرام اور سلف صالحین کے نصیحت آموز واقعات و حالات اور ہدایات و تعلیمات کا سلسلہ

☁ حضرت خواجہ معین الدین چشتی رحمہ اللہ (پانچویں و آخری قسط)

☆..... شاہانِ وقت کا حضرت خواجہ سے اظہارِ عقیدت

حضرت خواجہ معین الدین چشتی رحمہ اللہ کی روحانی فتوحات کے بعد سلطان شہاب الدین غوری کی جہادی فتوحات کے نتیجے میں ہندوستان کے طول و عرض میں وسیع اسلامی حکومت کی بنیاد پڑی تو سلطان شہاب الدین غوری نے اپنے وفادار غلام، آزمودہ کار سپاہی اور جانثار جرنیل قطب الدین ایبک کو اپنے نائب کی حیثیت سے یہاں کا حاکم مقرر کیا جو سلطان غوری کی شہادت کے بعد بالاتفاق ہندوستان کا سلطان مقرر ہوا، قطب الدین ایبک کو حضرت خواجہ کا عقیدت مند بتلایا گیا ہے، لیکن خواجہ صاحب کے ساتھ ان کی ملاقات سے تاریخ خاموش ہے، اور سلطان ایبک کی طرف سے اجیر کے حاکم میر حسین خنگ سوار تو حضرت خواجہ کے مخلص و باصفا مرید تھے، سلطان ایبک کے بعد اس کے جانثار جرنیل اور وفادار غلام سلطان شمس الدین التمش سریر آرائے سلطنت ہوئے، التمش بغایت دیندار، پرہیزگار اور بیدار مغز بادشاہ تھے، حضرت خواجہ صاحب کے خلیفہ اعظم خواجہ قطب الدین غنیمت کا رشتہ تھا اور خواجہ معین الدین رحمہ اللہ کی بھی غایت تعظیم کرتے اور محبت کا دم بھرتے تھے، اور خواجہ قطب الدین نے اس بادشاہ وقت کو اپنا خلیفہ و مجاز بیعت بھی بنایا تھا، حضرت خواجہ معین الدین بھی اس درویش صفت بادشاہ کو جو ان کے خلیفہ کا خلیفہ تھا، بہت عزیز و محبوب رکھتے تھے، سلطان موصوف کی پاکبازی عبادت گزاری اور تقویٰ و طہارت پر خواجہ قطب الدین کی وصیت کا واقعہ شاید عدل ہے کہ خواجہ کا کی نے اپنا جنازہ پڑھانے کے لئے تقویٰ و طہارت کی چند کڑی شرائط مقرر کی تھیں، جنازہ کے وقت جب وہ وصیت نامہ سنایا گیا تو بادشاہ ہی تقویٰ کی ان شرائط کے حامل نکلے، پس بادشاہ نے ہی اپنے مرشد خواجہ کا کی کا جنازہ پڑھایا۔

زبدِ میر عید اللہی آمد

چوں فقر و لباس شای آمد

در شہنشاہی فقیری کردہ اند

آں مسلمانان کہ میری کردہ اند

حضرت خواجہ معین الدین چشتی، خواجہ قطب الیدین بختیار کاکی اور سلطان شمس الدین اتش تینوں کی وفات یکے بعد دیگرے تھوڑے تھوڑے وقفے سے ہوئی، کس کی پہلے ہوئی کس کی بعد میں؟ اس کے متعلق مؤرخین اور تذکرہ نگاروں کے بیانات مختلف ہیں، دونوں مشائخ کا سال وفات عام طور پر ۶۳۳ھ مشہور ہے، دیگر قرائن سے یہی سن وفات راجح معلوم ہوتا ہے۔

☆..... حضرت خواجہ کی وفات کے بعد آپ کے عقیدت مند سلاطین

یہ تو زندگی میں حضرت خواجہ کا فیض تھا کہ ہندوستان کی حکومت پر درویش صفت سلاطین غلاماں آتے رہے اور اسلام کی رونق بڑھاتے رہے ☆..... وفات کے بعد بھی مختلف زمانوں میں ہندوستان کے اولوالعزم سلاطین ایصال ثواب کے لئے آپ کے مزار پر انوار پر حاضری دیتے رہے اور عقیدت کا دم بھرتے رہے اور آپ کے وجود باوجود کو ہندوستان کے لئے سرمایہ فخر سمجھتے رہے ☆..... چند مشہور سلاطین جن کے آپ کے مزار پر حاضری دینے اور یہاں تعمیرات کرنے کے تذکرے تاریخ میں محفوظ ہیں یہ ہیں۔

☆..... سلطان جلال الدین خلجی سلطان مالوہ

سلطنت مالوہ کے بادشاہ سلطان جلال الدین خلجی جس کو معاصر ہندو ریاستوں سے سخت سے سخت معرکے پیش آئے اور اس نے اسلام کا پرچم سرنگوں نہ ہونے دیا اس نے آپ کے مزار پر حاضری دی ایصال ثواب کیا اور یہاں تعمیرات کرائیں، درگاہ کے قریب مسجد صندل خانہ اور بلند دروازہ اسی سلطان کی یادگار ہیں۔

☆..... مغل اعظم جلال الدین اکبر

اکبر ہند کی تاریخ میں اپنے خود ساختہ دین الہی اور ملحدانہ عقائد کی وجہ سے بدنام نامور ہے، لیکن یہ تبدیلی اور بگاڑ اس کی زندگی میں بعد کو آیا، ابتداء میں اس کی شاہانہ زندگی دینی اعتبار سے بھی قابل رشک تھی، نماز، روزے کا ہتمام، حدود اللہ کا احترام اس کی زندگی کا جزو لازم تھا، اور خود اپنے زمانہ کے مشہور چشتی بزرگ شیخ سلیم چشتی رحمہ اللہ کا معتقد و ارادت مند تھا ☆..... اکبر لا ولد تھا، شیخ موصوف سے اولاد کے لئے دعاء کرانے حاضر خدمت ہوا، اللہ تعالیٰ نے اولادِ زرینہ کی نعمت عطا فرمائی تو شیخ موصوف کا پہلے سے بھی زیادہ عقیدت مند ہو گیا اور شیخ ہی کے نام پر شہزادہ کا نام سلیم رکھا جو بعد میں جہانگیر کے نام سے تاجدار ہند بنا ☆..... اکبر شہزادہ سلیم کو پیار سے شیخو بابا کہا کرتا تھا، شاید یہ بھی شیخ موصوف کی نسبت سے ہو (سنائے ہے

شیخوپورہ کا نام شہزادہ سلیم کے اسی لقب شیخو کی نسبت سے مشہور ہوا، غالباً اس علاقے میں شہزادہ سلیم کی آمد اور قیام رہا ہے) شیخ سلیم کی نسبت اکبر کو خواجہ معین الدین رحمہ اللہ سے بھی نہایت عقیدت ہوگئی تھی، وہ کئی مرتبہ آگرہ سے اجمیر آتا رہا اور سنا ہے کہ آگرہ سے اجمیر کا پایادہ سفر بھی کیا ہے اگر یہ واقعہ حقیقت ہے تو جوشِ محبت کا اثر ہوگا۔ اکبر نے اجمیر میں کئی تعمیرات کرائیں اور عظیم الشان عمارات بنوائیں، اکبری مسجد بھی اکبری انہی یادگاروں میں سے ایک ہے، آگرہ سے اجمیر شاہراہ پر پختہ کنویں اور مینار تعمیر کرائے۔

☆..... جہانگیر کی اجمیر میں حاضری

جہانگیر کو اپنے باپ اکبر سے تاج و تخت کے ساتھ ساتھ حضرت خواجہ سے عقیدت و محبت بھی درش میں ملی، تزکِ جہانگیری میں اجمیر کے حالات و واقعات جہانگیر نے بالتفصیل لکھے ہیں، خواجہ کی درگاہ پر ایصالِ ثواب اور انظارِ عقیدت کے لئے جہانگیر کی بار بار حاضری ہوتی رہی، یہاں کی دو بڑی دیگوں میں سے ایک جہانگیر ہی کی یادگار ہے (اس دیگ میں ساٹھ من غلہ پکنے کی گنجائش ہے)

☆..... شاہجہاں کی عقیدت مندی

اکبر و جہانگیر کی خواجہ کے ساتھ عقیدت مندی کی روایت کو جہانگیر کے بیٹے شہزادہ رحم علی شاہجہاں بادشاہ نے بھی نبھایا، شہزادگی اور بادشاہی دونوں زمانوں میں اس کا کئی بار یہاں آنا ہوا۔

☆..... اورنگزیب عالمگیر کی حاضری

اورنگزیب عالمگیر رحمہ اللہ مغل تاجداروں میں دینی و دنیوی دونوں لحاظ سے سب سے ممتاز تھا، وہ دولتِ دین و فقر سے مالا مال اور دینِ محمدی کا رکھوالا اور حدودِ شرع کا محافظ تھا، حضرت خواجہ کے مزار پر انوارِ پرفاتحہ پڑھنے ایک سے زیادہ دفعہ اُس کا آنا ہوا اور یہاں تعمیرات بھی کیں، صندل خانہ کی مسجد بھی سلطانِ موصوف نے وسیع کرائی اس طرح یہ مسجد عالمگیری کہلانے لگی۔

☆..... امیر حبیب اللہ خان شاہِ افغانستان کی حاضری

امیر موصوف ۱۹۰۷ء میں درگاہِ خواجہ پر فاتحہ پڑھنے حاضر ہوئے تھے۔

☆..... دیگر والیانِ ریاست کی حاضری

انگریزی دور میں ہندوستان کے طول و عرض میں پھیلی ہوئی اکثر ہندو مسلم، سُنی، شیعہ ریاستوں کے والی

و حکام بھی یہاں حاضری کی رسم بجالاتے رہے۔

☆..... انگریز حکام کی حاضری

طبقہ اشرافیہ اور حکام وقت کی اس درگاہ پر حاضری کی روایت اپنی قدامت کی وجہ سے اتنی مستحکم ہو گئی تھی کہ غلام ہندوستان کے بدلیسی سامراجی حکمران بھی اس کو ایک سیاسی فریضہ و مصلحت تسلیم کئے بغیر نہ رہ سکے، اور مختلف انگریز و انسراے یہاں نیاز مندی کا اظہار کرتے ہوئے حاضری دیتے رہے، متدین اور صحیح العقیدہ مسلمان سلاطین تو یہاں ایصالِ ثواب اور فیوضات و برکات کا وسیلہ بنانے کی جائز و مباح غرض سے حاضری دیتے آئے تھے لیکن یہ روایت مدتِ مدید تک جب جاری رہی تو نیک صالح اور فاسق، فاجر اور مسلم و کافر ہر بادشاہ نے یہاں حاضری کو اپنے سیاسی مذہب اور وسیع الشربہ کی ناگزیر ضرورت سمجھا، ہو سکتا ہے بہت سے نیاز مند انہ بھی حاضری دیتے ہوں لیکن اس طرح سیاسی چیزوں میں مصالح وقت کا بھی بہت بڑا حصہ ہوتا ہے خصوصاً انگریزی ہندوستان میں بہت سے انگریز و انسراے اور کٹھ پتلی والیان ریاست جس اہتمام سے حاضری دیتے رہے اس سے سابقہ مسلمان سلاطین کی یہ روایت جو عقیدت و محبت کی بنیاد پر چلی تھی اب رسمیت و سیاست کا حصہ بن گئی۔ مشہور و انسراے ہند لارڈ کرزن نے کسی موقع پر کہا تھا:

”میں نے اپنی زندگی میں دو بزرگ ایسے دیکھے ہیں جو اپنی وفات کے بعد بھی لوگوں پر اس طرح حکومت کرتے ہیں گویا بنفس نفیس ان کے درمیان موجود ہیں، ان میں سے ایک خواجہ معین الدین اجمیری ہیں اور دوسرے شہنشاہ اورنگ زیب عالمگیر ہیں“ (تذکرہ خواجہ اجمیری ص ۲۸)

☆..... حضرت خواجہ کے ملفوظات

حضرت خواجہ کے مواعظ و ملفوظات آپ کے خلیفہ اعظم حضرت خواجہ قطب الدین مختیار کاکی نے ”دلیل العارفین“ کے نام سے مرتب فرمائے، دلیل العارفین تصوف کی مایہ ناز کتاب شمار ہوتی ہے اس میں خواجہ کاکی رحمہ اللہ نے بارہ مجالس کے ملفوظات جمع کئے ہیں، ہر مجلس میں خواجہ کے معتقدین و متوسلین اور معاصر مشائخ میں سے جو سر برآوردہ و قابل ذکر حضرات شریک ہوئے، نام بنام خواجہ کاکی نے ان کا بھی ذکر فرمایا ہے۔ مثلاً پہلی مجلس بغداد میں فقہ حنفی کے مشہور امام ابو اللیث سمرقندی رحمہ اللہ کی مسجد میں منعقد ہوئی، اس مجلس میں شیخ الشیوخ شہاب الدین سھروردی، شیخ برہان الدین چشتی اور شیخ داؤد کرمانی علیہم الرحمہ جیسے کبار مشائخ شریک تھے۔

اس مجلس میں خواجہ صاحب نے خواجہ قطب الدین کو بیعت فرمایا اور خرقہ عطا فرمایا جو کلاہ چہار ترک کی کہلاتا تھا ۱۔ آٹھویں مجلس میں مشائخ چشت کے اوراد و وظائف بیان ہوئے ہیں جو آپ نے خواجہ کا کی کوتلین فرمائے اس طرح تمام مجالس میں خواجہ نے شریعت و طریقت اور فقہ و تصوف کے جو نکات ارشاد فرمائے وہ منقول ہیں..... ایک ملفوظ میں ارشاد فرمایا:

عاشق کا دل آتش محبت سے دکھتا رہتا ہے، اس میں جو خیال آتا ہے خاکستر ہو جاتا ہے اور آنے والی چیز نابود ہو جاتی ہے کیونکہ آتش محبت سے زیادہ کسی اور آگ میں تیزی نہیں، بہتی ندیوں کے پانی کی آواز سنتے ہوئے کیسا شور ہوتا ہے لیکن جب دریا میں پہنچتا ہے تو خاموش ہو جاتا ہے

☆..... وفات حسرت آیات

آپ کے سال وصال میں اختلاف ہے، اکثر تذکرہ نگاروں نے ۶۳۳ھ ہجری ماہ رجب ذکر کیا ہے، (خزینۃ الاصفیاء، منس الارواح، اخبار الاخیار) منس الارواح میں ہے کہ سن مذکور میں چہر رجب سوموار کے دن آپ نے رحلت فرمائی۔ سرمد قلندر کی ذیل کی رباعی سے بھی ۶۳۳ھ کا سن ہی نکلتا ہے۔

شد ز دنیا چود رہ بہشت بریں مرشد متقی معین الدین
گفت تاریخ رحلتش سرمد محرم دل ولی معین الدین
۶۳۳ھ

اخبار الاخیار میں شیخ عبدالحق محدث دہلوی رحمہ اللہ نے آپ کے تذکرے میں لوگوں کا بیان نقل فرمایا ہے کہ خواجہ اجمیری کی وفات کے بعد آپ کی پیشانی پر یہ نقش ابھرا ہوا تھا (شاند کوئی لطیف غیر مرئی نقش ہو جو اہل بصیرت کو نظر آیا ہو) ”حَبِيبُ اللَّهِ مَاتَ فِي حُبِّ اللَّهِ“ ترجمہ: اللہ کا حبیب اللہ کی محبت میں چل بسا۔

ماخذ و مراجع

تذکرہ حضرت خواجہ اجمیری (طالب ہاشمی) اخبار الاخیار (شیخ عبدالحق محدث دہلوی) تاریخ دعوت و عزیمت (ابو الحسن علی ندوی رحمہ اللہ) بزم صوفیہ (صباح الدین عبدالرحمان) جغرافیہ خلافت مشرقی (انجی ویز) اسلامی انسائیکلو پیڈیا (قاسم محمود)

۱۔ چہار ترک کا یہ جو چشتی مشائخ اپنے مجازین کو عنایت فرماتے تھے، اس کا مقصد خواجہ عثمان ہارونی نے خواجہ معین الدین علیہ الرحمہ کو خرقہ عنایت فرماتے ہوئے اپنے مرشد حاجی شریف زندانی علیہ الرحمہ کے حوالے سے یہ بیان فرمایا:

مراذک کلاہ چہار ترک چار ترک است، اول ترک دنیا، دوم ترک عقبی و سوائے ذات حق مقصود دیگر نداری سوم ترک خور و خواب مگر قدرے برائے سہ رفق است کہ از ضروریات است، چہارم ترک خواہش نفس یعنی ہر چہ کر گویہ خلاف کسی و ہر پچہ ایں چہار چیز ترک کند پوشیدن کلاہ چہار ترک کی با وسر اوار است (تذکرہ خواجہ ص ۸۱)

پیارے بچو!

مفتی محمد رضوان

ملک و ملت کے مستقبل کی عمارت گری و تربیت سازی پر مشتمل سلسلہ

پیسے اور صحت کی بربادی



پیارے بچو! چھوٹے بچوں کو بازاروں اور دکانوں سے چیزیں خرید خرید کر کھانے کا بہت شوق ہوتا ہے مختلف قسم کی چیونٹیاں، ٹافیاں اور چاکلیٹیں بچوں کو بہت پسند ہوتی ہیں، بازار اور دکانوں میں بچوں کے کھانے پینے کے لئے نئی نئی طرح کی چیزیں آتی رہتی ہیں، اور ان چیزوں کو لینے کے لئے ظاہر ہے کہ بچوں کو پیسوں کی بھی ضرورت ہوتی ہے اس لئے چھوٹے بچے پیسوں کے بھی شوقین ہوتے ہیں۔

لیکن بچو! تمہیں یہ پتہ نہیں کہ یہ چیزیں صحت کے لئے کتنی نقصان دہ ہیں بہت سی بیماریاں ان چیزوں کے کھانے پینے سے ہی پیدا ہوتی ہے تم نے دیکھا ہوگا کہ آج کل چھوٹے چھوٹے بچوں کے دانت خراب ہو جاتے ہیں، ان میں کیڑے لگ جاتے ہیں، دانتوں میں درد رہتا ہے، جس کی وجہ سے سر میں بھی درد ہونے لگتا ہے، ان چیزوں کے زیادہ کھانے پینے سے گلا خراب ہو جاتا ہے، جس کی وجہ سے پھر جسم میں درد اور بخار جیسی بیماریاں پیدا ہو جاتی ہیں۔

بچو! یہ چیزیں صحت اور تندرستی کا خیال کرتے ہوئے تو تیار نہیں کی جاتیں بلکہ صرف ذائقہ اور لذت کو سامنے رکھ کر بنائی جاتیں ہیں، تاکہ بچوں کو زیادہ سے زیادہ پسند آئیں، اور وہ خرید خرید کر خوب کھائیں، یہ چیزیں بنانے اور تیار کرنے والے تو صرف پیسے کمانے کی فکر میں رہتے ہیں، اسی لئے زیادہ سے زیادہ بچت کرنے اور خوب پیسے کمانے کے لئے وہ خراب اور گھٹیا چیزیں ڈال کر یہ چیزیں تیار کرتے ہیں، اور ان چیزوں کو بناتے وقت صفائی ستھرائی کا بھی خیال نہیں کرتے، بازار اور دکانوں کی ان چیزوں کے زیادہ کھانے سے بچوں کے پیٹ اور معدے بچپن ہی سے خراب ہو جاتے ہیں قبض ہونے لگتا ہے، ہاضمہ خراب رہتا ہے، بھوک بھی نہیں لگتی جس کی وجہ سے کھانا بھی صحیح طرح نہیں کھایا جاتا اور اس طرح جسم میں صحیح طاقت پیدا نہیں ہوتی، بچے جسمانی اور دماغی اعتبار سے کمزور ہو جاتے ہیں اور جلدی بڑے نہیں ہو پاتے..... ڈاکٹروں کی طرف سے ان باتوں کا بار بار تذکرہ سامنے آتا رہتا ہے..... اوپر سے جو پیسہ ان چیزوں میں خرچ کیا جاتا ہے اس کا نقصان الگ ہے..... بچو! کبھی آپ نے غور کیا کہ یہ پیسہ جو تم فضول چیزوں پر خرچ کرتے

ہوا اگر تم اس کو بچا کر رکھو اور جمع کرو تو تھوڑے دنوں میں تمہارے پاس بہت سارے پیسے جمع ہو سکتے ہیں جس سے پھر تم اپنے لئے قیمتی اور کارآمد چیزیں خرید سکتے ہو، اور کچھ نہ بھی خریدو تو بڑے ہونے کے بعد یہ پیسہ تمہارے بہت کام آ سکتا ہے اور اگر بڑے ہونے تک جمع کر کے نہ رکھ سکو، تب بھی فضول چیزوں میں خرچ کرنے کے بجائے اس پیسہ سے تم کھانے پینے کی ایسی چیزیں خرید سکتے ہو جو تمہارے جسم، دماغ اور صحت کے لئے بہت فائدہ مند ہوں، جیسے مختلف قسم کے پھل، دودھ، مکھن، گھی اور اس جیسی طاقت پیدا کرنے والی دوسری چیزیں۔ پہلے زمانے میں بچوں کو جو پیسے ملتے تھے وہ کسی گلہ یا بکس میں جمع کر کے رکھے جاتے رہتے تھے، اور آج کل کی طرح بچے آزاد نہیں تھے، کہ پیسوں کو جہاں چاہا جب چاہا اور جس چیز میں چاہا خرچ کر دیا، بلکہ آج کل تو بڑوں کو بھی تمیز نہیں رہی، وہ خود ہی چھوٹوں کو پیسے خرچ کرنے کے لئے دیتے ہیں، پہلے زمانے میں بچے اپنے پاس بہت پیسے جمع کر لیا کرتے تھے، جب کچھ پیسے جمع ہو جاتے تھے تو ان کے گھر والے ان بچوں کے لئے ان پیسوں سے اصلی گھی لے آیا کرتے تھے، اور روٹی سالن وغیرہ کے ساتھ روزانہ بچے وہ اصلی گھی کھایا کرتے تھے، یا روزانہ ان پیسوں سے بچوں کے لئے دودھ آجایا کرتا تھا، یا پھر بادام اور اس جیسی طاقت کی دوسری چیزیں آجایا کرتی تھیں، اور یہ ساری چیزیں بچوں کی صحت کے لئے بہت فائدہ مند ہوتی تھیں جس کی وجہ سے ایک طرف تو بچوں کی صحت اچھی رہتی تھی اور دوسری طرف بیماریوں سے بھی حفاظت رہتی تھی اور ماں باپ اور دوسرے گھر والوں کو بھی سکون ہوتا تھا، اور بچوں کا دماغ اور حافظہ بھی مضبوط ہوتا تھا، اسی وجہ سے پہلے زمانے کے بچے تعلیم اور پڑھائی میں بہت تیز ہوتے تھے، اور ایک آج کل کے آزاد بچے ہیں کہ نہ پیسہ کی حفاظت ہے اور نہ صحت کی، اور نہ ان کا دماغ تیز ہے اور نہ ان کے جسم میں طاقت ہے، بچے بیمار ہوتے ہیں تو بیماری کی دوا اور علاج پر بہت پیسہ اور وقت خرچ ہوتا ہے، پڑھائی کا خرچ ہوتا ہے، اور گھر والے الگ پریشان ہوتے ہیں۔

اور بچو! یہ بات بھی ہمیشہ کے لئے یاد رکھو کہ بچپن میں جو صحت خراب ہو جاتی ہے اور بچے کمزور ہو جاتے ہیں اس کا نقصان ساری زندگی محسوس ہوتا ہے، پھر بڑے ہونے کے بعد سمجھ آتی ہے اور بچپن میں پیسے اور صحت برباد کرنے پر افسوس ہوتا ہے مگر اب کیا ہو سکتا ہے، بچپن کا زمانہ تو واپس لوٹ کر نہیں آ سکتا۔ اس لئے بچو! آپ کو چاہئے کہ پہلے زمانے کی طرح کے اچھے صحت مند، طاقتور بچے بنو، جس کا ایک طریقہ یہ ہے کہ بازار اور دکانوں سے اس طرح کی اول فول اور اڑگم سڑگم چیزوں سے پرہیز کرو اور پیسہ بچا کر

رکھو ایسی فضول چیزوں میں خرچ نہ کرو بلکہ اچھی چیزوں میں خرچ کرو، اگر تم ایسا کرو گے تو امید ہے کہ تمہاری صحت بھی اچھی رہے گی، اور بہت سی بیماریوں سے بھی بچے رہو گے، پڑھائی میں خوب آگے بڑھو گے، اور پھر تمہاری وجہ سے تمہارے امی ابو اور دوسرے گھر والوں کو بھی پریشانی نہیں ہوگی اور پیسہ برباد نہیں ہوگا، اور بڑے ہونے کے بعد ساری زندگی تم خود بھی سکون محسوس کرو گے..... میری ان باتوں کو تم اگر اب نہیں تو بڑا ہونے کے بعد ضرور سچ سمجھو گے۔

پیارے بچو! آؤ ہم سب آج یہ سچا اور پکا وعدہ کریں کہ آج کے بعد فضول چیزوں میں پیسے خرچ کر کے اپنے قیمتی مال اور صحت کو برباد نہیں کریں گے، اور پیسے حفاظت کے ساتھ رکھیں گے، ان کو مفید اور کارآمد چیزوں میں خرچ کریں گے..... بچو! اب اگر یہ وعدہ کر چکے ہو تو اس پر عمل بھی شروع کر دو۔

اگر تم یہ سمجھو کہ ہمارے کھانے پینے پر پابندی لگ گئی ہے، اب ہم کیا کھائیں پیئیں گے؟ تو یاد رکھو کہ کھانے پینے کے لئے ہمارے رب نے بہت ساری فائدہ پہنچانے اور طاقت دینے والی چیزیں پیدا کی ہیں جیسا کہ ہم نے پہلے بتلایا اور جب تم غور کرو گے اور اپنے سمجھدار بڑوں اور استادوں سے معلوم کرو گے اور پوچھو گے تو فیصلہ کرنے میں ذرا بھی مشکل نہ ہوگی۔

(بقیہ متعلقہ صفحہ ۶۰ مکتوبات مسیح الامت)

کھ ارشاد: اللہ تعالیٰ یہ مبارک زبان مبارک فرمائیں۔

✉ **عرض:** بندہ صدق دل سے دعا کرتا ہے، اللہ تعالیٰ قبول فرمائے۔

کھ ارشاد: جزاکم اللہ تعالیٰ خیر الجزاء۔

✉ **عرض:** اور تو کوئی خدمت نہیں کر سکتا، البتہ دعا ضرور کرتا ہوں۔

کھ ارشاد: اس سے اعلیٰ خدمت کیا ہو سکتی ہے۔

✉ **عرض:** حضرت دعا کر دیں کہ اللہ تعالیٰ حسن خاتمہ نصیب کریں ”دم آخر دم فارغ مباش“ کا

مصدق رہوں، حضرت میرے واسطے خاص طور سے استقامت و حسن خاتمہ کی دعا کر دیں۔

فقط والسلام، احقر محمد عشرت علی خان قیصر غنی عنہ۔

کھ ارشاد: بتوفیق الہی یہ اعمال صالحہ اور حسن اخلاق خاتمہ پر حسن خاتمہ ہی ہے، بفضل الہی، نظر فضل

پر ہے، نہ عبادت پر۔

مفتی محمد رضوان

بزمِ خواتین

خواتین سے متعلق بنیادی شرعی احکام اور اصلاحی مضامین کا سلسلہ

شادی کو سادی بنائیے (قسط ۳)



..... شادی کو سادی کرنے کے فوائد و برکات

شادی کو سادی کرنے کے بے شمار فوائد و برکات ہیں، جو مرد و عورت کو دنیا میں نکاح سے پہلے، نکاح کے وقت اور نکاح کے بعد اور اس دنیا سے رخصت ہونے کے بعد آخرت میں حاصل ہوتے ہیں۔

..... نکاح سے پہلے حاصل ہونے والے فوائد

نکاح سے پہلے جو فوائد حاصل ہوتے ہیں وہ یہ ہیں کہ: سادہ نکاح کے لئے مرد و عورت کو مال و دولت کمانے کی فکر اور جدوجہد نہیں کرنی پڑتی اور عموماً جوانی کا بڑا حصہ ضائع ہونے سے بچ جاتا ہے، بآسانی رشتہ میسر آ جاتا ہے، نفسانی و شہوانی بے شمار گناہوں اور فواحش و منکرات سے نجات مل جاتی ہے، وقت جو زندگی کا قیمتی سرمایہ ہے فضول تیاریوں میں خرچ کرنے سے محفوظ رہتا ہے، لمبی چوڑی تیاریوں، بکھیروں اور پریشانیوں سے حفاظت رہتی ہے اور زندگی کے ضروری معمولات میں خلل واقع نہیں ہوتا۔

اس کے برعکس سادہ طریقہ چھوڑ کر دھوم دھام سے نکاح کرنے کی صورت میں پہلے تو مال و دولت کمانے کی فکر سوار رہتی ہے اور اس کے لئے بڑی جدوجہد کا سامنا کرنا پڑتا ہے، جس میں بسا اوقات قرض کے بوجھ تلے دینا پڑتا اور بعض اوقات سود و رشوت اور دوسرے حرام کاموں میں مبتلا ہونا پڑتا ہے اور اس کی وجہ سے ایمان، جان اور عزت و آبرو کو بھی نقصان پہنچ جاتا ہے اور پھر ان ہی تیاریوں اور تمہیدوں کی خاطر مرد و عورت کی جوانی کا بڑا حصہ ضائع ہو جاتا ہے، بال گھر میں بیٹھے سفید ہو جاتے ہیں اور نکاح کا جو اصل وقت ہے وہ گزر جاتا ہے، اپنی شان کے مطابق رشتہ تلاش کرتے کرتے در بدر ٹھوکریں کھانی پڑتی ہیں اور بے نکاح رہنے کی وجہ سے بد نظری، زناء اور اس جیسے دوسرے فواحش و منکرات پر مشتمل گناہوں کی دلدل میں انسان پھنستا چلا جاتا ہے، فضولیات و رسمیات کی خاطر وقت برباد ہوتا ہے، سینکڑوں طرح کی پریشانیاں سر پر مسلط ہو جاتی ہیں اور زندگی کے اہم معمولات متاثر ہونے سے دینی و دنیوی نقصان ہو جاتا ہے۔

..... نکاح کے وقت حاصل ہونے والے فوائد

نکاح کو سادہ طریقہ پر کرنے کے جو فوائد نکاح کرتے وقت حاصل ہوتے ہیں وہ یہ ہیں کہ: اللہ اور اس کے رسول کی رضا حاصل ہوتی ہے اور ناراضگی والے کاموں سے نجات مل جاتی ہے، جس کے بے شمار دنیوی و دینی فوائد و برکات حاصل ہوتے رہتے ہیں اور بے شمار آفات و بلیات سے نجات مل جاتی ہے، مال و دولت فضول برباد ہونے سے محفوظ رہتا ہے، وقت کی بربادی سے حفاظت رہتی ہے، بے شمار الجھنوں سے بچت ہو جاتی ہے اور اس کے برعکس سادہ طریقہ چھوڑ کر دوسرے طریقہ پر نکاح کرنے کی صورت میں سب سے بڑا نقصان یہ ہے کہ اللہ اور اس کے رسول کی ناراضگی کا وبال سر پر پڑتا ہے اور اللہ اور اس کے رسول کی طرف سے غیظ و غضب اور لعنت کا انسان مستحق ہوتا ہے، جس کا خمیازہ آخرت کے علاوہ دنیا میں بھی میاں بیوی کو مختلف شکلوں میں جگلتا پڑ جاتا ہے، سالہا سال خون پسینہ سے کمائی ہوئی دولت آٹا فانا رکھ کا ڈھیر ہو جاتی ہے، وقت برباد ہوتا ہے اور بے شمار الجھنیں انسان کے دل و دماغ پر سوار ہوتی ہیں، اسے منایا اُسے رُٹھایا والی کہات کی بھی کئی مثالیں دیکھنے میں آتی ہیں۔

..... نکاح کے بعد حاصل ہونے والے فوائد

سادہ نکاح کرنے کے نتیجے میں نکاح کے بعد جو فوائد و برکات حاصل ہوتے ہیں ان میں سے چند ایک یہ ہیں: نکاح کے بعد عموماً پائیدار اور دیرپا شبانہ لطف اندوزی کی توفیق حاصل ہوتی ہے، خوشگوار زندگی کا مزہ حاصل ہوتا ہے، زوجین میں محبت و مودت کی فضا قائم ہوتی ہے، بڑھاپے سے پہلے اللہ تعالیٰ اولاد کا سہارا عطا فرما دیتے ہیں، تو والد و تناسل کا سلسلہ بہتر طریقہ پر جاری و ساری رہتا ہے، خانگی اور گھریلو ماحول میں سکون و اطمینان نصیب ہوتا ہے اور زندگی بھر ہائے پیسہ، ہائے پیسہ کا نعرہ نہیں لگنا پڑتا بلکہ سادگی اور کفایت شعاری کے ساتھ زندگی کی گاڑی چلتی رہتی ہے۔ اور اس کے برعکس سادہ نکاح کے بجائے رسم و رواج پر مشتمل نکاح کرنے کے بعد جن مسائل و مصائب کا انسان اور خصوصاً زوجین شکار ہوتے ہیں وہ یہ ہیں: نکاح کے بعد عموماً پائیدار لطف اندوزی نہیں حاصل ہو پاتی، جس کے نتیجے میں زندگی بدمزہ ہو جاتی ہے، زوجین میں تنازعہ و اختلاف رہتا ہے، ضرورت کے وقت اولاد کا سہارا حاصل نہیں ہو پاتا، تو والد و تناسل کے سلسلہ میں مشکلات کا سامنا ہوتا ہے، خانگی اور گھریلو زندگی میں بے سکونی و بے اطمینانی کی کیفیت رہتی ہے، ہائے پیسہ ہائے پیسہ کرتے کرتے انسان دنیا سے رخصت ہو جاتا ہے اور مال و دولت میں برکت نہیں ہوتی

●..... آخرت میں حاصل ہونے والے فوائد

سادہ نکاح کا اخروی فائدہ جو اس عارضی دنیا سے رخصت ہونے کے بعد آنے والی اصل اور دائمی زندگی میں حاصل ہوتا ہے وہ یہ ہے کہ:

”زوجین کو اللہ تعالیٰ کی طرف سے جنت میں ایک ساتھ حیات طیبہ حاصل ہوتی ہے“

مختصر لفظوں میں بیان کردہ آخرت کا یہ ایک فائدہ تمام فوائد کا مجموعہ بلکہ ان سب سے بڑھ کر ہے۔

یاد رکھیے کہ پیچھے جو تفصیل ذکر کی گئی یہ عادت اللہ کے مطابق اور اکثری ہے، اگر اللہ تعالیٰ کی حکمت و مشیت کا تقاضہ کسی وقت یا کسی عمل کے ثمرہ کے طور پر کچھ اور ہو تو اس سے انکار نہیں کیا جاسکتا اور اس قسم کا استثناء تو تقریباً ہر جگہ ہی موجود ہوا کرتا ہے۔

●..... حضور ﷺ، صحابہ کرام اور سلف صالحین کے نکاح کس طرح ہوتے تھے؟

حضور ﷺ، صحابہ کرام اور سلف صالحین کے زمانہ کے حالات و واقعات ملاحظہ کرنے سے معلوم ہوتا ہے کہ ان کے دور میں نکاح بالکل سادگی اور انتہائی آسانی کے ساتھ بغیر کسی تکلف و تصنع کے منعقد ہو جایا کرتا تھا، اور ان کے یہاں آج کل کی طرح کی مروجہ رسموں اور فضولیات و بدعات کا رواج بلکہ نام و نشان تک نہ تھا، ادھر آپس کا جوڑ ملا اور رشتہ منظور ہوا، اور ادھر فوراً بلاتا خیر نکاح ہو گیا، نہ منگنی کی رسم کا وجود تھا، نہ مہندی کی رسم کا، نہ بارات کا اہتمام تھا، نہ شادی کا رڈ کا، نہ دور دراز کے رشتہ داروں کو اکٹھا کر کے میلے ٹھیلے لگانے کا رواج تھا، اور نہ ہی بڑے بڑے ہوٹلوں میں عورتوں، مردوں کے مخلوط اجتماع کا، نہ تو موسیقی و بے پردگی کا سلسلہ تھا، اور نہ ہی تصویر سازی اور مووی بنانے کا، نہ تو جہیز کی مروجہ لعنت کا کوئی ذکر تھا اور نہ ہی نکاح کی خاطر مقروض ہونے اور سود کی لعنت میں گرفتار ہونے کا، نہ تو عمر کا بڑا حصہ برباد ہونے کے بعد تاخیر سے نکاح ہونے کی منحوس رسم کا رواج تھا، اور نہ ہی بازاروں کے چکر کاٹنے کا، اور نہ تو نبوت اور سلامی کا کوئی ذکر تھا اور نہ ہی شادی میں شرکت کے لئے نئے نئے جوڑے اور سوٹ بوٹ تیار کرنے کا، اسی وجہ سے اُس زمانے میں ہر طرف سکون و اطمینان تھا۔

●..... حضور ﷺ کے نکاح کے چند نمونے

حضور ﷺ کے نکاح سے زیادہ مقبول و بابرکت نکاح اور کس کا ہو سکتا ہے، آپ ﷺ کے کسی نکاح میں مذکورہ

چیزوں میں سے کسی چیز کا ذکر نہیں ملتا۔

اس کے بعد امت محمدیہ ﷺ کی سب سے بہترین اور قابلِ نمونہ ”صحابہ کرامؓ“ کی جماعت پر نظر دوڑائی جائے تو اس قابلِ اتباع اور صلاح و فلاح یافتہ جماعت میں بھی کوئی ایسا واقعہ نہیں ملے گا، جس میں آج کل کی مروجہ رسموں کا کوئی ذکر ہو۔

اگر ایک ایک کر کے ہر ایک کے نکاح کے واقعات اور ان کی تفصیلات کا ذکر کیا جائے تو شاید اس مختصر موقع پر ان کو شمار میں نہ لایا جاسکے، اس لئے بطورِ نمونہ چند واقعات ملاحظہ کر کے عبرت و بصیرت حاصل کی جاسکتی ہے

..... حضرت خدیجہ رضی اللہ عنہا سے نکاح

حضرت خدیجہ رضی اللہ عنہا کی مالداری اور دیانت داری کی وجہ سے قریش کا ہر شخص ان سے نکاح کا خواہاں تھا، لیکن حضرت خدیجہ رضی اللہ عنہا کی نگاہ آپ ﷺ پر پڑ چکی تھی، حضرت خدیجہ رضی اللہ عنہا نے ایک خاتون کے ذریعہ سے خود اپنے نکاح کا پیغام حضور ﷺ کی خدمت میں بھیجا، جبکہ حضور ﷺ کی اس وقت عمر صرف پچیس برس کی تھی اور آپ کنوارے تھے، اور حضرت خدیجہ رضی اللہ عنہا کی عمر اس وقت چالیس برس تھی، گویا کہ آپ ﷺ اور حضرت خدیجہ رضی اللہ عنہا کی عمروں میں پندرہ سال کا فرق تھا، اور یہ واقعہ حضور ﷺ کو نبوت کا باضابطہ شرف حاصل ہونے سے پندرہ سال پہلے کا ہے، دوسری طرف حضور ﷺ اپنے چچا ابوطالب کے ساتھ گزر بسر کر رہے تھے، جن کو اس وقت مالی اعتبار سے سخت پریشانی بھی تھی، اور حضور ﷺ حضرت خدیجہ رضی اللہ عنہا کے مال کو ملکِ شام لے جا کر مخصوص اجرت کے عوض فروخت کر رہے تھے، بہر حال حضور ﷺ نے اس پیغام کو قبول و منظور فرمایا، حضور ﷺ کے ہمراہ حضرت حمزہ اور ابوطالب اور چند اور خاندان کے بڑے حضرات، حضرت خدیجہ رضی اللہ عنہا کے مکان پر آئے، اور حضرت خدیجہ رضی اللہ عنہا کے خاندان کے چند بڑے حضرات کی موجودگی میں سادگی کے ساتھ نکاح ہو گیا (تفصیل کے لئے ملاحظہ ہو ”سیر الصحابہ“ ج ۶ ص ۲۴۲، سیرت کبریٰ ج ۱ ص ۲۸۲، و سیرت سرور کوئین ص ۲۵۲)

اگرچہ یہ واقعہ حضور ﷺ کو باضابطہ نبوت عطا کئے جانے سے پہلے کا ہے، لیکن تمام انبیاء کرام کے سردار اور رحمۃ للعالمین، تاجدارِ مصطفیٰ، حبیبِ کبریا حضور نبی کریم ﷺ کا سب سے پہلا نکاح ہے، دیکھئے کس سادگی کے ساتھ نکاح کا معاملہ طے پا گیا، نہ کوئی فضول رسم ہے، نہ ڈھول باجے ہیں، نہ کوئی شور و شرابا ہے، نہایت ہی سادگی کے ساتھ خاتم النبیین کا نکاح مبارک وجود پاتا ہے۔ (جاری ہے.....)



عمامہ کے رنگ سے متعلق تفصیل

سوال: کیا فرماتے ہیں مفتیان شرع صورت ذیل میں کہ: کہ آیا سفید رنگ کی پگڑی کا ثبوت صراحۃً احادیث سے ثابت ہے یا نہیں؟ خصوصاً صحاح ستہ میں ہے کہ نہیں؟ اور سیاہ سبز رنگ کے عمامہ کے بارے میں کیا کچھ وارد ہے؟ برائے مہربانی مع حوالہ تفصیل سے جواب تحریر فرمادیں۔

بسم اللہ الرحمن الرحیم

الجواب: آنحضرت ﷺ کے عمامہ باندھنے کا ذکر صحیح احادیث میں موجود ہے، لیکن چونکہ آنحضرت ﷺ نے بطور عادت کے عمامہ باندھا ہے بطور عبادت کے نہیں، اس لئے فقہائے کرام رحمہم اللہ نے اس کا شمار سننِ عادیہ میں فرمایا ہے لہذا اتباعِ سنت کی نیت سے عمامہ باندھنے والے کو ثواب ہوگا اور نہ باندھنے والے کو گناہ نہ ہوگا ”لکونہ سنة عادیة وہی فی حکم المستحب لما صرح فقہائنا رحمہم اللہ“ لہذا عمامہ کے بارے میں زیادہ غلو کرنا یا اس کے تارک پر ملامت و تکبر کرنا درست نہیں، کیونکہ غیر منکر پر تکبر کرنا خود منکر ہوتا ہے۔

جہاں تک آنحضرت ﷺ سے ثابت شدہ عمامہ کے رنگوں کا تعلق ہے تو اس سلسلے میں تفصیل یہ ہے کہ سیاہ عمامہ کا باندھنا تو آنحضرت ﷺ سے صراحۃً صحیح احادیث میں ثابت ہے (ملاحظہ ہو صحیح مسلم ج ۱ ص ۴۳۱ و ص ۴۳۹، شمائل ترمذی ص ۸، سنن ابن ماجہ ص ۲۰۲، مصنف ابن ابی شیبہ ج ۸ ص ۴۲۱، مسند ابی یعلیٰ ج ۳ ص ۴۳، شعب الایمان ج ۵ ص ۱۷۳) اور سفید رنگ کے بارے میں اگرچہ صراحۃً اس درجے کی احادیث دستیاب نہیں ہو سکیں، جس درجے کی احادیث سیاہ عمامہ کے بارے میں ہیں لیکن چونکہ صحیح احادیث میں صراحۃً آنحضرت ﷺ سے سفید لباس کی ترغیب ثابت ہے (ملاحظہ ہو مشکوٰۃ بحوالہ مستدر احمد، ترمذی، نسائی، ابن ماجہ، نووی شرح مسلم ج ۱ ص ۴۳۹)

اور عمامہ بھی چونکہ لباس کا حصہ ہے اس لئے اس اصول کی رو سے سفید عمامہ کا بھی پسندیدہ ہونا ثابت ہوتا ہے، اور بعض حضرات نے مواہبِ لدنیہ کے حوالے سے نقل کیا ہے کہ آپ ﷺ سفر میں سفید اور حضر میں عموماً سیاہ عمامہ باندھتے تھے (ملاحظہ ہو شمائل کبریٰ ج ۱ ص ۲۹۰، بحوالہ مواہب ج ۵ ص ۴، نیز ملاحظہ ہو زرقانی ج ۵ ص ۲)

اسی طرح بعض روایات سنن ابی داؤد، مستدرک حاکم، ابن عساکر، اور طبقات ابن سعد کے حوالے سے ایسی منقول ہیں جن میں آنحضرت ﷺ کو زرد عمامہ میں دیکھنا نقل کیا گیا ہے (شکل کبریٰ ج ۱ ص ۲۹۴، سنن ابی داؤد ج ۲ ص ۲۰۷ باب فی المصوغ)

خلاصہ یہ کہ آنحضرت ﷺ کی طرف مختلف رنگوں کا عمامہ استعمال فرمانا منسوب ہے سیاہ، سفید، اور زرد۔ سیاہ تو صحیح احادیث سے صراحۃً ثابت ہے کما مر، سفید صحیح معروف احادیث سے اصولاً اور بعض غیر معروف سے صراحۃً۔ اسی طرح زرد رنگ کے عمامہ کا آپ ﷺ کی طرف منسوب ہونا بھی بعض روایات میں مذکور ہے اور کیونکہ حضور ﷺ کی عادت مبارکہ رنگوں وغیرہ کے انتخاب میں تکلف کے ساتھ اہتمام کرنے کی نہیں تھی، جس طرح کارنگ جس وقت میسر آیا اور اس میں کوئی قباحت نہ دیکھی وہ استعمال فرمالیا (سیاہ اور زرد رنگ کے عمامہ میں بھی اس بات کا امکان موجود ہے) رہا سفید رنگ کا مسئلہ تو اس کے بارے میں کیونکہ ایک اصولی ترغیب حضور ﷺ سے منقول ہے (جبکہ سیاہ اور زرد کے بارے میں اس طرح کی ترغیب منقول نہیں نیز فقہائے کرام نے حضور ﷺ کے سیاہ اور زرد رنگ کے استعمال فرمانے کی کچھ توجیہات بھی ذکر کی ہیں) اس لئے اصولی طور پر سفید رنگ کے عمامہ کو دوسرے رنگوں کے عمامہ پر تفضیل اور اسبقیت حاصل ہے، اور عام حالات میں سفید عمامہ باندھنا افضل ہے، اور فقہی اعتبار سے مسئلہ یہ ہے کہ جس رنگ کا عمامہ باندھ لیا جائے عمامہ کی سنت ادا ہو جاتی ہے اور جب سنت ادا ہو جاتی ہے تو امید ہے کہ فضیلت بھی ان شاء اللہ حاصل ہو جائے گی، خواہ ان تین رنگوں میں سے کسی رنگ کا عمامہ باندھا جائے یا کسی اور رنگ کا بشرطیکہ اس میں کوئی شرعی قباحت نہ ہو، نہ وہ کسی خاص دوسری قوم کا شعار ہو اور نہ اس سے عورتوں کی مشابہت لازم آتی ہو اور نہ اس طرح کی اور کوئی اور خرابی لازم آتی ہو، سبز عمامہ کا احادیث میں کوئی ذکر نہیں اور اس رنگ کے عمامہ کو دوسرے رنگوں پر فضیلت حاصل نہیں بلکہ علماء نے اس رنگ کی فضیلت و تخصیص کے قائل ہونے کو بدعت اور ممنوع قرار دیا ہے۔

حضرت مفتی رشید احمد صاحب رحمہ اللہ اپنے رسالہ ”المقالة البیضاء فی العمامۃ السوداء“ میں تفصیلی احادیث، صحابہ کے آثار، محدثین کی توجیہات اور فقہاء کے اقوال ذکر کرنے کے بعد تحریر فرماتے ہیں:

”الحاصل: عمامہ سوداء سنت شرعیہ یا مستحب شرعی نہیں، اس کو مستحب شرعی سمجھنا بدعت ہے،

بیاض حجت شرعی ہے اور بالاتفاق سب الوان سے افضل ہے، آپ ﷺ نے عمامہ سوداء کبھی

کبھارخصوص حالات میں استعمال فرمایا ہے، اس سے معلوم ہوتا ہے کہ یہ استحباب طبعی بوجہ

عوارض مذکورہ تھا، وھواختیار الفحول التوجیہات المذکورۃ (حسن الفتاویٰ ج ۹ ص ۲۷۲)

☆.....عن عمرو بن حریث عن ابیہ رضی اللہ تعالیٰ عنہما ان النبی ﷺ خطب الناس وعلیہ عمامۃ سوداء (صحیح مسلم ج ۱ ص ۴۳۹، شمائل ترمذی ص ۸، ابن ماجہ ص ۲۰۲، مصنف ابن ابی شیبہ ج ۸ ص ۴۲۱، مسند ابی یعلیٰ ج ۳ ص ۴۳) ☆.....عن جابر بن عبد اللہ رضی اللہ تعالیٰ عنہما ان النبی ﷺ دخل یوم فتح مکة وعلیہ عمامۃ سوداء (صحیح مسلم ج ۱ ص ۴۳۱، شمائل الترمذی ص ۸، ابن ماجہ ص ۲۰۲، مصنف ابن ابی شیبہ ج ۸ ص ۴۲۲، شعب الایمان ج ۵ ص ۱۷۳) ☆.....قوله ”وعلیہ عمامۃ سوداء“ فیہ جواز لباس الثیاب السود وفی الروایۃ الاخری ”خطب الناس وعلیہ عمامۃ سوداء“ وفیہ جواز لباس الاسود فی الخطبة وان کان الابیض افضل منه کما ثبت فی الحدیث الصحیح ”خیر ثیابکم البیاض“ واما لباس الخطباء السواد فی حال الخطبة فجائز ولكن الافضل البیاض کما ذکرنا وانما لبس العمامۃ السوداء فی ہذا الحدیث بیانا للجواز واللہ اعلم (شرح النووي، کتاب الحج، باب جواز دخول مکة بغير احرام) ☆.....عن جابر بن عبد اللہ رضی اللہ تعالیٰ عنہما قال کانت عمامۃ رسول اللہ ﷺ سوداء یوم ثنیہ الحنظل وذلك یوم الخندق (شعب الایمان ج ۸ ص ۱۷۳) ☆.....عن ابن عباس قال قال رسول اللہ ﷺ البسوا من ثیابکم البیض فانہا من خیر ثیابکم وکفنوا فیہا موتاکم الخ (سنن ابی داود ج ۲ ص ۲۰۷) ☆.....عن سمرة بن جندب رضی اللہ تعالیٰ عنہ قال قال رسول اللہ ﷺ البسوا البیاض فانہا اطهر واطيب وکفنوا فیہا موتاکم (شمائل ترمذی ص ۵) ☆.....(ویستحب) الثوب (الابیض والاسود) لقوله ﷺ (ان اللہ یحب الثیاب البیض وانه خلق الجنة بیضاء) وقد روى (انه ﷺ لبس الحجة السوداء والعمامة السوداء یوم فتح مکة) ولا بأس بالازرق وفی الشرعة ولبس الاخضر (مجمع الانهر فصل فی اللبس ج ۳ ص ۱۹۱ او ص ۱۹۲)

مسکد وریستن و ستارست آنست کہ سفید باشد بی آمیزش رنگ دیگر و ستار مبارک آنحضرت ﷺ اکثر اوقات سفید بود و گاہی ستار سیاہ و احیاناً سبز بعضی گفته اند کہ از سبب مغفر یعنی خود رنگ و ستار مبارک سیاہ تر ہ شدہ بود و الا آن و ستار مبارک سپید بود و گاہا مقرر است کہ گاہ گاہی و ستار سیاہ رنگ آنحضرت ﷺ بستہ اند (ضیاء القلوب فی لباس المحبوب ملحق بخلاصہ

الفتاویٰ ج ۳ ص ۵۳ للعلامة کنوی رحمہ اللہ) ☆.....وکان احب الالوان الیہ البیاض، وقال: ”ہی من خیر ثیابکم، فالبسوها، وکفنو فیہا موتاکم“ (زاد المعاد ج ۱ ص ۵۴) ☆.....والصواب ان افضل الطرق طریق رسول اللہ ﷺ التي سنہا، و امریہا، ورغب فیہا ودوام علیہا، وھی ان ہدیہ فی اللباس: ان یلبس ماتیسر من اللباس، من الصوف تارة، والقطن تارة، والکتان تارة (ایضاً ج ۱ ص ۵۵) ☆.....وقال الحافظ السخاوی رحمہ اللہ فی فتاویہ رایت من نسب عائشة رضی اللہ عنہا ان عمامۃ رسول اللہ ﷺ کانت فی السفر بیضاء وفی الحضر سوداء وکل منهما سبعة اذرع وقال هذا شیء ما علمناہ (غذاء الالباب فی شرح منظومة الاداب، مطلب صفة عمامته ﷺ) لمحمد بن احمد بن سالم السفارینی) ☆.....وقالوا نقل ان النبی ﷺ لبس العمامۃ البیضاء والعمامة السوداء ولكن الافضل فی لونہا البیاض لعموم الخبر الصحیح یلبس البیاض وانه خیر الالوان فی الحیاة والموت (الموسوعة الفقہیة الكويتیہ مادہ تسوید) ☆.....والافضل فی لونہا البیاض وصحة (لبسه) لعمامة سوداء ونزول اکثر الملائكة یوم بدر بعمائم صفراء وقائع محتملة فلا تنافی عموم الخبر الصحیح الامر بلبس البیاض وانه خیر الالوان

فی الحیاة والموت (تحفة المحتاج فی شرح المنهاج، فصل فی اللباس فی الصلاة لاحمد بن محمد السفارینی)..... حدثنا ابوبکر قال حدثنا وكيع قال حدثنا الحسن بن صالح عن ابيه قال رايت على الشعبي عمامة بيضاء قدا رخی طرفها ولم يرسله (مصنف ابن ابی شیبہ لبس العمامة البيض)..... حدثنا ابوبکر قال حدثنا وكيع قال حدثنا اسماعيل بن عبد الملك قال رايت على سعيد بن جبیر عمامة بيضاء (ايضا)..... والدليل على ان العمامة من الثياب حديث سعيد الخدري رضى الله تعالى عنه انه قال: كان رسول الله ﷺ اذا استجد ثوبا سماه باسمه: عمامة، او قميصا، او داء، ثم يقول: "اللهم لك الحمد كما كسوتنيه، اسالك من خيره وخير ما صنع له واعوذ بك من شره وشر ما صنع له" (ابن ماجه)..... واذا عرف ان المقصود العلامة فلا يتعين ما ذكر، بل يعتبر في كل بلد ما يتعارفه اهله وفي بلادنا جعلت العلامة في العمامة فالزمو النصارى العمامة الزرقاء واليهود العمامة الصفراء واختص المسلمون بالبيضاء (فتح القدير ج ۵ ص ۳۰۲، فصل لا يجوز احداث بيعة ولا كنيسة في دار الاسلام، باب الجزية كتاب السير)..... وفي بلادنا جعلت العلامة في العمامة فالزمو النصارى العمامة الزرقاء واليهود بالعمامة الصفراء واختص المسلمون بالبيضاء (البحر الرائق فصل في الجزية)..... فان قلت: صح عن النبي ﷺ لبس عمامة سوداء ونقل لبس السواد عن كثير من الصحابة والتابعين، فاجاب: احمد بن محمد بن علي بن حجر الهيثمي الشافعي فقال: قلت هذه كلها وقائع فعلية محتملة فقدم القول وهو الامر بلبس البياض عليها (تحفة المحتاج في شرح المنهاج، فصل في آداب الجمعة والاعمال المسنون)..... وفي شرح الملتقى من فصل اللباس ويستحق الابيض وكذا الاسود لانه شعار بنى العباس ودخل ﷺ مكة وعلى راسه عمامة سوداء اه وفي رواية لابن عدى كان له عمامة سوداء يلبسها في العيدين ويرخيها خلفه (رد المحتار على الدر باب الجمعة ج ۲ ص ۱۵۰)..... ويستحب الابيض وكذا الاسود لانه شعار بنى العباس ودخل ﷺ مكة وعلى راسه عمامة سوداء وليس الاخضر سنة كما في الشريعة اه من الملتقى وشرحه (رد المحتار على الدر فصل في اللبس ج ۲ ص ۳۵۱)..... قلت واليوم لبس عمامة الاخضر شعار بعض اهل البدعة كالذى يقال له "القادري غروب" يفضل الاخضر من الالوان المذكورة وهذا مصرح في اصول الفقه)..... (كما كره) تحريما (استقبال قبلة واستدبارها) لأجل (بول او غائط) فلو للاستنجاء لم يكره (ولو في بنيان) لا طلاق النهي (در مختار) (وفي الشامية) (قوله لا طلاق النهي) وهو قوله ﷺ "اذا اتيمت الغائط فلا تستقبلوا القبلة ولا تستدبروها، ولكن شرقوا او غربوا" رواه الستة وفيه رد لرواية حل الاستدبار، ولقول الشافعي بعدم الكراهة في البنيان اخذا من قول ابن عمر رضى الله عنهما: "رقيت يوم على بيت حفصة فرايت رسول ﷺ يقضى حاجته مستقبل الشام مستدبر الكعبة" رواه الشيخان، ورجح الاول بانه قول وهذا فعل، والقول اولى لان الفعل يحتمل الخصوصية والعذر وغير ذلك، وبانه محرم وهذا مبيح، والمحرم مقدم وتمامة في شرح المنية (رد المحتار ج ۱ ص ۳۴۱، مطلب القول المرجح على الفعل)..... لايجوز الآن لبس عمامة زرقاء او صفراء كذا ذكره ابن ارسلان وبا بلغ ذلك صرح القرطبي فقال لو خص اهل الفسوق والمجون بلباس منع لبسه لغيرهم فقد يظن به من لا يعرفه انه منهم فيظن به ظن السوء فيأثم الظان والمظنون فيه بسبب العون عليه (فيض القدير للمناوى شرح الجامع الصغير ج ۲، تابع حرف الميم)..... وهل يلبسون العلامة الخضراء؟ والجواب ان هذه العلامة ليس لها اصل في الشرع ولا في السنة ولا كانت في الزمن القديم، وانما حدثت في سنة ثلاث وسبعين

وسبعمائه بأمر الملك الأشرف شعبان بن حسين، وقال في ذلك جماعة من الشعراء ما يطول ذكره، من ذلك قول ابي عبد الله بن جابر الاندلسي الاعمى صاحب شرح الالفية، المشهور بالاعمى والبصير: جعلوا لابناء الرسول علامة. ان العلامة شأن من لم يشهر ﴿نور النبوة في وسيم وجوههم﴾. يغنى الشريف عن الطراز الاخضر (الحاوي للفتاوى ج ۲ ص ۳۰ العجاجة الزرنية في السلسلة الزنبية) ﴿..... سئلت عمن انتسب الى آل بيت النبوة وليس هو منهم، وليس عمامة خضراء، ليقال: انه سيد وشريف ما ايلزمه؟ فالجواب: انه يمنع من لبس العمامة الخضراء ويعزى تعزيزا شديدا، ويحبس حتى يظهر صلاحه، افتى بذلك في البهجة انتهى﴾ (الفتاوى الكاملية للشيخ محمد كامل حنفى ص ۲۶۵، كتاب الحظر والاباحة)

فقط واللہ تعالیٰ اعلم کتبہ محمد یونس بہدایت: مفتی محمد رضوان صاحب، ۲۵ جمادی الاولیٰ / ۱۴۲۶ھ

الجواب صحیح: محمد رضوان ۱۴۲۶ھ / ۵ / ۲۵: دار الافتاء والاصلاح، ادارہ غفران، چاہ سلطان راولپنڈی

کیا آپ جانتے ہیں؟

مفتی محمد رضوان

دلچسپ معلومات، مفید تجزیات اور شرعی احکامات پر مشتمل سلسلہ



خوبصورتی کے لئے دانتوں کو باریک کرنا

سوال: بعض عورتیں دانتوں میں خوبصورتی پیدا کرنے کے لئے ان کو گھسواتی ہیں اور دانتوں کے

درمیان چھید کرواتى ہیں، کیا ایسا کرنا جائز ہے؟

جواب: حسن اور خوبصورتی پیدا کرنے کے لئے دانتوں کو گھسوانا اور دانتوں کے درمیان خلا کرنا

تاکہ وہ زیادہ خوبصورت معلوم ہوں ناجائز اور اتنا سخت گناہ ہے کہ ایسی عورتوں پر حدیث میں لعنت آئی ہے، کیونکہ یہ اللہ تعالیٰ کی اصل تخلیق میں تبدیلی پیدا کرنے والا فعل ہے، چنانچہ ایک حدیث میں ہے:

”اللہ تعالیٰ کی لعنت ہو ان عورتوں پر جو حسن و جمال کے لئے دانتوں کے درمیان کشادگی کرتی ہیں، جو اللہ

تعالیٰ کی خلقت کو بدلنے والی ہیں (بخاری شریف) فقط۔ محمد رضوان۔ ۱۴۲۶/۳/۲۱ھ

بے نمازی کی دعوت کھانا

سوال: اگر کوئی بے نمازی دعوت کرے تو اس کی دعوت قبول کرنے اور کھانے میں کوئی گناہ تو نہیں؟

جواب: اگر بے نمازی کسی کو کھانے کی دعوت دے تو اس کی دعوت قبول کرنا اور کھانا جائز ہے، کسی

کے صرف بے نمازی ہونے کی وجہ سے اس کی دعوت ناجائز نہیں ہو جاتی، البتہ اگر کوئی بڑا آدمی یا عالم دین

اس غرض سے بے نمازی کی دعوت کھانے سے انکار کر دے تاکہ وہ اس سے متاثر ہو کر نماز پڑھنا شروع

کر دے تو بہت اچھی بات ہے۔ فقط۔ محمد رضوان۔ ۱۴۲۶/۳/۲۱ھ

عورتیں کس قسم کا جوتا پہنیں؟

سوال: عورتوں کو کس قسم کا جوتا پہننا جائز اور کس قسم کا ناجائز ہے، آج کل بعض عورتیں ایسے جوتے

جو عام طور پر کھلاڑی پہنتے ہیں، جنہیں ”جوگر“ کہتے ہیں، استعمال کرتی ہیں، کیا اس قسم کے جوتے پہننے میں

عورت گناہ گارتو نہیں ہوتی؟

جواب: احادیث میں عورتوں کو مردوں کے ساتھ تشبہ اختیار کرنے کی ممانعت آتی ہے، خواہ وہ تشبہ لباس کی صورت میں ہو، یا جوتوں کی شکل میں یا کسی اور شکل میں، اسی طرح مسلمانوں کے لئے (خواہ مرد ہو یا عورت) کافروں اور فاسق و فاجر لوگوں کی تشبہ اختیار کرنا منع ہے، لہذا اس اصول کو پیش نظر رکھ کر اب اصل مسئلہ سمجھ لیا جائے، وہ جوتا جو عرف عام میں مردوں کے لئے مخصوص سمجھا جاتا ہو یا غیر مسلموں یا فاسقوں فاجروں کی مخصوص وضع سمجھی جاتی ہو وہ ناجائز ہے، اس کے علاوہ باقی جوتے جائز ہیں، بشرطیکہ نمود و نمائش اور فخر و تفاخر مقصود نہ ہو، البتہ عام حالات میں ایک مسلمان کے لئے افضل یہ ہے کہ وہ لباس اور جوتا پہننے میں سادگی اور بے تکلفی کا پہلو ملحوظ رکھے، فضول تکلفات میں پڑنا اچھی بات نہیں، وہ جوتے جو عام طور پر کھلاڑی پہنتے ہیں اگر وہ عرف عام میں مردوں کے لئے مخصوص سمجھے جاتے ہوں، ان کا عورتوں کو پہننا ناجائز ہوگا۔ محمد رضوان۔ ۱۴۲۶/۳/۹ھ

وکالت کا پیشہ اور اس پر اجرت کا حکم

سوال: سنا ہے کہ وکالت کا پیشہ اختیار کرنا جائز نہیں، کیا یہ بات صحیح ہے؟

جواب: فی نفسہ وکالت کا پیشہ اختیار کرنا جائز ہے، اور اس پر اجرت لینا بھی جائز ہے، لیکن شرط یہ ہے کہ جس کام کی اجرت لی جا رہی ہے وہ جائز اور شریعت کے مطابق ہو، کیونکہ ناجائز اور خلاف شریعت مقدمہ کی پیروی کرنا بھی ناجائز ہے (خواہ اجرت بھی نہ لی جائے) اور اس پر اجرت لینا یہ بھی ناجائز اور حرام ہے، گویا کہ یہ دھرا جرم ہے، آج کل عام طور پر وکیل حضرات جائز و ناجائز مقدمہ کی تحقیق کئے بغیر ہر مقدمہ کی پیروی کرتے ہیں، جبکہ غلط بیانی، جھوٹ اور دھوکہ میں مبتلا ہوتے ہیں، فیس اور اجرت وصول کرنے میں زیادتی کرتے ہیں، کہ پہلے مختلف باتیں بنا کر دوسروں کو پھنسا لیتے ہیں، اور پھر فیس در فیس وصول کرتے رہتے ہیں، بعض اوقات فریق مخالف کے وکیل یا پھر جج سے مل کر اور ساز باز کر کے یا رشوت دے کر اپنے مقاصد پورے کر لیتے ہیں، اور عدالتوں کے بہت سے قوانین بھی شریعت کے خلاف ہوتے ہیں، اور اس طرح کی دوسری خرابیاں بھی آج کل عدالت اور وکالت کے شعبہ میں کثرت سے پائی جاتی ہیں، اس لئے اکثر وکلاء ان خرابیوں میں مبتلا ہو جاتے ہیں، اس لئے ان کے پیشے پر ناجائز ہی حکم لگایا جائے گا، البتہ اگر کوئی شخص شریعت کے احکامات اور شرائط کا لحاظ کرتے ہوئے یہ پیشہ اختیار کرے گا تو اس کا پیشہ جائز کہلائے گا۔ محمد رضوان۔ ۱۴۲۶/۳/۹ھ

عبرت کدہ

مفتی محمد امجد



عبرت و بصیرت آمیز حیران کن کائناتی تاریخی اور شخصی حقائق



ہندوستان کا اسلامی عہد (قسط ۵)

ہندوستان کی ساحلی پٹیوں اور جنوبی ہند کی ابتدائی اسلامی تاریخ کے اجمالی تذکرے کے بعد اب سندھ کی اسلامی تاریخ کے آغاز، ارتقاء اور نشیب و فراز پر اختصاراً روشنی ڈالی جاتی ہے۔

ہندوستان کی اسلامی تاریخ میں سندھ کی تاریخ بہت ہی اہمیت کی حامل ہے، ہند کے ساحلی اور جنوبی علاقوں میں تو اسلام اور مسلمانوں کا داخلہ متفرق طور پر منتشر انداز میں ہوا اور یہاں اشاعتِ اسلام کا عمل زیادہ تر عوامی اور نجی سطح پر تجارتی، سیاحتی اور محدود آباد کاری کے میدانوں میں ہوا، جبکہ سندھ کی فتوحات اور یہاں مستحکم و پائیدار اسلامی حکومت کا قیام خلافتِ اسلامی کی نگرانی میں مسلمانوں کی فوج کشی اور جہادی معرکوں کے نتیجے میں عمل میں آیا، سندھ کی ان فتوحات کا سہرا اسلام کے نامور سپہوت محمد بن قاسم کے سر ہے، جس نے یہاں اسلامی حکومت کی بنیاد ڈالی، سندھ پر محمد بن قاسم کی یلغار ۹۲ھ میں ہوئی، لیکن اسلام کی مقبولیت اور خاموش اثرات سواحلِ ہند کی طرح یہاں بھی صدر اسلام سے ہی پڑنے شروع ہو گئے تھے، چنانچہ یہاں کی جاٹ قوم جس کو عرب زطی یا قومِ زط سے تعبیر کرتے تھے، یہ لوگ بکثرت ایرانی فوج میں داخل و شامل تھے، اور سلطنتِ فارس کے ساتھ صحابہ کرام کے جہادی معرکوں میں انہوں نے بھی اسلام کے مقابلے میں خوب خوب جوہر آزمائے، لیکن اسلام کی فتوحات کا رنگ دیکھ کر اور صحابہ کرام کے قدوسی لشکر کے حالات دیکھ کر ان کو اس نتیجے تک پہنچنے میں زیادہ دیر نہیں لگی کہ اسلام ایک آفاقی دین ہے جس کا پھر یہاں بہت جلد چہار دانگ عالم میں لہرانے والا ہے، اور فارس کی سلطنت اور کسریٰ کا تاج و تخت عنقریب تاریخ کا قصہ پارینہ بننے والا ہے۔

اس منظر نامے کو سامنے رکھ کر ایرانی فوج کے ان جاٹ رنگروٹوں نے اپنی دنیا و آخرت کی فلاح اسلام کے دامنِ ہدایت کے ساتھ وابستہ ہونے میں ہی دیکھی، چنانچہ حضرت فاروقِ اعظم رضی اللہ عنہ کے زمانے میں فارس کی جنگوں میں سے تستر کے محاذ پر ان جاٹ فوجوں نے اسلامی فوج کے سپہ سالار حضرت ابو موسیٰ

اشعریؒ سے باقاعدہ خفیہ نامہ و پیام کا سلسلہ جاری کیا، اور اسلام قبول کرنے کی خبر دی، اور آئندہ دارالاسلام میں اپنی حیثیت محفوظ رکھنے اور اپنے تحفظ کے متعلق کچھ شرائط پیش کیں، جو حضرت عمر فاروقؓ کی اجازت سے منظور کر لی گئیں، اس طرح جاٹ فوج کا پورا جتھہ مسلمان ہو کر اسلامی فوج کا حصہ بنا اور عراق میں ان کو بسایا گیا، زمانہ اسلام میں ان کے بڑے روشن کارنامے ہیں اور ان میں بڑی بڑی باکمال اور علم و فضل میں ممتاز ہستیاں پیدا ہوئیں۔ ۱۔

حضرت علیؓ کی خلافت کے زمانے میں ان کا شرف و اعتبار اتنا بڑھ چکا تھا کہ کوفہ جس کو حضرت علیؓ نے دار الخلافہ بنالیا تھا یہاں کا مرکزی بیت المال انہوں نے انہی کی تحویل و حفاظت میں دے گیا تھا، پانچ سو مسلح جاٹ بیت المال کی حفاظت پر مامور تھے، حتیٰ کہ جنگ جمل و صفین وغیرہ صحابہؓ کے مشاجرات کے واقعات میں ان جاٹوں نے اس قومی و دینی امانت کی حفاظت میں اپنی جانیں وارد دیں، لیکن جیتے جی بیت المال پر کسی کا قابو اور تسلط نہیں ہونے دیا، ان واقعات کے نتیجے میں اسلام کا پیغام سندھ کے لئے مانوس آواز بن چکا تھا، اور خود حضرت عمر فاروقؓ کے زمانہ خلافت میں عثمان بن عاص ثقفی نے اپنے بھائیوں کی امارت میں ہند کی طرف جو پرائیویٹ بحری مہمات بھیجی تھیں ان میں سے ایک بحری مہم اپنے بھائی مغیرہ بن عاص کی قیادت میں دیبل کی طرف بھی بھیجی تھی، جہاں انہوں نے دشمنوں کو شکست دی اور مال غنیمت کے ساتھ بحرین واپس لوٹے، یہ مغیرہ کی قیادت میں دوسری مہم تھی، اس سے پہلے بمبئی (تھانہ) وغیرہ کے ساحلوں پر بھی انہوں نے کامیاب مہم کی تھی، جیسا کہ پیچھے ذکر ہو چکا ہے، لیکن یہ وقتی حملے تھے جن سے مقصود غالباً ملک کا حال معلوم کرنا اور بحری ڈاکوؤں کا انسداد کرنا تھا جو تاجروں اور مسافروں کے جہازوں پر چھاپہ مار کاروائیاں کرتے تھے، اور خطرہ ہونے پر سندھ اور گجرات کا ٹھیاوار کی بندرگاہوں میں پناہ لے لیتے تھے۔ اس وقت سندھ پر یلغار کر کے اسے فتح کرنا مسلمانوں کی ترجیحات میں شامل نہیں تھا۔ بہر حال یہ تفصیلی منتشر واقعات ہیں جو حضرت فاروقِ اعظمؓ کے دور خلافت سے لے کر محمد بن قاسم کی فتح سندھ تک قریب قریب پون صدی کی وسعتوں میں پھیلے ہوئے ہیں، آگے ان شاء اللہ ان واقعات کی کڑیاں جوڑ کر اور ان کو ایک لڑی میں پرو کر اختصار کے ساتھ تاریخ کے اس اہم باب کا خاکہ پیش کیا جائے گا۔

۱۔ مورخ اسلام مولانا اکبر شاہ خان نجیب آبادی نے امام ابوحنیفہ نعمان بن ثابت رحمہ اللہ کا اس زطی قوم (جاٹ) میں سے ہونا ذکر فرمایا ہے (ملاحظہ ہو ”آئینہ حقیقت“ نمائندہ ص ۸۱)

اب پہلے ذرا اس وقت کے سندھ کا جغرافیہ، رقبہ، منظر نامہ اور حدود اور بچہ ملاحظہ ہوں، تاکہ قضیہ زمین برسرِ زمین طے ہو اور واقعات معروضی حقائق کی روشنی میں سامنے آئیں۔

☆.....سندھ کی وجہ تسمیہ

سندھ کی ایک وجہ تسمیہ پیچھے ”معجم البلدان“ کے حوالے سے ذکر کی گئی تھی، جبکہ انگریز مورخ ہنٹر صاحب (Hunter) نے اپنی تصنیف انڈین ایمپائر (Indian Impair) میں وجہ تسمیہ یہ قرار دی ہے کہ آریہ قوم نے جب سندھ کی وادی میں قدم رکھا تو اس کا نام سندھو رکھا کیونکہ سندھوان کی زبان میں دریا کو کہتے تھے اور اس وادی میں دریا بہتا تھا، اس دریا کی مناسبت سے وہ اس پوری وادی کو سندھو اور پھر سندھ کہنے لگے، پھر آریوں نے سندھ سے آگے بہت علاقے فتح کئے، یہاں تک کہ پنجاب کی سرحد سے بھی آگے بڑھ گئے، مگر نام ان تمام علاقوں کا وہی سندھ ہی رہا (بحوالہ تاریخ سندھ) (واضح رہے کہ وادی مہران بھی اسی خطہ کا دوسرا نام ہے جو عربوں نے متعارف کرایا تھا اور دریائے سندھ کو بھی وہ مہران کے نام سے جانتے تھے)

☆.....سندھ کا آخری ہندو راج اور سندھ کی حدود

سندھ کی حدود مختلف زمانوں میں مختلف رہی ہیں، سندھ کے راجاؤں کا قبضہ جہاں تک ہوتا تھا سب سندھ کہلاتا تھا، کیونکہ پڑوسی ریاستوں اور حکومتوں کے ساتھ سندھیوں کی جنگوں کے نتیجے میں ایک دوسرے کے علاقوں پر قبضہ ہو جاتا تھا، سندھ کے راجا اگر غنیم کے علاقے کو مقبوضہ بنا لیتے تو سندھ کی حدود بڑھ جاتیں اور دشمن اگر سندھیوں کو دھکیلتا دھکیلتا ملک کے اطراف پر قبضہ کر لیتا تو حدود سمٹ جاتی تھیں۔ چنانچہ راجا چچ سے پہلے سندھ کے بہت سے علاقے سندھ کے راجا کے قلمرو سے نکل چکے تھے، کچھ خود مختار ہو چکے تھے، کچھ سلطنت کسریٰ کے مقبوضات بن چکے تھے، جیسے کے مکران کا صوبہ (موجودہ بلوچستان) فارس والوں کے دسترس میں چلا گیا تھا، راجا چچ نے ۱۔ جنگیں لڑ کر سندھ کو راجہ ساہسی ۲۔ کے زمانے

۱۔ راجہ چچ راجہ داہر کا باپ تھا، محمد بن قاسم کے حملے کے وقت سندھ پر راجہ داہر کا راج تھا۔

۲۔ راجہ ساہسی راجہ چچ سے پہلے سندھ کا راجہ تھا، جو بدھ مذہب کا حامل تھا، اور پوری قوم بدھت ہی تھی راجہ چچ اصل میں ایک برہمن زاد بچہ تھا جو راجہ ساہسی کے وزیر رام کے پاس آیا تھا، اس نے اس نو عمر جوان کی لیاقت، ذہانت اور فطانت دیکھ کر دیوان کے محکمہ میں منشی کے عہدے پر اسے مقرر کر دیا یہاں سے اس کی قسمت کا ستارہ بھی چکا اور خدا داد لیاقتوں کے جوہر بھی کھلے، اس پر طر فہ تمنا یہ کہ راجہ ساہسی کی ملکہ رانی سوہن دیوی کو اس برہمن زاد بانیکیلے جوان سے عشق ہو گیا، اور راجہ کے مرنے کے بعد رانی نے بڑی عجیب و غریب تدبیروں سے بدھ سلطنت کے تحت پر اس برہمن زاد نو جوان کو بٹھادیا، اور پھر اس سے شادی کر لی، راجہ داہر اسی رانی کے لطف سے چچ کا بیٹا تھا۔

کے دور دراز کی حدود تک وسعت دی، اور سندھ کی مقبوضات کو واپس سندھ میں شامل کیا، راجہ چچ کی حکومت کا عرصہ چالیس سال کے لگ بھگ ہے، یہ سندھ پر ہندو راج کا آخری سنہری دور تھا اس کے بعد راجہ داہر کے زمانے (۶۳۰ تا ۹۲ھ) میں محمد بن قاسم کے ہاتھوں سندھ اسلامی قلمرو میں شامل ہو گیا، محمد بن قاسم رحمہ اللہ کے حملے کے وقت سندھ کی حدود اربعہ یہ تھیں، شمال میں دریائے جہلم کا منبع، جس میں کشمیر کے نشیبی اضلاع شامل تھے اور کوہ کابل کا سلسلہ اس کی حد بندی کرتا تھا جو شمال مغرب میں دریائے ہلمند (موجودہ افغانستان کا علاقہ) پر جا کر ختم ہوتا تھا، اور جنوب مغرب میں سندھ کی سرحدیں مکران (بلوچستان) میں اس مقام تک تھیں جہاں ساحل کے سامنے جزیرہ منشور واقع ہے، جنوب کی طرف بحیرہ عرب (موجودہ کراچی کے ساحل) تک اور جنوب مشرق میں خلیج رن کچھ تک اور مشرق میں راجپوتانہ اور جیسلمیر کی سرحدیں سندھ کی سرحد کے ساتھ آ کر ملتی تھیں، گویا کہ اس وقت کا سندھ آج کے صوبہ سرحد، مغربی پنجاب، بلوچستان اور صوبہ سندھ یعنی موجودہ پورے پاکستان اور اس کے علاوہ دریائے ہلمند تک موجودہ افغانستان کے علاقے (تاریخ میں سیتان یا جتتان سے مراد یہی دریائے ہلمند کے اطراف کا علاقہ ہے) اور شمالی علاقہ جات گلگت وغیرہ سے آگے چین کی سرحد تک اور موجودہ صوبہ سندھ سے آگے جودہ پور کے کچھ علاقے تک یہ سارا وسیع و عریض خطہ مملکت سندھ کی تشکیل کرتا تھا۔

☆.....سندھ کے دریا

سرزمین سندھ کی ساری رونق دریائے سندھ سے ہے اس کا پانی جہاں تک پہنچتا ہے سرسبزی اور شادابی اس کے جلو میں چلتی ہے، اور جل تھل کا عالم ہوتا ہے ورنہ خاک اڑتی ہے اور صحرا و بیابان کی وسعتیں زمین پر قبضہ جمائی ہوئی ہیں، یہ دریا ملک تبت (چین کے ساتھ) کے کیلاس پہاڑ سے شروع ہو کر شمالی علاقہ جات، صوبہ سرحد ۱ اور پنجاب میں مٹھن کوٹ تک گیارہ سو میل (تقریباً سترہ سو کلومیٹر) کی مسافت

۱۔ دریائے سندھ شمالی علاقوں اور صوبہ سرحد کے جن علاقوں سے گذر کر آتا ہے، وہاں یہ ”اباسین“ کہلاتا ہے، اس میں لفظ ”سین“ تو سندھ ہی کا بدلا ہوا تلفظ ہے، چنانچہ پشتو زبان میں ”سین“ اور ہزارہ کی ہندکو زبان میں ”سرن“ کا لفظ بڑی ندی کے لئے استعمال ہوتا ہے، جیسا کہ ماہرہ کے علاقہ پھل میں جو پہاڑی ندی ”جبر“ کی طرف سے آتی ہے وہ پشتو اور ہندکو میں مذکورہ ناموں سے موسوم ہے، اور ”با“ کا مطلب واضح ہے یعنی ”باپ“ عربی کی طرح اردو، پنجابی، پشتو، ہندکو وغیرہ سب زبانوں میں یہ لفظ اسی معنی میں مستعمل ہے، اس طرح ”اباسین“ کا مطلب ہوا ”بڑا دریا“ یا ”دریاؤں کا باپ“ دریائے سندھ کا یہ علاقائی نام اس دریا کی مذکورہ تاریخی حیثیت اور اہمیت کی بجائے خود بہت بڑی دلیل ہے (ازناقل)

طے کر کے پنجاب کے باقی چاروں دریاؤں جہلم، چناب، راوی اور ستلج کو اپنے دامن میں بھر کر ایک بڑا دریا بن جاتا ہے اور کشمور شہر کے قریب سندھ میں داخل ہوتا ہے، اور جنوب مغرب کی طرف ایک ہزار کلومیٹر سے زیادہ مسافت طے کر کے بحیرہ عرب میں جا گرتا ہے، اس طرح اس کی کل لمبائی تین ہزار کلومیٹر کے قریب بن جاتی ہے، اس کا منبع (نکلنے کی جگہ) سطح سمندر سے سولہ ہزار فٹ بلندی پر ہے، انک کے قریب دریاے کابل بھی اس میں آ کر گرتا ہے ملنے کی جگہ میں دریا کا پاٹ ایک چوتھائی میل تک پھیلا ہوا ہے، بحیرہ عرب سے پہلے اس کی مختلف شاخیں ہو گئی ہیں، جس نے تقریباً اس تمام زمین کو گھیر لیا ہے جو بحیرہ عرب کے ساحل پر سندھ کی حدود میں واقع ہے، اس طرح اس کے گیارہ دھانے بن گئے ہیں، جو سمندر سے ملتے ہیں، ان میں سے بعض دھانے اتنے وسیع و عمیق ہیں کہ جہاز رانی کے بھی قابل ہیں دھانے کی ان شاخوں کا سلسلہ تقریباً سو کلومیٹر تک چلا گیا ہے، سندھ میں دریاے سندھ سے کئی شاخیں نکلی ہیں جن میں سے بعض متعدد علاقوں سے گذر کر ان کو سیراب کرتی ہوئی واپس دریاے سندھ میں آ کر مل جاتی ہیں، جبکہ بعض صحرائیں جا کر غائب ہو جاتی ہیں جیسے ”مشرقی نارو“، جو روہڑی شہر کے قریب سے نکلی ہے اور خیر پور و تھر پار کر کے اضلاع کو سیراب کر کے رن کچھ کے بیابان میں جا کر غائب ہو جاتی ہے، اس طرح تقریباً چھ سات شاخیں دریاے سندھ سے سندھ کے علاقے میں نکلتی ہیں۔

☆..... معاون دریا

دریاے سندھ کے دو حصے ہیں مشرقی حصہ اور مغربی حصہ، مشرقی حصہ سے مراد پنجاب کا علاقہ ہے جس میں چھ دریا جاری ہیں جو اس کی معاونت کرتے ہیں، جہلم، چناب، راوی، ستلج، بیاس اور گھگھر جس کا قدیم نام بکرہ ہے۔

بیاس چونکہ مستقل دریا نہیں بلکہ ستلج کا معاون ہے، جبکہ گھگھر آگے جا کر ریت میں غائب ہو گیا ہے، پہلے زمانے میں یہ بھی سندھ میں جا کر ملتا تھا، اس کو دریا کے بجائے ندی سمجھنا چاہئے، پہلے یہ سندھ اور ہند میں حد فاصل کا کام دیتا تھا اس طرح اس مشرقی حصہ میں ستلج و گھگھر کو چھوڑ کر چار دریا ہوئے اور پانچواں خود یہ دریاے سندھ ہوا جو ٹھن کوٹ سے پہلے پہلے الگ بہتا ہے، پس مشرقی حصہ میں پانچ دریا ہیں اور اس سے اس پورے علاقے کا نام جس میں یہ پانچ دریا الگ الگ بہتے ہیں پنج آب (پنجاب) مشہور ہوا یعنی پانچ دریاؤں کی سرزمین۔ (جاری ہے)

طِب و صِحّت

مفتی محمد رضوان



طبی معلومات و مشوروں کا مستقل سلسلہ



نیند و بیداری (قسط ۱)

انسانی تندرستی اور صحت کو باقی رکھنے کے لئے چھ ضروری چیزوں میں سے نیند و بیداری یعنی سونا اور جاگنا بھی ہے۔ نیند و بیداری کا تعلق انسان کے دماغ و اعصاب سے ہے۔ انسانی جسم کے لئے جسم کو حرکت و سکون دینا ضروری ہے اور جاگنے و بیداری کی حالت میں جسم کو حرکت ہوتی رہتی ہے، اور نیند و سونے کے وقت سکون حاصل ہوتا ہے، حرکت سے حرارت (گرمی) پیدا ہوتی ہے اور سکون سے برودت (سردی) اس لئے جب انسان سوتا ہے تو جسم میں تری اور سردی کے اثرات بڑھ جاتے ہیں، بیرونی اعضاء ٹھنڈے ہو جاتے ہیں، اور اسی وجہ سے نیند میں کپڑا وغیرہ اوڑھنے کی ضرورت ایسے شخص کو بھی محسوس ہوتی ہے جسے جاگتے ہوئے محسوس نہیں ہوتی، اور جاگنے کی حالت میں گرمی اور خشکی کے اثرات بڑھتے ہیں اب ظاہر ہے کہ اگر نیند اور بیداری میں بے قاعدگی پیدا ہو جائے تو جسم میں سردی و تری، یا گرمی و خشکی کے امراض پیدا ہو جائیں گے۔ کیونکہ قدرت کے قانون کے مطابق جب تک تمام کام و افعال پورے ہوتے رہتے ہیں، تندرستی اور صحت بحال رہتی ہے، لیکن اس کے خلاف اگر کسی کام و فعل میں بھی کمی، زیادتی ہو جائے تو اس کو مرض و بیماری کہا جاتا ہے۔ جاگنے کی حالت میں کام کاج کرنے کی وجہ سے جسمانی یا دماغی طاقتیں اور صلاحیتیں استعمال ہوتی رہتی ہیں، جس کے نتیجہ میں جسم کا کچھ نہ کچھ حصہ تحلیل ہوتا اور گھٹتا رہتا ہے اور تھکن پیدا ہوتی رہتی ہے، انسانی جسم کی یہ ضرورت اور کمی غذا کے علاوہ نیند کی مناسب اور طبعی مقدار سے پوری ہوتی ہے۔ اسی لئے اگر کسی انسان کو اچھی سے اچھی غذا کھلائی پلائی جائے لیکن صرف دو چار روز نیند سے محروم رکھا جائے تو ایسا شخص جسمانی و دماغی کام کرنے کے قابل نہیں رہتا اور تھک کر چور ہو جاتا ہے۔

مناسب مقدار میں سونے اور نیند کرنے سے انسان کے جسم کو پوری طرح آرام حاصل ہوتا ہے، تھکا ہوا جسم سو کر بیدار ہونے کے بعد چست و چالاک ہو جاتا ہے اور نئے سرے سے کام کرنے کے قابل ہو جاتا ہے۔

۱۔ وللنوم فائدتان جلیلتان، احدهما: سکون الجوارح و راحتها مما يعرض لها من التعب فيريح الحواس من نصب اليقظة ويزيل الاعياء والكلال، والثانية: هضم الغذاء، ونصح الاخلاط، لان الحرارة الغريزية في وقت النوم، تغور الى باطن البدن، فتعين على ذلك، ولهذا يبر دظا هره، ويحتاج النائم الى فضل دثار (الطب النبوی لابن القيم ص ۲۴۶، مطبوعه دار الكتب العلمية بيروت لبنان)

☆.....نیند کی طبعی یا مناسب مقدار

نیند کے لئے مناسب وقت اور مناسب کیفیت کے ساتھ ساتھ مناسب مقدار کا لحاظ نہایت ضروری ہے، اگر نیند مناسب مقدار میں حاصل نہ کی جائے تو سستی و کمالی کے علاوہ سر درد، ضعف دماغ، ضعفِ نظر کی شکایت ہو جاتی ہے اور یہاں تک کہ دیوانگی کی نوبت بھی آ جاتی ہے ☆ عمر کی مختلف حالتوں میں مناسب نیند کی مقدار بھی طبی اعتبار سے مختلف ہوتی ہے، چنانچہ بچوں کو جنسی نشوونما کے لئے زیادہ نیند کی ضرورت ہوتی ہے، چھوٹے دودھ پیتے بچوں کے لئے دن و رات میں تقریباً سولہ گھنٹے سونا مناسب مقدار کہلاتا ہے، عمر بڑھنے کے ساتھ نیند کی مقدار کم ہو جاتی ہے، حتیٰ کہ چار سال سے آٹھ سال تک کے بچوں کے لئے تقریباً بارہ گھنٹے روزانہ سونے کی ضرورت باقی رہ جاتی ہے، اور آٹھ سال سے بیس ایکس سال کی عمر تک روزانہ نو دس گھنٹے سونا کافی ہوتا ہے، اور جوانی کی عمر میں پچاس سال کی عمر تک روزانہ کم از کم چھ اور زیادہ سے زیادہ آٹھ گھنٹے سونے کی ضرورت ہوتی ہے، عام حالات میں چھ گھنٹے سے کم سونے کی عادت بنانے سے تندرستی میں خلل پڑنا شروع ہو جاتا ہے۔ پچاس سال کے بعد انسان میں کمزوری آ جاتی ہے اس لئے اُسے زیادہ آرام کرنے کی ضرورت پیش آتی ہے اس عمر کے بعد آٹھ، دس گھنٹے روزانہ سونا چاہئے۔ عموماً خواتین کو مرد حضرات کے مقابلہ میں زیادہ نیند کی ضرورت ہوتی ہے۔

☆.....نیند کی غیر طبعی یا غیر مناسب مقدار

اسی وجہ سے اگر کسی کی طبعی اور مناسب نیند کی مقدار میں غیر معمولی خلل واقع ہو جائے مثلاً نیند اچاٹ ہو جائے یا نیند میں غیر معمولی زیادتی ہو جائے تو یہ بیماری کہلاتی ہے، طب کی زبان میں پہلی حالت کو ”سہر“ اور دوسری حالت کو ”سبات“ کا نام دیا جاتا ہے۔

☆.....نیند کا وقت

اللہ تعالیٰ نے دن کام کے لئے اور رات آرام کے لئے بنائی ہے، اسی لئے رات کے وقت سونا فطرت کے عین مطابق ہے، بلکہ رات کا عشاء کے بعد والے حصہ میں سونا بعض اطباء کی تحقیق کے مطابق رات کے آخری حصہ میں سونے سے بھی زیادہ مفید ہے، آج کل شہروں میں عام طور پر رات کو دیر تک جاگتے رہنے کی وجہ سے دن میں پڑے رہنے کی عادت ہو گئی ہے، جو لوگ رات کو رنگ رلیوں میں گزارتے اور دن کو بستر پر پڑے سوتے خراٹے لیتے رہتے ہیں ان کی تندرستی خراب ہو جاتی ہے، اس کے علاوہ ویسے بھی

دن کو سونے کی عادت ڈالنا اچھا نہیں ہے، البتہ اگر دماغی یا جسمانی محنت کرنے والے افراد گرمیوں میں دوپہر کے وقت کچھ دیر سوئیں تو یہ ان کے لئے بہتر ہے، ان کو دوپہر کو سونے سے تھکن دور ہو جاتی ہے، اور نئے سرے سے کام کرنے کی طاقت لوٹ آتی ہے، اور اگر عام لوگ بھی دوپہر کو کچھ تھوڑا بہت لیٹ کر آرام کر لیں اگرچہ سوئیں نہیں اور تھوڑی دیر ہی کیوں نہ ہو تو یہ بھی حضور ﷺ کی سنت اور بہت مفید عمل ہے، لیکن بلا ضرورت دیر تک سوتے رہنے کی عادت نقصان سے خالی نہیں۔ ۱۔

رات کا وقت نیند کے لئے سب سے بہترین اور موزوں ہے، اس لئے کوشش کرنی چاہئے کہ رات کو جلدی سونے کی عادت بنائیں تاکہ رات رات کے حصہ ہی میں نیند کی مناسب مقدار پوری ہو جائے، دن کو سونے کی عادت بنالینے سے نزلہ کی بیماریاں پیدا ہو جاتی ہیں، بدن کا رنگ بگڑ جاتا ہے، اعصاب ڈھیلے ہو جاتے ہیں، بدن میں کابلی اور سستی پیدا ہو جاتی ہے، بھوک کمزور ہو جاتی ہے، عموماً دن کے وقت کی نیند ٹوٹ ٹوٹ کر آتی ہے، اور اس کے مقابلہ میں رات کی نیند کامل، مسلسل اور گہری ہوتی ہے، جو لوگ دن کو

۱۔ بتلایا جاتا ہے کہ دن کی سب سے بدترین نیند ابتدائے دن میں ہے، اور اس سے بدترین نیند عصر کے بعد ہے۔ مشہور ہے کہ دن کی نیند تین طرح کی ہوتی ہے، ایک عمدہ عادت، دوسری سوزش اور تیسری حماقت ہے۔ عمدہ عادت گرمی کی دوپہر میں سونا ہے اور رسول اللہ ﷺ کی یہی عادت شریفہ تھی، اور سوزش والی نیند چاشت کے وقت سونا ہے، جس میں انسان اپنے دنیوی و اخروی کاموں میں غافل ہو جاتا ہے، اور حماقت والی نیند عصر کے وقت سونا ہے (الطب النبوی لابن القیم ص ۲۴۶)

حکیم نور احمد صاحب لکھتے ہیں:

”بندہ اب ان شاء اللہ نوے سال کی عمر تک شاید زندگی کی بہاریں دیکھے، قریباً ستر سال سے مریضوں کی طبی خدمات انجام دے رہا ہوں، بفضلہ ہزار ہا مریضوں کا علاج کر چکا ہوں، میرے برسوں طبی معالجاتی تجربہ میں دن بدن معاشرہ رات دیر سے سونے کو پسند کر رہا ہے، بین الاقوامی دنیا کا زیادہ حصہ صبح کافی دن چڑھے اٹھنے کا عادی ہو رہا ہے، روزمرہ درجنوں مریض یہی شکایت کرتے ہیں کہ رات کے پہلے حصے میں نیند آتی ہی نہیں، آدھی رات رات گزرنے پر آنکھ لگنی شروع ہوتی ہے، صبح بمشکل سات آٹھ بجے جاگ آتی ہے، یہ بندگان خدا یہ بھی کہتے ہیں کہ دن کا کافی حصہ غنودگی کی حالت میں گزر جاتا ہے، حکیم صاحبان کی تحقیق کے مطابق مغرب کی نماز کے بعد آدھی رات بارہ بجے تک گہری نیند کا وقت ہے، اس وقت کی ایک گھنٹہ نیند رات کے بارہ بجے کے بعد کی دو گھنٹے کی نیند کے برابر ہوتی ہے (ماہنامہ ”انوار مدینہ“ لاہور ص ۵۱ رجب الثانی ۱۴۱۳ھ)

اگرچہ شرعاً عشاء کی نماز سے پہلے بلا مدرونا پسندیدہ نہیں لیکن عشاء کی نماز کے بعد جلد سونے کا اہتمام کرنے سے بھی رات کے اول حصہ میں سو کر آخری حصہ میں بیدار ہونے کی مذکورہ تحقیق پر عمل ہو سکتا ہے جو کہ خود مستقل حضور ﷺ کی ایک سنت بھی ہے۔

ونوم النهار ردىء بورث الامراض الرطوبية والنوازل، ويفسد اللون، ويورث الطحال، ويرخي العصب، ويكسل ويعف الشهوة، الافى الصيف وقت الهاجرة وارؤه: نوم اول النهار، واردا منه: النوم آخره بعد العصر، وراى عبد الله بن عباس ابناله نائما نومة الصبحة، فقال له: ”قم اتنام، فى الساعة التى تقسم فيها الارزاق؟“ (الطب النبوى لابن القيم ص ۲۴۷)

سونے کے عادی ہوں انہیں ایک دم اس عادت کو ختم نہیں کرنا چاہئے، ورنہ ہضم میں بگاڑ وغیرہ کا خطرہ ہوتا ہے، بلکہ آہستہ آہستہ روزانہ تھوڑا تھوڑا کم کر کے یا ناغہ کر کے اس عادت کو ختم کرنا چاہئے۔

❖ کھانا کھاتے ہی فوراً سو جانا یا بھوک لگے ہوئے ہونے کی حالت میں سونا بھی صحت کے لئے فائدہ مند نہیں ❖ مناسب ہے کہ کھانے کے کم از کم دو تین گھنٹے بعد سو یا جائے ❖ طبی لحاظ سے بہترین نیند وہ ہے جو گہری ہو اور اس وقت کی جائے جبکہ غذا پیٹ کے اوپر والے حصہ سے نیچے اتر چکی ہو، اور یہ کھانے کے کم از کم دو تین گھنٹے بعد ہی ہوتا ہے اس سے پہلے نہیں، اگر غذا کے ہضم ہونے میں کسی وجہ سے تاخیر ہو جائے تو انسان کو چاہئے کہ پہلے کچھ دیر چہل قدمی کر لے، اس کے بعد سونے کے عمل میں مشغول ہو۔

❖..... سونے کی کیفیت اور مقام

رات کو درختوں کے نیچے سونے سے پرہیز کرنا چاہئے، کیونکہ رات کو درخت اپنے اندر سے زہریلی ہوا خارج کرتے ہیں، جو انسان کی تندرستی کے لئے نقصان دہ ہے ❖ اسی طرح کپڑے سے منہ پوری طرح ڈھک کر سونے کی عادت بھی نہیں ڈالنی چاہئے، اس طرح سانس سے نکلی ہوئی خراب زہریلی ہوا بندرہ کر دوبارہ سانس کے ذریعہ اندر پہنچ کر بیماری کا باعث ہو جاتی ہے ❖ سوتے ہوئے ہونے کی حالت میں منہ کا اندرونی حصہ کھلا رکھنا اچھا نہیں، اس لئے منہ بند کر کے سونا چاہئے ❖ سخت چیز (مثلاً نرم بستر کے بغیر) فرش یا تخت وغیرہ پر سونا عام حالات میں نقصان دہ ہے، اس سے فالج وغیرہ کی بیماری پیدا ہونے کا اندیشہ ہوتا ہے، کیونکہ زمین یا فرش و تخت وغیرہ کی سختی سے جسم کے اعصاب رگڑ کھاتے ہیں، اور زمین کی ٹھنڈک اعصاب تک پہنچتی ہے، زمین کی نمی جسم کو پہنچنے سے گھٹیا، بخار، اور بد ہضمی وغیرہ پیدا ہو سکتی ہے ❖ اگر ممکن ہو تو ایک دوسرے سے دور ہو کر سونا چاہئے تاکہ ایک دوسرے کے سانس کے زہریلے اثرات سے محفوظ رہے، قریب قریب مل کر اور دوسرے کے منہ کے ساتھ منہ ملا کر سونا مضر ہے ❖ سونے کی بہترین کیفیت یہ ہے کہ پہلے دائیں کروٹ پر سوائے، پھر بائیں کروٹ پر لوٹ آئے، دائیں کروٹ پر سنت اور بائیں کروٹ پر سونا شرعاً جائز اور طبی اعتبار سے مفید ہے، اور مذکورہ طریقہ پر سونے سے دونوں مقاصد حاصل ہو جاتے ہیں ❖ الٹا لیٹنے سے حدیث شریف میں منع کیا گیا ہے، بعض حالات میں طبی لحاظ سے ہضم میں معین مگر آنکھوں کے لئے مضر قرار دیا گیا ہے ❖ چت یعنی سیدھا لیٹنا شرعاً جائز ہے، مگر اطباء نے اس کو مختلف بیماریاں پیدا ہونے کا سبب قرار دیا ہے (بقیہ صفحہ ۹۶ پر ملاحظہ کریں)

اخبار ادارہ

مفتی محمد امجد



ادارہ کے شب و روز



□..... مؤرخہ ۱۳/ جمادی الاخریٰ بروز جمعرات بعد عصر حضرت نواب عشرت علی خان قیصر صاحب دامت برکاتہم ادارہ میں تشریف لائے اور اساتذہ کرام سے ملاقات اور ان کو نصائح فرما کر تشریف لے گئے۔

□..... مؤرخہ ۱۵/ جمادی الاخریٰ بروز ہفتہ حضرت نواب عشرت علی خان قیصر صاحب دامت برکاتہم اسلام آباد سے چند ماہ کے لئے کراچی تشریف لے گئے۔

□..... جمعہ ۲۳/۳۰/ جمادی الاولیٰ اور ۱۳/ جمادی الثانیہ مساجد ثلاثہ میں حسب معمول قبل از جمعہ وعظ اور بعد از جمعہ مسائل کی نشستیں منعقد ہوتی رہیں، جمعہ ۳۰/ جمادی الاولیٰ اور ۱۳/ جمادی الثانیہ مفتی محمد امجد صاحب کی جگہ مولانا طارق محمود صاحب نے مسجد نسیم میں جمعہ کے فرائض انجام دیئے۔

□..... جمعہ ۱۶/ جمادی الاولیٰ بعد نماز مغرب یوم والدین کا سہ ماہی جلسہ منعقد ہوا، جس میں ششماہی امتحانات کے نتائج بھی سنائے گئے، اور ہر جماعت میں تین ابتدائی درجات حاصل کرنے والے طلباء و طالبات کو کتابی مواد انعام میں دیا گیا، حضرت مدیر دامت برکاتہم کی نیابت میں مفتی محمد امجد صاحب نے علم دین کی اہمیت اور اولاد کی تعلیم و تربیت کے تقاضوں کے موضوع پر بیان کیا۔

□..... جمعہ ۲۳/ جمادی الاولیٰ اور ۱۳/ جمادی الثانیہ کو فقہی مذاکراتی نشستیں ہوئیں۔

□..... ہفتہ ۱۷/ جمادی الاولیٰ مفتی محمد یونس صاحب تین یوم کی رخصت پر اپنے وطن تشریف لے گئے۔

□..... ہفتہ ۲۴/ جمادی الاولیٰ کو حضرت ڈاکٹر مفتی عبدالواحد صاحب دامت برکاتہم (جامعہ مدنیہ لاہور) دارالافتاء میں تشریف لائے، حضرت مدیر دامت برکاتہم کے ساتھ علمی و فقہی نشست رہی جس سے دارالافتاء کے دوسرے احباب نے بھی خوشہ چینی کی۔

□..... اتوار ۱۸/۲۵/ جمادی الاولیٰ اور ۹/ جمادی الثانیہ کو بعد عصر حسب معمول ہفتہ وار اصلاحی مجالس منعقد ہوتی رہیں

□..... اتوار ۱۸/ جمادی الاولیٰ کو حضرت مدیر دامت برکاتہم بعض احباب کی معیت میں لاہور جامعہ مدنیہ ایک دینی تقریب میں شرکت کی غرض سے تشریف لے گئے، اس شام تقریب میں شرکت فرما کر رات کو واپسی کا سفر کیا، اسی دن شعبہ حفظ کے معلم جناب قاری فضل الحکیم صاحب کے گھر بچے کی ولادت ہوئی، اللہ تعالیٰ نیک صالح بنائیں۔

- اتوار ۳/ جمادی الثانیہ کو کنوئیں کی کھدائی وغیرہ جملہ کاموں کی عارضی تکمیل ہوئی۔
- سوموار ۱۹/ جمادی الاولیٰ قاری فضل الحکیم صاب نے اپنے بچے کی ولادت کی خوشی میں ادارہ میں دعوتِ طعام کا اہتمام کیا۔
- سوموار ۳/ جمادی الثانیہ اسلامی یونیورسٹی اسلام آباد میں فوجداری قانون کے متعلق فقہی سیمینار شروع ہوا، حضرت مدیر دامت برکاتہم کی نیابت میں مفتی محمد امجد صاحب نے شرکت کی۔
- منگل ۶/ ۱۳/ ۲۰/ جمادی الاولیٰ اور ۱۱/ ۴/ ۱۱/ جمادی الثانیہ بعد ظہر اساتذہ کرام و اراکین عملہ کے لئے ہفتہ وار اصلاحی نشست حسبِ معمول منعقد ہوتی رہی، ۲۷/ جمادی الاولیٰ کو یہ نشست منعقد نہ ہو سکی، اس دن حضرت مدیر دامت برکاتہم بڑے حضرت کے دولت خانہ پر اسلام آباد ملاقات اور بعض امور میں رہنمائی لینے کی غرض سے تشریف لے گئے تھے، مولوی محمد ناصر سلمہ بھی اس سفر میں حضرت کے ہمراہ تھے۔
- بدھ ۱۴/ ۲۱/ ۲۸/ جمادی الاولیٰ اور ۱۲/ ۵/ ۱۲/ جمادی الثانیہ کو ہفتہ وار اصلاحی بیان برائے طلبہ کرام حسبِ معمول ہوا
- بدھ ۵/ جمادی الثانیہ کو مفتی محمد اسماعیل طور و صاحب زید مجدہ کی طرف سے عشائیہ کی دعوت تھی جس میں حضرت مدیر دامت برکاتہم اور دارالافتاء کے چند دیگر رفقاء موصوف کی دعوت پر شریک ہوئے۔
- جمعرات ۱۵/ ۲۲/ ۲۹/ جمادی الاولیٰ اور ۶/ ۱۳/ ۱۳/ جمادی الثانیہ کو طلبہ کرام کے بزمِ ادب کی ہفتہ وار نشستیں حسبِ معمول منعقد ہوئیں۔
- جمعرات ۱۵/ جمادی الاولیٰ کو مفتی منظور احمد صاحب (جامعہ امدادیہ) فیصل آباد جاتے ہوئے حضرت مدیر دامت برکاتہم سے ملاقات کے لئے عصر سے پہلے تشریف لائے حضرت سے کچھ دیر نشست رہی پھر عصر کی نماز پڑھ کر رخصت ہوئے۔
- جمعرات ۲۹/ جمادی الاولیٰ کو ادارہ میں نئے باورچی صاحب کی عارضی تقرری عمل میں آئی۔

(بقیہ متعلقہ صفحہ ۹۴ نیند و بیداری) مثلاً سکتہ، فالج وغیرہ، اطباء کا کہنا ہے کہ چت لیٹے رہنے سے فضلات دماغ سے پیچھے کی طرف چلے جاتے ہیں، اور اپنے فطری راستوں کی طرف چلنے اور بننے سے رک جاتے ہیں ۵ رات کو سونے سے پہلے دانت اور منہ ہاتھ صاف کر کے سونا چاہئے۔

(ماخوذ از حاذق ص ۲۷، ۲۸ مصنف مسیح الملک حکیم حافظ محمد اجمل خان مرحوم، دیہاتی معالج حصہ اول ص ۸۳ تا ۸۵ مصنف حکیم محمد سعید مرحوم، کتاب الصحت ص ۱۳۲، ۱۳۵ مصنف حکیم اقبال احمد قرشی، کلیات قانون مفروضاء ص ۱۱۵ مصنف حکیم محمد شریف صاحب، تلخیص کلیات ص ۱۰۵، مصنف حکیم کلیم اختر مرزا صاحب وترجمہ و شرح کلیات قانون لابن سینا حصہ دوم ص ۱۹۲ تا ۱۹۳، الطب النبوی، مؤلفہ: ابن القیم جوزی ص ۲۳۵ تا ۲۵۰ ملخصاً)

الوجویرہ



اخبار عالم

دنیا میں وجود پذیر ہونے والے اہم و مفید حالات و واقعات، حادثات و تغیرات

۲۴ جون: پاکستان: صوبہ بلوچستان کی پارلیمانی کمیٹی نے 19 سفارشات کی منظوری دے دی ★ پاکستان: کراچی میں دہشت گردی، مفتی عتیق الرحمن ساتھی سمیت شہید، بیٹا زخمی **۲۵ جون:** عسکریت پسندوں کو تربیت دینے کا الزام، بھارت نے وزیر اطلاعات پاکستان شیخ رشید کو سرنگر جانے سے روک دیا ★ پاکستان: نکاح نامہ میں پہلی بیوی یا خاوند کے متعلق بھی اندراج کیا جائے گا، اسلامی نظریاتی کونسل نے منظوری دے دی **۲۶ جون:** ایران کے صدارتی انتخابات میں امریکہ مخالف رہنما محمود احمدی نژاد کامیابی حاصل کر لی **۲۷ جون:** پاکستان: نیو انٹرنیشنل ائیر پورٹ فتح جنگ میں ہی بنے گا، وزیر اعظم **۲۸ جون:** گوانتانامو بے سے رہائی پانے والے 17 پاکستانی پنجاب کی مختلف جیلوں سے رہا **۲۹ جون:** پاکستان: چینی کی قیمت میں اضافہ، پرچون نرخ 30 روپے فی کلو گرام ہو گئے **۳۰ جون:** افغانستان طالبان نے ہیلی کاپٹر مار گرایا 35 امریکی ہلاک، پھینا گون نے واقعہ کی تصدیق کر دی ★ پاکستان: 57 سالہ پانچ روپے کا نوٹ ختم ہو جائے گا، 5 روپے کا موجودہ نوٹ 29 سال گردش میں رہا، تاریخ اجراء یکم اکتوبر 1948ء ہے، پہلے نوٹ میں چاند تارا بنا ہوا تھا، اردو و انگریزی تحریر تھی، رنگ گہرا نیلا تھا، 1955ء میں تبدیل ہوا، گذشتہ اڑھائی سال میں 75 کروڑ روپے کی مالیت کے 5 روپے کے 15 کروڑ سکے جاری ہو گئے **یکم جولائی:** پاکستان: نئے مالی سال کا پہلا دن، پٹرول، ڈیزل اور گیس کی قیمتوں میں اضافہ ★ پاکستان: افغانستان سے لائے گئے 48 پاکستانی مجاہدین فیصل آباد جیل سے رہا **۲ جولائی:** اقتصادی رابطہ کمیٹی کا اجلاس، چینی، آٹا ڈیوٹی فری درآمد کرنے کی اجازت **۳ جولائی:** پاکستان: میانوالی کے درجنوں دیہات زیر آب، نوشہرہ چارسدہ میں سیلابی صورتحال برقرار **۴ جولائی:** سعودی سیکورٹی فورسز سے جھڑپ میں القاعدہ کا آپریشنل چیف جاں بحق، یونس محمد الحیار نے عراق میں امریکی افواج کے خلاف کئی کاروائیوں میں بھی حصہ لیا، بم بنانے میں ماہر تھے، جھڑپ میں چھ سعودی پولیس اہلکار بھی زخمی ہوئے **۵ جولائی:** پاکستان بھارت سے تجارت کے لئے تیار، وزارت تجارت نے باقاعدہ نوٹیفکیشن جاری کر دیا **۶ جولائی:** بھارت: بابری مسجد کی جگہ زیر تعمیر متنازع مندر پر حملہ، 16 افراد مارے گئے، افسوس ہوا مذمت کرتے ہیں، پاکستان **۷ جولائی:** پاک چین تجارتی سمجھوتے پر 2006ء سے عملدرآمد ہوگا،

چینی صدر اور شوکت عزیز میں اتفاق کھ 8 جولائی: عراق میں مغوی مصری سفیر کا سر قلم، مزید سفیروں کو اغواء کرینگے، القاعدہ ★ لندن میں 7 بم دھماکے 50 افراد ہلاک 700 زخمی کھ 9 جولائی: لندن بم دھماکوں میں مرنے والوں کی تعداد 60 سے متجاوز، گوروں پر خوف کے سائے، برطانیہ میں مساجد اور مسلمانوں پر حملے ★ دریائے چناب میں بھارت سے آنے والے سیلابی ریلے نے تباہی مچادی، ضلع سیالکوٹ کے 13 دیہات شدید متاثر کھ 10 جولائی: افغانستان: طالبان نے ریغمال امریکی کمانڈر کا سر قلم کر دیا، ہلمند میں 7 افغان پولیس افسران ہلاک 6 ریغمال ★ پاکستان: کراچی میں نامعلوم افراد نے مفتی شمس الدین کو اغواء کے بعد شہید کر دیا، مولانا اورنگی ٹاؤن سکٹر 11 ڈی میں قائم دارالعلوم حنفیہ کے استاذ تھے، حسب معمول بنارس چوک میں درس دینے جا رہے تھے کہ اغوا کر لیا گیا، شہید کرنے کے بعد نامعلوم افراد نے نعش علی گڑھ بازار شاہراہ پر میٹرو سینما کے قریب پھینک دی، چار گولیاں لگیں، علاقے میں کشیدگی پھیل گئی کھ 11 جولائی: لندن بم دھماکوں کا رد عمل، برطانیہ اور نیوزی لینڈ میں مساجد پر حملے، ایک مسجد نذر آتش ★ 2006ء کے وسط تک نصف سے زائد امریکی و اتحادی افواج کا عراق سے نکالنے کا فیصلہ کھ 12 جولائی: افغانستان: بگرام سے القاعدہ کے 14 اہم ارکان امریکی جیل توڑ کر نکلنے میں کامیاب کھ 13 جولائی: پاکستان: جج پالیسی 2006ء کا اعلان، 90 ہزار افراد کو سرکاری سکیم، جبکہ 60 ہزار کو پرائیویٹ سکیم کے تحت جج کے لئے بھجوایا جائے گا، جج اخراجات میں 20 ہزار کا اضافہ، گرین کیٹگری میں کراچی اور کوئٹہ کے عازمین کو ایک لاکھ بیس ہزار وائٹ کیٹگری کے عازمین کو ایک لاکھ آٹھ ہزار دیگر شہروں کے عازمین کو گرین کیٹگری میں ایک لاکھ 26 ہزار جبکہ وائٹ کیٹگری میں ایک لاکھ 14 ہزار ادا کرنا ہونگے، سرکاری سکیم کے تحت جج کرنے کے خواہشمند افراد 20 جولائی سے 15 اگست، جبکہ پرائیویٹ سکیم کے تحت جج ادا کرنے کے خواہشمند 31 جولائی سے 15 اگست تک درخواستیں جمع کر سکیں گے، وفاقی سیکرٹری مذہبی امور کھ 14 جولائی: پاکستان: گھونگی میں 3 ٹرینوں میں تصادم 250 جاں بحق، بیکٹروں زخمی، فوج اور ریجنل طلب، لاہور سے جانے والی کراچی ایکسپریس سرحد شیشین پر کھڑی کوئٹہ ایکسپریس سے ٹکرائی، اس کی 3 بوگیاں دوسرے ٹریک پر چڑھ گئی، اس موقع پر کراچی سے آنے والی تیز گام نے اپنی پوری رفتار کے ساتھ ان بوگیوں کو کچل دیا، حادثے میں تیز گام کی 12 کوئٹہ ایکسپریس کی 14 اور کراچی ایکسپریس کی 13 بوگیاں الٹ گئیں کھ 15 جولائی: پاکستان: سرحد اسمبلی نے حسب بل کی منظوری دے دی، سپریم کورٹ سے رجوع کریں گے، وفاقی حکومت کھ 16 جولائی: پاکستان: امریکی افواج کی طرف سے شمالی وزیرستان پر میزائل حملہ 24 شہید ★ پاکستان: راولپنڈی

بورڈ نے میٹرک کے نتائج کا اعلان کر دیا، طالبات بازی لے گئیں، نتیجہ 42.26 فیصد رہا ★ پاکستان: کراچی سے گرفتار دہشتگردوں نے مفتی شامزئی، مفتی جمیل اور مفتی عتیق کے قتل کا اعتراف کر لیا، مزید مذہبی شخصیات کے قتل کا منصوبہ بے نقاب، کالعدم تنظیم کے گرفتار ارکان سے مخالف فرقے کے علماء اور مفتیان کی ہٹ لسٹ برآمد، گروہ کے دیگر ارکان کی گرفتاریوں کے لئے کوشش تیز کھ 17 جولائی: پاکستان: شمالی وزیرستان میں مشتبہ افراد کے خلاف فوج کا آپریشن 11 قبائلی گرفتار، 24 شہداء کی تدفین میں ہزاروں افراد کی شرکت کھ 18 جولائی: پاکستان: شمالی وزیرستان میں فوج اور مشتبہ افراد میں جھڑپ 17 جاں بحق، ایک فوجی جوان بھی مارا گیا کھ 19 جولائی: برطانیہ کے 500 علماء نے لندن دھماکوں کو ناجائز قرار دے دیا، حملہ آور کو شہید نہ کہا جائے، لندن بم دھماکوں میں ملوث افراد مجرم ہیں، دہشتگردی کے مرتکب افراد جہنم میں جائیں گے، یہ فتویٰ برطانیہ کی حد تک ہے، دوسرے ممالک پر اس کا اطلاق نہیں ہوتا، علمائے کرام کا موقف ★ پاکستان: ممتاز عالم دین فاضل دارالعلوم دیوبند مولانا قاری محمد امین صاحب طویل علالت کے بعد گذشتہ روز گیارہ بجے دن رحلت فرما گئے، حضرت مولانا قاری محمد امین صاحب ساٹھ سال راولپنڈی ورکشاپی محلے میں درس و تدریس کے شعبے سے منسلک تھے کھ 20 جولائی: امریکہ نے بھارت کو ایٹمی قوت تسلیم کرنے کا اعلان کر دیا ★ پاک بحریہ کے بیڑے میں 3 جاسوس طیارے اور تین جنگی کشتیاں شامل، بحریہ کی دفاعی صلاحیت میں اضافے سے سر کریک کے علاقے میں اندر تک کام ممکن ہو سکے گا، بلوچستان کے ساحلی علاقوں میں بھی مسئلہ پیش نہیں آئے گا کھ 21 جولائی: نئی دہلی، برطانوی سفارتکاروں کا دارالعلوم دیوبند انڈیا کا دورہ، برطانوی ہائی کمیشن کے فرسٹ سیکرٹری نے دارالعلوم کے ذمہ داران سے نصاب کے متعلق معلومات حاصل کیں ★ پاکستان: میاں اسلم کی شخصی ضمانت پر لال مسجد اسلام آباد سے گرفتار ہونے والے 14 علماء رہا کھ 22 جولائی: خصوصی سیل کے ذریعے دہشت گرد تمام مدارس کی رجسٹریشن کرینگے، صدر جنرل پرویز مشرف کھ 23 جولائی: لندن میں بم دھماکے، پولیس نے مشتبہ ایشیائی کو سرعام گولی مار دی، دھماکے جاری رہیں گے، القاعدہ کھ 24 جولائی: مصر میں 3 کار بم دھماکے، 97 ہلاک، 200 زخمی، 4 افروں سمیت 17 سیکورٹی اہلکار لاپتہ ★ افغانستان: قندھار میں طالبان نے جج کو قتل کر دیا، نورستان میں 3 سرکاری اہلکار اغواء کھ 25 جولائی: دینی مدارس کی خود مختاری پر کوئی سمجھوتہ نہیں کریں گے، مجلس عاملہ وفاق المدارس العربیہ پاکستان کا اعلامیہ۔



Claim of cleanliness of heart and sight

By Mufti Muhammad Rizwan  Translated by Molvi Abrar Hussain

You will have listened this sentence from some emotional peoples that the veil belong to heart not with eyes, if heart is cleaned then there is no need of veil .In fact this sentence illuminate immodesty and shamelessness and their this claim is based on the refusal of veil in under ground. This is in fact the issue of those who refuse the necessity of veil. They show their views after covering them in the polite cover of cleanliness of heart and sight .We ask them if the veil of heart is sufficient then why it is ordered in the Holy Quran to men and women separately.

(قل للمؤمنين يغصوا من ابصارهم)

"Say to the believing men that they should lower their gaze". (وقل للمؤمنات يغصن من ابصارهن).

"And say to the believing women that they should lower their gaze" (Al Nur 30)

Probably according to them this order is for those who believe in God, and they himself are deprived from the wealth of believe in God .So it should be considered that when a man is man and a woman is woman then there is impossible that his heart and sight will be clean from evil during looking opposite sex. It is another matter that a man has lost his gallantry or a woman has lost her womanish then this sentence is suitable for them. When in Holy Quran there is ordered to the men and women to avoid their sights then what kind of capacity will balance for them, and it is fact when Islam forbade to look towards in confidential then there is no question of it's cleanliness because the thing which is forbidden with the order of Allah cannot be clean but it should be unlawful.